



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

រាជរដ្ឋាភិបាលកម្ពុជា

យុទ្ធសាស្ត្រអភិវឌ្ឍន៍វិស័យកាត់ដេរ
ផលិតស្បែកជើង និងកាបូបកម្ពុជា ២០២២-២០២៧

រៀបចំដោយខ្នងមក្រុមប្រឹក្សាសេដ្ឋកិច្ចជាតិ
ខែតុលា ឆ្នាំ២០២២



អារម្ភកថា

ក្រោមកត្តាសុខសន្តិភាព បូរណភាពទឹកដី សាមគ្គីភាព និងស្ថិរភាពនយោបាយ រាជរដ្ឋាភិបាលកម្ពុជាបានដឹកនាំប្រទេសនិងអនុវត្តគោលនយោបាយជាតិគន្លឹះៗ រួមមានជាអាទិ៍៖ **គោលនយោបាយ «ឈ្នះ-ឈ្នះ» យុទ្ធសាស្ត្រត្រីកោណ យុទ្ធសាស្ត្រចតុកោណ ផែនការយុទ្ធសាស្ត្រអភិវឌ្ឍន៍ជាតិ គោលនយោបាយជាតិកាសិវិស័យ និងកម្មវិធីកែទម្រង់ផ្សេងៗ** ដោយសម្រេចបាននូវការអភិវឌ្ឍជាបន្តបន្ទាប់ជូនជាតិមាតុភូមិនិងប្រជាពលរដ្ឋគ្រប់លំដាប់ថ្នាក់ក្នុងរយៈពេលជិតពានសតវត្សរ៍កន្លងមកនេះ។ មូលដ្ឋានគ្រឹះទាំងនេះជាបុរេលក្ខខណ្ឌដែលមិនអាចខ្វះបាន ដែលអនុញ្ញាតឱ្យកម្ពុជាប្រែមុខមាត់លើឆាកអន្តរជាតិនិងសម្រេចបានកំណើនសេដ្ឋកិច្ចខ្ពស់ក្នុងអត្រាជាមធ្យមប្រចាំឆ្នាំ៧,៧% ដែលបានរួមចំណែកកាត់បន្ថយអត្រាភាពក្រីក្រ បង្កើតការងារជូនប្រជាពលរដ្ឋពេញថ្លៃប្រទេស និងជំរុញការអភិវឌ្ឍវិស័យឯកជនផងដែរ។ ជាក់ស្តែង សមត្ថភាពរបស់រាជរដ្ឋាភិបាលក្នុងការគ្រប់គ្រងការអភិវឌ្ឍនិងសមិទ្ធផលជាតិទាំងនេះបានដើរតួជាភាគីករ ក្នុងការផ្តល់លទ្ធភាពឱ្យកម្ពុជាក្លាយជាប្រទេសចំណូលមធ្យមកម្រិតទាបនិងត្រូវបានធនាគារពិភពលោកទទួលស្គាល់និងចាត់ចូលក្នុងចំណោមប្រទេស**«ឯកទគ្គករកំណើន»** ទាំងប្រាំបីនៅក្នុងពិភពលោកក្នុងឆ្នាំ២០១៥ផងដែរ។

ជាការពិតវិស័យកាត់ដេរ ផលិតស្បែកជើង និងកាបូប ជាវិស័យអាទិភាពមួយ និងបានចូលរួមចំណែកយ៉ាងសំខាន់ដល់ការអភិវឌ្ឍសេដ្ឋកិច្ច សង្គមកម្ពុជា។ ចាប់តាំងពីទសវត្សរ៍ឆ្នាំ១៩៩០ វិស័យនេះបានវិវត្តខ្លួនជាបន្តបន្ទាប់ក្លាយជាចន្ទលក់កំណើនសេដ្ឋកិច្ច ផ្នែកលើកត្តាសុខសន្តិភាពនិងស្ថិរភាពនយោបាយ ប្រាក់ឈ្នួលនិងថ្លៃផលិតកម្មប្រកួតប្រជែង ប្រព័ន្ធអនុគ្រោះផ្នែកពាណិជ្ជកម្ម និងបរិយាកាសវិនិយោគអំណោយផល ដែលជាឧត្តមភាពប្រកួតប្រជែងរបស់វិស័យនេះ។ ជាមួយ វិស័យនេះមានសារៈសំខាន់ណាស់សម្រាប់ការនាំចេញរបស់កម្ពុជា និងការទ្រទ្រង់ជីវភាពរបស់ប្រជាពលរដ្ឋកម្ពុជា យ៉ាងហោចណាស់ពី២,៥ទៅ៣លាននាក់ ដែលអាស្រ័យផលពីវិស័យនេះ។ ជាមួយហេតុផលនេះ ខ្ញុំបានយកចិត្តទុកដាក់ផ្ទាល់ជាពិសេសលើវិស័យនេះ ក្នុងន័យលើកកម្ពស់បរិយាកាសការងារជីវភាពរស់នៅ និងការអភិវឌ្ឍវិស័យនេះទាំងមូល។ ចាប់តាំងពីខែសីហា ឆ្នាំ២០១៧ ខ្ញុំបានចុះជួបសំណេះសំណាលដើម្បីស្វែងយល់ពីសុខុមាលភាពនិងជីវភាពរស់នៅរបស់ក្មួយៗកម្មករ និយោជិត រោងចក្រ សហគ្រាសកាត់ដេរ និងសេដ្ឋកិច្ចក្រៅប្រព័ន្ធចំនួន៧៧លើក ដែលមានការទទួលស្វាគមន៍និងការចូលរួមសរុបប្រមាណមួយលាននាក់។ តាមរយៈវេទិកាទាំងនោះ ខ្ញុំពិតជាមានសេចក្តីរីករាយនិងមោទនភាព ដែលបានចូលរួមដោះស្រាយសំណើ និងបញ្ហាប្រឈមរបស់ក្មួយៗកម្មករ និយោជិត ដោយដាក់ចេញជាបន្តបន្ទាប់នូវវិធានការគោលនយោបាយយ៉ាងប្រទាក់ក្រឡា និងលើកកម្ពស់សុខុមាលភាព ជីវភាពរស់នៅ និងការអភិវឌ្ឍវិស័យនេះ។

ជាមួយគ្នានេះ ខ្ញុំក៏សង្កេតឃើញថា បើទោះជាវឌ្ឍនភាពនៃវិស័យនេះជាសក្ខីភាពនិងជាទីមោទនៈនៃដំណើរការអភិវឌ្ឍន៍ រចនាសម្ព័ន្ធនៃវិស័យនេះក្នុងរយៈពេលជិតពានសតវត្សរ៍កន្លងមក ពុំទាន់មានការផ្លាស់ប្តូរគួរឱ្យកត់សម្គាល់នៅឡើយទេ ដោយនៅតែជាមជ្ឈមណ្ឌលផលិតកម្មមានតម្លៃបន្ថែមទាប។ កម្រិតសមាហរណកម្មនៃឧស្សាហកម្មគាំទ្រនៅក្នុងដំណើរការផ្សេងទៀតនៃខ្សែច្រវាក់ផ្គត់ផ្គង់ និងខ្សែច្រវាក់តម្លៃនៅតិចតួច ហើយកិច្ចខិតខំប្រឹងប្រែងរបស់រាជរដ្ឋាភិបាលនៅមិនទាន់មានលក្ខណៈប្រមូលផ្តុំបានគ្រប់គ្រាន់ ដែលទាមទារឱ្យមានការគិតគូរពីការកំណត់នូវទិសដៅអភិវឌ្ឍន៍នៃវិស័យនេះ។

ទន្ទឹមនេះ ត្បិតសេដ្ឋកិច្ចកម្ពុជាបានកំពុងស្ថិតក្នុងស្ថានភាពនៃការខិតខំប្រឹងប្រែងគ្រប់គ្រងផលប៉ះពាល់ពីវិបត្តិជំងឺកូវីដ-១៩មកលើសង្គម សេដ្ឋកិច្ចនិងចាកចេញពីវិបត្តិជំងឺកូវីដ-១៩ ការជួបប្រទះនឹងបណ្តាកត្តាខាងក្រៅរួមទាំងករណីសម្រេចព្យួរប្រព័ន្ធអនុគ្រោះពន្ធលើគ្រប់មុខទំនិញទាំងអស់លើកលែងអាវុធ(EBA) និងបញ្ហាប្រឈមមួយ

ចំនួន ដែលមានចរិតជាវចនាសម្ព័ន្ធក្នុងវិស័យនេះក្តី ការសម្រេចរបស់រាជរដ្ឋាភិបាល ក្នុងការរៀបចំនិងដាក់ឱ្យអនុវត្ត «យុទ្ធសាស្ត្រអភិវឌ្ឍន៍វិស័យកាត់ដេរ ផលិតស្បែកជើង និងកាបូបកម្ពុជា ២០២២-២០២៧» ជាកិច្ចការអាទិភាព ដែលនឹងមិនត្រឹមតែជាផែនទីបង្ហាញផ្លូវសម្រាប់ភាគីពាក់ព័ន្ធនិងឆ្លើយតបទៅនឹងការទន្ទឹងរង់ចាំរបស់អង្គពាក់ព័ន្ធ ជាពិសេស វិស័យឯកជននិងដៃគូអភិវឌ្ឍប៉ុណ្ណោះទេ ប៉ុន្តែការពិតគួរដាក់ឱ្យអនុវត្តយុទ្ធសាស្ត្រនេះ គឺស្ថិតក្រោមឆ័ត្រ នៃការអនុវត្តនូវវិធានការគន្លឹះមួយ ដែលត្រូវបានដាក់ចេញដោយរាជរដ្ឋាភិបាលនៅក្នុង«យុទ្ធសាស្ត្រចតុកោណ ដំណាក់កាលទី៤ ក្នុងចតុកោណទី២ស្តីពីការធ្វើពិពិធកម្មសេដ្ឋកិច្ច» ផងដែរ។

ជាក់ស្តែង «យុទ្ធសាស្ត្រអភិវឌ្ឍន៍វិស័យកាត់ដេរ ផលិតស្បែកជើង និងកាបូបកម្ពុជា ២០២២-២០២៧» នឹងកំណត់នូវចក្ខុវិស័យ គោលបំណង គោលដៅ និងវិធានការយុទ្ធសាស្ត្រ សំដៅបន្តពង្រឹងនិង គ្រប់គ្រងការអភិវឌ្ឍវិស័យនេះឱ្យស្របតាមបរិការណ៍កម្ពុជា និងឆ្លើយតបបានកាន់តែប្រសើរទៅនឹងការប្រែប្រួល យ៉ាងឆាប់រហ័សនៃនិម្មាបនកម្មតំបន់និងពិភពលោក។ ក្នុងដំណើរការនៃការរៀបចំយុទ្ធសាស្ត្រនេះ រាជរដ្ឋាភិបាល បានពិនិត្យនិងវិភាគលើឯកសារពាក់ព័ន្ធ ដកស្រង់បទពិសោធន៍ជាតិនិងអន្តរជាតិ ទស្សនកិច្ចនៅតាមរោងចក្រ និង ពិគ្រោះយោបល់ជាមួយអង្គពាក់ព័ន្ធក្នុងវិស័យសាធារណៈ ដៃគូអភិវឌ្ឍ កម្មករ និយោជិត សហជីព សមាគមជាតិនិង អន្តរជាតិ ព្រមទាំងវិស័យឯកជន រួមមាន អ្នកវិនិយោគ អ្នកបញ្ជាទិញ ម្ចាស់ម៉ាកផលិតផល និងអ្នកគ្រប់គ្រង រោងចក្រជាដើម។

ជាលទ្ធផល រាជរដ្ឋាភិបាលបានកំណត់ចក្ខុវិស័យនៃយុទ្ធសាស្ត្រនេះ ដែលត្រូវអភិវឌ្ឍវិស័យនេះឱ្យទៅជា ឧស្សាហកម្មដែលមានចីរភាពបរិស្ថាន មានភាពធន់ មានតម្លៃបន្ថែមខ្ពស់ ផ្តោតលើផលិតផលថ្លៃខ្ពស់និងមានលក្ខណៈ ពិសេស មានភាពប្រកួតប្រជែងខ្ពស់ និងជាមូលដ្ឋានគាំទ្រពិពិធកម្មសេដ្ឋកិច្ច។ ត្បិតចក្ខុវិស័យត្រូវបានកំណត់ត្រឹម ឆ្នាំ២០២៧ក៏ពិតមែន យុទ្ធសាស្ត្រនេះចាត់ទុកជាឯកសាររស់ ដែលអាចនឹងត្រូវកែសម្រួលជាយថាហេតុដោយ រាជរដ្ឋាភិបាល ដើម្បីធានាសង្គតិភាពទៅតាមការវិវត្តជាក់ស្តែង។

ដើម្បីសម្រេចបាននូវចក្ខុវិស័យក្នុងក្របខ័ណ្ឌអនុវត្តយុទ្ធសាស្ត្រនេះ ក៏ដូចជា បន្ថែមលើវិធានការអន្តរាគមន៍ សំដៅគ្រប់គ្រងផលប៉ះពាល់ពីវិបត្តិជំងឺកូវីដ-១៩ និងវិធានការមុតស្រួចជាបន្តបន្ទាប់ ដើម្បីពង្រឹងសមត្ថភាពប្រកួត- ប្រជែង រាជរដ្ឋាភិបាលនឹងដាក់ឱ្យអនុវត្តវិធានការយុទ្ធសាស្ត្រចំនួន ៥ គឺ ១)-បន្តពង្រឹងធនធានមនុស្សដើម្បី បង្កើនផលិតភាពនិងបង្កើតកន្លែងអាជីពសម្រាប់កម្មករ និយោជិត ២)-បន្តធ្វើឱ្យប្រសើរឡើងនូវលក្ខខណ្ឌការងារ និងសុខុមាលភាពរបស់កម្មករ និយោជិត ៣)-លើកកម្ពស់ការវិនិយោគក្នុងស្រុកនិងបរទេសក្នុងឧស្សាហកម្មដែល មានតម្លៃបន្ថែមខ្ពស់ និងផ្តោតលើផលិតផលថ្លៃខ្ពស់និងមានលក្ខណៈពិសេស ៤)-ទាក់ទាញការវិនិយោគនៅក្នុង ឧស្សាហកម្មគាំទ្រសម្រាប់បម្រើឱ្យវិស័យនេះ និង៥)-ជំរុញការធ្វើពិពិធកម្មទីផ្សារនាំចេញផលិតផលកាត់ដេរ ស្បែកជើង និងកាបូប។

ការអនុវត្តយុទ្ធសាស្ត្រនេះនឹងចូលរួមចំណែកដោះស្រាយបញ្ហាប្រឈមនៅក្នុងវិស័យនេះ ដែលមានចរិត ជាវចនាសម្ព័ន្ធ និងផ្តល់លទ្ធភាពឱ្យកម្ពុជាត្រៀមខ្លួនចាប់យកកាលានុវត្តភាព ដើម្បីជំរុញការអភិវឌ្ឍន៍វិស័យនេះ ក៏ដូចជាកំណើនសេដ្ឋកិច្ចនិងការអភិវឌ្ឍ ប្រកបដោយចីរភាពនិងបរិយាប័ន្ន។ មិនត្រឹមតែប៉ុណ្ណោះ ការសម្រេចបាន នូវចក្ខុវិស័យនៃយុទ្ធសាស្ត្រនេះនឹងចូលរួមចំណែកគាំទ្រ បំពេញបន្ថែម និងស្របជាមួយការអនុវត្តឯកសារគោល នយោបាយ និងយុទ្ធសាស្ត្រអភិវឌ្ឍន៍ជាតិសំខាន់ផ្សេងទៀត រួមមានជាអាទិ៍១-យុទ្ធសាស្ត្រចតុកោណ ដំណាក់កាលទី៤ ២-ផែនការយុទ្ធសាស្ត្រអភិវឌ្ឍន៍ជាតិ ២០១៩-២០២៣ ៣-គោលនយោបាយអភិវឌ្ឍន៍វិស័យឧស្សាហកម្មកម្ពុជា

ឆ្នាំ២០១៥-២០២៥ ៤-គោលនយោបាយជាតិស្តីពីមុខរបរនិងការងារឆ្នាំ២០១៥-២០២៥ ៥-គោលនយោបាយជាតិស្តីពីការអប់រំបណ្តុះបណ្តាលបច្ចេកទេសនិងវិជ្ជាជីវៈឆ្នាំ២០១៧-២០២៥ ៦-យុទ្ធសាស្ត្រសមាហរណកម្មពាណិជ្ជកម្មកម្ពុជាឆ្នាំ២០១៩-២០២៣ និង៧-ក្របខ័ណ្ឌយុទ្ធសាស្ត្រនិងកម្មវិធីស្តារ និងជំរុញកំណើនសេដ្ឋកិច្ចកម្ពុជាក្នុងការរស់នៅជាមួយកូវីដ-១៩ តាមគន្លងប្រក្រតីភាពថ្មីសម្រាប់ឆ្នាំ២០២១-២០២៣។

ធៀបតាមឱកាសនេះ តាងនាមឱ្យរាជរដ្ឋាភិបាលកម្ពុជា ខ្ញុំសូមសម្តែងនូវការវាយតម្លៃខ្ពស់ និងការកោតសរសើរជូនចំពោះ **ឯកឧត្តមអគ្គបណ្ឌិតសភាចារ្យ អូន ព័ន្ធមុនីរ័ត្ន ឧបនាយករដ្ឋមន្ត្រី រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ និងជាប្រធានឧត្តមក្រុមប្រឹក្សាសេដ្ឋកិច្ចជាតិ(ក.ប.ស.)** ដែលបានដឹកនាំក្រុមការងារ ដែលជាថ្នាក់ដឹកនាំ និងមន្ត្រីរាជការក្រោមឱវាទ រៀបចំយុទ្ធសាស្ត្រនេះឡើង ដោយបានធ្វើការពិគ្រោះយោបល់យ៉ាងជិតស្និទ្ធ និងសកម្មជាមួយគូអង្គពាក់ព័ន្ធសំខាន់ៗ ទាំងក្នុងវិស័យសាធារណៈ និងវិស័យឯកជន។

ជាចុងក្រោយ ជាមួយនឹងការអនុម័តដាក់ឱ្យអនុវត្តជាផ្លូវការនូវយុទ្ធសាស្ត្រនេះ ខ្ញុំសូមណែនាំនិងប្រគល់ភារកិច្ចជូន **គណៈកម្មាធិការគោលនយោបាយសេដ្ឋកិច្ច និងហិរញ្ញវត្ថុ** ទទួលបន្ទុកដឹកនាំសម្របសម្រួលអន្តរស្ថាប័នជំរុញ តាមដាន និងត្រួតពិនិត្យលើការអនុវត្តរាល់វិធានការដែលបានដាក់ចេញក្នុងយុទ្ធសាស្ត្រនេះឱ្យបានជោគជ័យ និងមានប្រសិទ្ធភាព ព្រមទាំងរាយការណ៍ជូនរាជរដ្ឋាភិបាល។ ក្នុងន័យនេះ តាងនាមឱ្យរាជរដ្ឋាភិបាល និងរូបខ្ញុំផ្ទាល់ជឿជាក់ថា គ្រប់ក្រសួង ស្ថាប័នពាក់ព័ន្ធនឹងចូលរួមផ្តល់កិច្ចសហប្រតិបត្តិការពេញលេញ ប្រកបដោយការប្តេជ្ញាចិត្តភាពសកម្ម អន្តរសកម្ម និងស្មារតីទទួលខុសត្រូវក្នុងការអនុវត្តយុទ្ធសាស្ត្រនេះ និងដោយប្រកាន់ភ្ជាប់នូវអភិក្រមនិងអនុសាសន៍ ដែលខ្ញុំបានដាក់ចេញកន្លងមក**«នេះកណ្តាប់ ទូតទឹក ដុះកែវល ព្យាបាល និង ចេះកាត់»** និង**«កែទម្រង់ខាងក្នុង និងបង្កើនមិត្តខាងក្រៅក្នុងស្ថានភាពទ្រង់ឯករាជ្យនិងអធិបតេយ្យតាមជាតិ»** សំដៅចូលរួមចំណែកក្នុងការបង្កើនសមត្ថភាពប្រកួតប្រជែង និងជំរុញការធ្វើពិពិធកម្មមូលដ្ឋានសេដ្ឋកិច្ចរបស់កម្ពុជា ការឆ្លើយតបទៅនឹងការរំពឹងទុកនិងតម្រូវការរបស់ប្រជាជន និងការកសាងមូលដ្ឋានគ្រឹះចាំបាច់ ដើម្បីឆ្ពោះទៅសម្រេចឱ្យបាននូវបង្គោលចរឆ្នាំ២០៣០និងចក្ខុវិស័យកម្ពុជាឆ្នាំ២០៥០។

ថ្ងៃពុធ ១៧ ខែ មេសា ឆ្នាំ ២០២២ ឆ្នាំថ្មី ត្រីស័ក ព.ស ២៥៦៥
រាជធានីភ្នំពេញ ថ្ងៃទី ២៣ ខែ កុម្ភៈ ឆ្នាំ២០២២
នាយករដ្ឋមន្ត្រី

សម្តេចអគ្គមហាសេនាបតីតេជោ ហ៊ុន សែន

ខ្លឹមសារសង្ខេប

ព្រះរាជាណាចក្រកម្ពុជាបានកំពុងក្រេបជញ្ជក់នូវផ្ទៃផ្កាសុខសន្តិភាព បូរណភាពទឹកដី សាមគ្គីភាពនិងស្ថិរភាពនយោបាយ តាមរយៈការអនុវត្តគោលនយោបាយជាតិសំខាន់ៗ ដែលរួមមាន **គោលនយោបាយ «ឈ្នះ-ឈ្នះ» យុទ្ធសាស្ត្រត្រីកោណ យុទ្ធសាស្ត្រចតុកោណ និងផែនការយុទ្ធសាស្ត្រអភិវឌ្ឍន៍ជាតិ** ក្រោមការដឹកនាំប្រកបដោយគតិបណ្ឌិតរបស់**សម្តេចអគ្គមហាសេនាបតីតេជោ ហ៊ុន សែន នាយករដ្ឋមន្ត្រី** នៃព្រះរាជាណាចក្រកម្ពុជា។ ឈរលើមូលដ្ឋានគ្រឹះនេះ ប្រទេសកម្ពុជាបានសម្រេចនូវការអភិវឌ្ឍន៍ឆាប់រហ័សនិងកំណើនសេដ្ឋកិច្ចខ្ពស់ក្នុងអត្រាជាមធ្យមប្រចាំឆ្នាំ៧,៧% ។ កំណើនសេដ្ឋកិច្ចដ៏រឹងមាំនិងឆាប់រហ័សនេះបានជួយកាត់បន្ថយអត្រាភាពក្រីក្រ បង្កើតការងារ និងជំរុញការអភិវឌ្ឍន៍វិស័យឯកជនផងដែរ។ ជាមួយនឹងសមិទ្ធផលគួរជាទីមោទនៈទាំងនេះ ប្រទេសកម្ពុជាបានប្រែខ្លួនជាប្រទេសចំណូលមធ្យមកម្រិតទាប និងត្រូវបានធនាគារពិភពលោកទទួលស្គាល់និងចាត់ចូលក្នុងចំណោមប្រទេស**«ឯកទគ្គភាពកំណើន»** ទាំងប្រាំបីនៅក្នុងពិភពលោកក្នុងឆ្នាំ២០១៥។

ជាការពិត វិស័យកាត់ដេរ ផលិតស្បែកជើង និងកាបូបបានចូលរួមចំណែកយ៉ាងសំខាន់ដល់ការសម្រេចបានសមិទ្ធផលខាងលើ។ ផ្អែកលើកត្តាសុខសន្តិភាពនិងស្ថិរភាពនយោបាយ ប្រាក់ឈ្នួលនិងថ្លៃផលិតកម្មប្រកួតប្រជែង ប្រព័ន្ធអនុគ្រោះផ្នែកពាណិជ្ជកម្មនិងបរិយាកាសវិនិយោគអំណោយផលដែលជាឧត្តមភាពប្រកួតប្រជែងរបស់ខ្លួនវិស័យនេះបានរីកចម្រើនគួរឱ្យកត់សម្គាល់ ដែលក្លាយជាចន្ទលក់កំណើនសេដ្ឋកិច្ច។ ជាក់ស្តែង ចាប់តាំងពីចុងទសវត្សរ៍ឆ្នាំ១៩៩០រហូតដល់ឆ្នាំ២០០៨ ការនាំចេញនៃវិស័យនេះរួមចំណែកប្រមាណជាង៩៥%នៃការនាំចេញសរុបរបស់កម្ពុជានិងនៅក្រោយវិបត្តិហិរញ្ញវត្ថុសកលឆ្នាំ២០០៩មក ការនាំចេញនៃវិស័យនេះនៅតែរក្សាបានក្នុងកម្រិតខ្ពស់ ជាមធ្យមជាង៧០% ក្នុងបរិបទដែលកម្ពុជាបានធ្វើពិពិធកម្មការនាំចេញផលិតផលផ្សេងទៀតបានមួយកម្រិត ដូចជាកង់ គ្រឿងបន្លាស់រថយន្តនិងគ្រឿងបង្កើតត្រួតត្រូនិកជាដើម។ ទន្ទឹមនេះ ការនាំចេញផលិតផលធ្វើដំណើរ(ឬជាប្រភេទផលិតផលកាបូប) ដូចជាវ៉ាលីស កាបូបស្ពាយ កាបូបយួរដៃនិងកាបូបលុយទៅកាន់ទីផ្សារសហរដ្ឋអាមេរិកមានកំណើនខ្ពស់គួរឱ្យកត់សម្គាល់ក្នុងរយៈពេលប៉ុន្មានឆ្នាំនេះ ក្រោមប្រព័ន្ធអនុគ្រោះពន្ធទូទៅ(Generalized System of Preference - GSP)ដែលកម្ពុជាទទួលបានកាលពីឆ្នាំ២០១៦ ក៏បានជួយទ្រទ្រង់ដល់កំណើននៃវិស័យនេះផងដែរ។

ជាមួយគ្នានេះ ក្នុងរយៈពេលជាង២០ឆ្នាំមកនេះ(១៩៩៧-២០២០) រោងចក្រ សហគ្រាសកាត់ដេរ ផលិតស្បែកជើង និងកាបូប ដែលបានចុះបញ្ជីនៅក្រសួងការងារនិងបណ្តុះបណ្តាលវិជ្ជាជីវៈបានកើនពី៦៤មកដល់ចំនួនជាង១ ២០០រាប់បញ្ចូលទាំងរោងចក្រផលិតសម្រាប់នាំចេញផ្ទាល់និងរោងចក្រ សហគ្រាសម៉ៅការបន្ត ដែលគាំទ្រផលិតកម្មដល់រោងចក្រផលិតសម្រាប់នាំចេញ ដូចជាការបោកគក់ ការដេរប៉ាក់ ការជ្រលក់ពណ៌ ការដេរឬការវេចខ្ចប់ជាដើម ខណៈដែលកម្មករ និយោជិតកើនឡើងពីចំនួនប្រមាណ៨ម៉ឺននាក់ដល់ចំនួនជាង៨០ម៉ឺននាក់(ជាង៨០% ជាស្រ្តី) ឬប្រមាណពី២,៥ទៅ៣លាននាក់ បើរាប់បញ្ចូលទាំងប្រជាពលរដ្ឋកម្ពុជា ដែលអាស្រ័យផលដោយប្រយោលពីវិស័យនេះ។

ថ្វីបើវិស័យនេះត្រូវបានអភិវឌ្ឍជាបន្តបន្ទាប់ជាសក្ខីភាពនៃដំណើរការអភិវឌ្ឍន៍ រចនាសម្ព័ន្ធនៃវិស័យនេះ អស់រយៈពេលជិតពាន់សតវត្សរ៍កន្លងមក មិនទាន់មានការផ្លាស់ប្តូរគួរឱ្យកត់សម្គាល់ ដោយនៅតែជាមជ្ឈមណ្ឌល ផលិតកម្មមានតម្លៃបន្ថែមទាប និងសមាហរណកម្មនៃឧស្សាហកម្មគាំទ្រនៅក្នុងដំណើរការផ្សេងទៀតនៃខ្សែច្រវាក់ ផ្គត់ផ្គង់និងខ្សែច្រវាក់តម្លៃនៅមានកម្រិត។ វិស័យនេះនៅតែជួបប្រទះនូវបញ្ហាប្រឈមមួយចំនួន មានជាអាទិ៍៖

- កង្វះពលកម្មជំនាញក្នុងស្រុក ទាំងគុណភាពនិងបរិមាណ និងគន្លងអាជីពសម្រាប់កម្មករ និយោជិត
- កង្វះភាពប៉ាន់ប្រមាណបាននិងស្ថិរភាពដែលបណ្តាលមកពីបញ្ហាលក្ខខណ្ឌការងារនិងសុខុមាលភាព កម្មករ និយោជិតដែលកន្លងមកមានភាពល្អប្រសើរ ប៉ុន្តែនៅមានកម្រិតនៅឡើយ
- កង្វះផលិតកម្មតម្លៃបន្ថែមខ្ពស់និងចំនួនម្ចាស់រោងចក្រឬអ្នកវិនិយោគក្នុងស្រុកនៅមានកម្រិតទាប
- កង្វះឧស្សាហកម្មគាំទ្រនៅក្នុងវិស័យនិងបរិយាកាសធុរកិច្ចនៅមានកម្រិត
- ពិពិធកម្មទីផ្សារនៅមានកម្រិតនិងការពឹងផ្អែកខ្លាំងលើប្រព័ន្ធអនុគ្រោះពាណិជ្ជកម្ម និង
- កង្វះកិច្ចសម្របសម្រួលអន្តរស្ថាប័ន ក្នុងចំណោមអង្គភាពពាក់ព័ន្ធសំខាន់ៗជាដើម។

ទន្ទឹមនេះ ចាប់ពីចុងឆ្នាំ២០១៩ ឆ្នាំ២០២០ និងឆ្នាំ២០២១កន្លងទៅ វិបត្តិជំងឺកូវីដ-១៩ បានបង្កជាបញ្ហា ប្រឈមបន្ថែមដល់វិស័យកាត់ដេរនៅកម្ពុជា។ ទាំងរោងចក្រនិងកម្មករ និយោជិតបានជួបការលំបាកធ្ងន់ធ្ងរ ដូចជា មានការផ្អាកដំណើរការផលិតកម្ម ការព្យួរកិច្ចសន្យាការងាររបស់កម្មករ និយោជិតរាប់ម៉ឺននាក់ និងការបិទជា ស្ថាពររបស់រោងចក្រមួយចំនួន ដោយសារការរីករាលដាលធ្ងន់ធ្ងរនៃវិបត្តិកូវីដ-១៩ នៅបណ្តាទីផ្សារនាំចេញធំៗ របស់កម្ពុជា រួមមានសហរដ្ឋអាមេរិកនិងសហភាពអឺរ៉ុប។ ការអូសបន្លាយនៃជំងឺកូវីដ-១៩ រហូតមកដល់បច្ចុប្បន្នបង្ក ជាភាពមិនច្បាស់លាស់នៅក្នុងវិស័យនេះ ជាពិសេសនៅក្នុងទីផ្សារធំៗរបស់កម្ពុជាដែលទាមទារឱ្យកម្ពុជាគិតគូរនិង ដោះស្រាយបញ្ហាប្រឈមនៅក្នុងវិស័យនេះ និងត្រៀមខ្លួនចាប់យកកាតាសត្រូវភាពដើម្បីលើកកម្ពស់ការអភិវឌ្ឍ វិស័យនេះឱ្យកាន់តែរឹងមាំនិងមានភាពធន់បន្ថែមទៀត។

បន្ថែមលើចំណុចខាងលើ វិស័យនេះក៏ស្ថិតក្រោមឥទ្ធិពលនៃការប្រែប្រួលនិងការវិវត្តថ្មីៗដែលបណ្តាល មកពីកត្តាខាងក្នុងនិងខាងក្រៅ មានជាអាទិ៍៖

- សក្តានុពលនៃការកែប្រែប្រព័ន្ធអនុគ្រោះពាណិជ្ជកម្មពីដៃគូពាណិជ្ជកម្មសំខាន់ៗសម្រាប់កម្ពុជា តាមរយៈ ការវិវត្តនៃស្ថានភាពសេដ្ឋកិច្ចកម្ពុជាចាកចេញពីឋានៈប្រទេសមានកម្រិតអភិវឌ្ឍន៍តិចតួច(LDCs) នាពេល ខាងមុខឬហេតុផលផ្សេងទៀត គួយយោងករណីសម្រេចព្យួរប្រព័ន្ធអនុគ្រោះពន្ធលើគ្រប់មុខទំនិញទាំងអស់ លើកលែងអាវុធ(EBA)
- ការទទួលខុសត្រូវផ្នែកកិច្ចគាំពារបរិស្ថានឬចីរភាពបរិស្ថាន នៅក្នុងឧស្សាហកម្មកាត់ដេរកាន់តែមាន និន្នាការកើនឡើងជាលំដាប់ ជាពិសេសក្នុងចំណោមម្ចាស់ម៉ាកផលិតផលសម្លៀកបំពាក់និងអ្នកបញ្ជាទិញធំៗ ដែលជាក់ស្តែងមានការចាប់ផ្តើមអនុវត្តកម្មវិធីកាត់បន្ថយការប្រើប្រាស់ថាមពលអគ្គិសនី ដោយលើក ទឹកចិត្តឱ្យរោងចក្រឬអ្នកផលិតពាក់ព័ន្ធក្នុងវិស័យនេះប្រើប្រាស់ថាមពលកកើតឡើងវិញ
- ការផ្លាស់ប្តូរនៅក្នុងវិស័យនេះ តាមរយៈស្វ័យប្រវត្តិកម្មលើការរចនានិងដំណើរការផលិតកម្មចំពោះ ផលិតផលកាត់ដេរដែលមានលក្ខណៈសាមញ្ញមួយចំនួននៅក្នុងរយៈពេលមធ្យម/វែង និងល្បឿននៃ ការជំរុញការប្រើប្រាស់បច្ចេកវិទ្យាឌីជីថលក្នុងបរិបទបដិវត្តន៍ឧស្សាហកម្មទី៤ កាន់តែមានសម្ពុះខ្លាំង ឡើងក្នុងដំណើរការផលិតកម្ម និងខ្សែច្រវាក់ផ្គត់ផ្គង់
- ការប្រកួតប្រជែងកាន់តែកើនឡើងរវាងប្រទេសកម្ពុជា ជាមួយប្រទេសវៀតណាម មីយ៉ាន់ម៉ា បង់ក្លាដែស និងប្រទេសមួយចំនួននៃទ្វីបអាហ្វ្រិកដែលកំពុងទាក់ទាញការវិនិយោគ

- ការផ្លាស់ប្តូរបរិយាកាសពាណិជ្ជកម្ម ជាពិសេសលើកិច្ចព្រមព្រៀងពាណិជ្ជកម្មសេរី(FTA) រវាងប្រទេសដែលប្រកួតប្រជែងជាមួយកម្ពុជា ដូចជាកិច្ចព្រមព្រៀងពាណិជ្ជកម្មសេរីរវាងប្រទេសវៀតណាម និងសហភាពអឺរ៉ុប ជាដើម និង
- ល្បឿននៃនិន្នាការធំៗមួយចំនួនផ្សេងទៀតកាន់តែមានសម្ពុះខ្លាំងឡើងនៅក្នុងវិស័យនេះ មានជាអាទិ៍ការប្រើប្រាស់បច្ចេកវិទ្យាឌីជីថលនៅក្នុងខ្សែច្រវាក់ផ្គត់ផ្គង់ និងការផ្លាស់ប្តូរដំណើរការពាណិជ្ជកម្ម/អាជីវកម្មនៅក្នុងវិស័យកាត់ដេរសកល រួមមានការផ្លាស់ប្តូរនៃលំនាំសកម្មភាពផលិតកម្ម ការបញ្ជាទិញពីបរិមាណច្រើនមកបរិមាណតិចនិងតាមតម្រូវការរបស់អ្នកបញ្ជាទិញ ល្បឿនបញ្ជូនទំនិញទៅកាន់ទីផ្សារនិងការលក់ទៅតាមតម្រូវការម៉ូដពេញនិយមរបស់អតិថិជនកាន់តែមានរយៈពេលខ្លី និងការលក់តាមពាណិជ្ជកម្មអេឡិចត្រូនិកកាន់តែមានសម្ពុះខ្លាំងឡើង។

ទោះជាស្ថិតក្នុងស្ថានភាពនេះក្តី កម្ពុជាក៏បានសម្លឹងឃើញនូវកាលានុវត្តភាពមួយចំនួនសម្រាប់វិស័យកាត់ដេរ ផលិតស្បែកជើង និងកាបូប រួមមាន៖

- ការប្តេជ្ញាចិត្តរបស់រាជរដ្ឋាភិបាល និងការចាត់ទុកឧស្សាហកម្មនេះនៅតែជាវិស័យអាទិភាព សម្រាប់ជំរុញការអភិវឌ្ឍរបស់កម្ពុជា
- ការរៀបចំនិងអនុវត្តយ៉ាងសកម្ម និងប្រទាក់ក្រឡានូវគោលនយោបាយនិងយុទ្ធសាស្ត្រអភិវឌ្ឍន៍ជាតិព្រមទាំងតាមរយៈការដាក់ឱ្យអនុវត្តកំណែទម្រង់ស៊ីជម្រៅលើគ្រប់វិស័យ ដើម្បីលើកកម្ពស់សមត្ថភាពប្រកួតប្រជែងនិងពិពិធកម្មសេដ្ឋកិច្ច
- ការបន្តពង្រឹងឱ្យកាន់តែប្រសើរឡើងនូវឧត្តមភាពប្រកួតប្រជែង ជាអាទិ៍កេរ្តិ៍ឈ្មោះជាគោលដៅផលិតកម្មប្រកបដោយអនុលោមភាពផ្នែកសង្គម ចីរភាពបរិស្ថាន និងក្រមសីលធម៌និងការរក្សាទំនាក់ទំនងពាណិជ្ជកម្មជាច្រើនឆ្នាំជាមួយអ្នកបញ្ជាទិញ និងម្ចាស់ម៉ាកផលិតផលជាដើម
- ការបន្តប្រឹងប្រែងក្នុងការចរចាចុះកិច្ចព្រមព្រៀងពាណិជ្ជកម្មសេរី និងការរក្សាឱ្យអស់លទ្ធភាពនូវប្រព័ន្ធអនុគ្រោះខាងពាណិជ្ជកម្មដែលកម្ពុជាកំពុងទទួលបាន
- ការកើនឡើងនៃថ្លៃផលិតកម្មនៅក្នុងប្រទេសចិនដែលអាចជំរុញឱ្យមានការផ្លាស់ប្តូរទីតាំងរោងចក្រ ទាំងប្រភេទកាត់ដេរ និងបម្រើឱ្យឧស្សាហកម្មគាំទ្រមកប្រទេសក្នុងតំបន់ រួមទាំងកម្ពុជា
- ការរំពឹងទុកនៃការបើកទីផ្សាររបស់ចិននិងកូរ៉េ សម្រាប់ផលិតផលកាត់ដេររបស់កម្ពុជាក្រោយការចូលជាធរមាននៃកិច្ចព្រមព្រៀងពាណិជ្ជកម្មសេរីទ្វេភាគីរវាងកម្ពុជាចិន និងរវាងកម្ពុជានិងកូរ៉េ
- ការរំពឹងទុកនៃការបើកទូលាយនៃទីផ្សារតំបន់ ក្រោយការចូលជាធរមាននៃកិច្ចព្រមព្រៀងពាណិជ្ជកម្មភាពជាដៃគូសេដ្ឋកិច្ចលំទូលាយតំបន់(RCEP)
- ការបន្តគាំទ្រពីដៃគូអភិវឌ្ឍពាក់ព័ន្ធ ដើម្បីអភិវឌ្ឍវិស័យនេះបន្ថែមទៀត និង
- ការងើបឡើងវិញនៃកំណើនតម្រូវការផលិតផលកាត់ដេរសកល បន្ទាប់ពីផលប៉ះពាល់នៃបញ្ហាសកលមួយចំនួន រួមទាំងបញ្ហាជំងឺកូវីដ-១៩ ត្រូវបានថមថយ។

ដូច្នេះ រាជរដ្ឋាភិបាលកម្ពុជាបានពិនិត្យឃើញពីសារៈសំខាន់និងភាពចាំបាច់ ដែលត្រូវរៀបចំនិងដាក់ឱ្យអនុវត្តនូវ**«យុទ្ធសាស្ត្រអភិវឌ្ឍន៍វិស័យកាត់ដេរ ផលិតស្បែកជើង និងកាបូបកម្ពុជា ២០២២-២០២៧»** សំដៅកំណត់នូវចក្ខុវិស័យរួម គោលបំណង គោលដៅនិងវិធានការជាយុទ្ធសាស្ត្រ ដើម្បីបន្តពង្រឹងនិងគ្រប់គ្រង

ការអភិវឌ្ឍវិស័យនេះឱ្យស្របតាមបរិការណ៍កម្ពុជា ដែលស្ថិតក្នុងស្ថានភាពទ្វេទិស មានទាំងបញ្ហាប្រឈមនិងកាល-
 នុវត្តភាពព្រមទាំងឆ្លើយតបទៅនឹងការប្រែប្រួលយ៉ាងឆាប់រហ័សនៃនិម្មាបនកម្មតំបន់និងពិភពលោក។ ដើម្បីធានា
 សមត្ថភាពប្រកួតប្រជែងនិងលើកកម្ពស់វិស័យនេះឱ្យបន្តដើរតួនាទីយ៉ាងសំខាន់ក្នុងដំណើរការអភិវឌ្ឍន៍ ការរៀបចំ
 និងអនុវត្តយុទ្ធសាស្ត្រនេះមិនមែនជាការងារដាច់ដោយឡែកនោះទេ ប៉ុន្តែត្រូវបានគិតគូរដោយមានសង្គតិភាព
 ជាមួយគោលនយោបាយនិងយុទ្ធសាស្ត្រអភិវឌ្ឍន៍ជាតិសំខាន់ៗ តាមរយៈការដាក់ចេញនូវវិធានការយុទ្ធសាស្ត្រ
 ដែលត្រូវបានបែងចែកជាដំណាក់កាលរយៈពេលខ្លីនិងមធ្យម ព្រមទាំងបានកំណត់នូវយន្តការអនុវត្តស្ថាប័ននិង
 ស្ថាប័នទទួលខុសត្រូវ ក្នុងការអនុវត្តវិធានការដោយគោរពតាមក្របខ័ណ្ឌពេលវេលា។

ក្នុងន័យនេះ តាមរយៈការអនុវត្តយុទ្ធសាស្ត្រនេះ រាជរដ្ឋាភិបាលនឹងអភិវឌ្ឍវិស័យកាត់ដេរ ផលិតស្បែកជើង
 និងកាបូបនៅកម្ពុជា ឱ្យទៅជាឧស្សាហកម្មដែលមានចីរភាពបរិស្ថាន មានភាពធន់ មានតម្លៃបន្ថែមខ្ពស់ ផ្ដោតលើ
 ផលិតផលថ្លៃខ្ពស់និងមានលក្ខណៈពិសេស មានភាពប្រកួតប្រជែងខ្ពស់និងជាមូលដ្ឋានគាំទ្រពិពិធកម្មសេដ្ឋកិច្ចនៅ
 មុនដំណាច់ឆ្នាំ២០២៧។ យុទ្ធសាស្ត្រនេះមានគោលបំណងកំណត់នូវទិសដៅអភិវឌ្ឍន៍រួម បង្កើនភាពឯករាជ្យ
 និងពង្រឹងភាពប៉ាន់ប្រមាណបាននិងស្ថិរភាពនៃវិស័យនេះ ដើម្បីបន្តលើកកម្ពស់ការអភិវឌ្ឍវិស័យនេះប្រកបដោយ
 ចីរភាពនិងបរិយាប័ន្ន។ ដើម្បីសម្រេចបាននូវគោលបំណងនិងចក្ខុវិស័យខាងលើ ព្រមទាំងបន្ថែមលើវិធានការ
 មុតស្រួចរបស់រាជរដ្ឋាភិបាល ដើម្បីលើកកម្ពស់ភាពប្រកួតប្រជែងរបស់សេដ្ឋកិច្ចកម្ពុជា និងវិធានការអន្តរាគមន៍
 ដើម្បីគ្រប់គ្រងផលប៉ះពាល់ពីជំងឺកូវីដ-១៩ រាជរដ្ឋាភិបាលក្នុងក្របខ័ណ្ឌអនុវត្តយុទ្ធសាស្ត្រនេះ មានគោលដៅ
 រៀបចំនិងដាក់ឱ្យអនុវត្តវិធានការយុទ្ធសាស្ត្រ ដូចខាងក្រោម៖

- ១)- បន្តពង្រឹងធនធានមនុស្សដើម្បីបង្កើនផលិតភាពនិងបង្កើតគន្លងអាជីពសម្រាប់កម្មករ និយោជិត
- ២)- បន្តធ្វើឱ្យប្រសើរឡើងនូវលក្ខខណ្ឌការងារនិងសុខុមាលភាពរបស់កម្មករ និយោជិត
- ៣)- លើកកម្ពស់ការវិនិយោគក្នុងស្រុកនិងបរទេសក្នុងឧស្សាហកម្មដែលមានតម្លៃបន្ថែមខ្ពស់ និងផ្ដោត
 លើផលិតផលថ្លៃខ្ពស់និងមានលក្ខណៈពិសេស
- ៤)- ទាក់ទាញការវិនិយោគនៅក្នុងឧស្សាហកម្មគាំទ្រសម្រាប់បម្រើឱ្យវិស័យនេះ និង
- ៥)- ជំរុញការធ្វើពិពិធកម្មទីផ្សារនាំចេញផលិតផលកាត់ដេរ ស្បែកជើង និងកាបូប។

ដើម្បីរៀបចំយន្តការស្ថាប័នសម្រាប់តាមដានឱ្យបានច្បាស់លាស់នូវការអនុវត្តវិធានការទាំងឡាយខាងលើ
 និងពង្រឹងកិច្ចសម្របសម្រួលអន្តរស្ថាប័ន រាជរដ្ឋាភិបាលបានពិនិត្យឃើញនូវភាពចាំបាច់ក្នុងការបង្កើត**ក្រុមការងារ
 អន្តរស្ថាប័នទទួលបន្ទុកសម្របសម្រួលការអនុវត្តយុទ្ធសាស្ត្រ(ឬក្រុមការងារអន្តរស្ថាប័ន)** ដែលមានសមាសភាព
 ពីក្រសួង ស្ថាប័នពាក់ព័ន្ធនិងស្ថិតក្រោមការដឹកនាំនិងសម្របសម្រួលរបស់អគ្គលេខាធិការដ្ឋាននៃ**គណៈកម្មាធិការ
 គោលនយោបាយសេដ្ឋកិច្ច និងហិរញ្ញវត្ថុ(គ.ស.ហ.)**។ បន្ថែមលើនេះ រាជរដ្ឋាភិបាលនឹងពិនិត្យលទ្ធភាពបង្កើត**ក្រុម-
 ការងារប្រឹក្សាយោបល់វិស័យកាត់ដេរ ផលិតស្បែកជើង និងកាបូប** ដែលមានសមាសភាព ជាអាទិ៍ពីតំណាងវិស័យ
 ឯកជន ដៃគូអភិវឌ្ឍ ជំនាញការឯករាជ្យ សមាគមនិងសហជីព ដើម្បីផ្តល់នូវប្រភពធាតុចូលមួយបន្ថែមសំដៅជួយ
 គាំទ្រដល់ការអនុវត្តយុទ្ធសាស្ត្រនេះឱ្យកាន់តែមានភាពគ្រប់ជ្រុងជ្រោយ។

ក្នុងក្របខ័ណ្ឌនៃការអនុវត្តយុទ្ធសាស្ត្រនេះ រាជរដ្ឋាភិបាលក៏បានពិគ្រោះយោបល់ជាមួយអ្នកស្រាវជ្រាវ ដែលអាចប៉ះពាល់ដល់វិធានការដែលបានដាក់ចេញ។ ហានិភ័យទាំងនោះ រួមមានជាអាទិ៍ ហានិភ័យខាងក្រៅ ដែលកើតចេញពីការប្រែប្រួលក្នុងតំបន់និងពិភពលោក ដូចជាការជះឥទ្ធិពលនៃការវិវត្តយ៉ាងឆាប់រហ័សនៃបច្ចេកវិទ្យាលើផលិតកម្មនិងកម្លាំងពលកម្ម ជាពិសេសបច្ចេកវិទ្យាស្វ័យប្រវត្តិកម្មនិងនវានុវត្តន៍ ក្នុងបរិបទបដិវត្តន៍ឧស្សាហកម្មទី៤ ការបង្អាក់ដល់ខ្សែច្រវាក់ផលិតកម្មនិងខ្សែច្រវាក់ផ្គត់ផ្គង់(ដូចជាការបណ្តាលមកពីវិបត្តិជំងឺកូវីដ-១៩) ហានិភ័យខាងក្នុងពាក់ព័ន្ធនឹងការគ្រប់គ្រងបញ្ហាម៉ាក្រូសេដ្ឋកិច្ច ដូចជាការកើនឡើងនៃប្រាក់ឈ្នួលអប្បបរមានិងអត្រាអតិផរណា ហានិភ័យដែលកើតចេញពីការប្រែប្រួលនៃនិម្មាបនកម្មនយោបាយនិងឥទ្ធិពលនៃបញ្ហានយោបាយលើឥរិយាបថរបស់អ្នកបញ្ជាទិញនិងទំនុកចិត្តក្នុងទីផ្សារ និងហានិភ័យពាក់ព័ន្ធនឹងកិច្ចសម្របសម្រួលអន្តរស្ថាប័ន។

ជាចុងក្រោយ រាជរដ្ឋាភិបាលជឿជាក់ថាការអនុវត្តយុទ្ធសាស្ត្រនេះនឹងចូលរួមចំណែកដោះស្រាយបញ្ហាប្រឈមនៅក្នុងវិស័យនេះដែលមានចរិតជាវិវឌ្ឍន៍ម្តងម្កាលនិងផ្តល់លទ្ធភាពឱ្យកម្ពុជាអាចចាប់យកកាលានុវត្តភាពដើម្បីជំរុញការអភិវឌ្ឍន៍វិស័យនេះ ក៏ដូចជាកំណើនសេដ្ឋកិច្ចនិងការអភិវឌ្ឍ ប្រកបដោយចីរភាពនិងបរិយាប័ន្ន។ ការសម្រេចបាននូវសមិទ្ធផលនៃយុទ្ធសាស្ត្រនេះនឹងជឿជាក់ថាជាលំដាប់ដំបូងក្នុងការចូលរួមផ្លាស់ប្តូរវិស័យនេះឱ្យទៅជាឧស្សាហកម្មមួយដែលមានចីរភាពបរិស្ថាន ភាពធន់ តម្លៃបន្ថែមខ្ពស់ កម្លាំងពលកម្មជំនាញ ទឹកចិត្តធ្វើការសមរម្យនិងផលិតភាពខ្ពស់ សមាហរណកម្មនៅក្នុងខ្សែច្រវាក់ផ្គត់ផ្គង់និងខ្សែច្រវាក់តម្លៃតំបន់និងពិភពលោក បរិយាកាសធុរកិច្ច និងភាពជាដៃគូល្អរវាងភាគីរដ្ឋ និយោជក សហជីពនិងអង្គការផ្សេងទៀត។ យុទ្ធសាស្ត្រនេះក៏នឹងចូលរួមចំណែកក្នុងការបង្កើនសមត្ថភាពប្រកួតប្រជែងនិងជំរុញការធ្វើពិពិធកម្មមូលដ្ឋានសេដ្ឋកិច្ច ការឆ្លើយតបទៅនឹងការរំពឹងទុកនិងតម្រូវការរបស់ប្រជាជន និងការកសាងមូលដ្ឋានគ្រឹះចាំបាច់ ដើម្បីឆ្ពោះទៅសម្រេចឱ្យបាននូវបង្គោលចរន្ត២០៣០និងចក្ខុវិស័យកម្ពុជាឆ្នាំ២០៥០ផងដែរ។

មាតិកា


១. សេចក្តីផ្តើម	១
២. បក្ខវិស័យ.....	៤
៣. គោលបំណងនិងគោលដៅ	៤
៤. បរិការណ៍នៃវិស័យកាត់ដេរ ផលិតស្បែកស៊ីង និងកាបូបកម្ពុជា.....	៤
៥. បញ្ហាប្រឈមនិងការវាស់វែងវត្ថុគតាត.....	១៣
៦. វិធានការជាយុទ្ធសាស្ត្រ.....	២១
ក. វិធានការមុតស្រួចរបស់រាជរដ្ឋាភិបាល	២១
ខ. វិធានការអន្តរាគមន៍បន្ទាន់ចំពោះមុខក្នុងបរិការណ៍វិបត្តិជំងឺកូវីដ-១៩.....	២៣
គ. វិធានការជាយុទ្ធសាស្ត្រក្រោមក្របខ័ណ្ឌអនុវត្តយុទ្ធសាស្ត្រនេះ.....	២៤
៦.១. បន្តពង្រឹងធនធានមនុស្សដើម្បីបង្កើនផលិតភាពនិងបង្កើតគន្លងអាជីពសម្រាប់កម្មករ និយោជិត	២៤
៦.២. បន្តធ្វើឱ្យប្រសើរឡើងនូវលក្ខខណ្ឌការងារនិងសុខុមាលភាពរបស់កម្មករ និយោជិត.....	២៦
៦.៣. លើកកម្ពស់ការវិនិយោគក្នុងស្រុកនិងបរទេសក្នុងឧស្សាហកម្មដែលមានតម្លៃបន្ថែមខ្ពស់.....	២៨
៦.៤. ទាក់ទាញការវិនិយោគនៅក្នុងឧស្សាហកម្មគាំទ្រសម្រាប់បម្រើឱ្យវិស័យនេះ.....	៣០
៦.៥. ជំរុញការធ្វើពិពិធកម្មទីផ្សារសម្រាប់ការនាំចេញផលិតផលកាត់ដេរ ស្បែកជើង និងកាបូប.....	៣១
៧. ការរៀបចំយន្តការស្តារបំណងសម្រាប់តាមដាននិងវាយតម្លៃការអនុវត្តវិធានការ.....	៣២
៧.១. រចនាសម្ព័ន្ធនៃការរៀបចំយន្តការស្ថាប័ន.....	៣២
៧.២. ក្រុមការងារអន្តរស្ថាប័នទទួលបន្ទុកសម្របសម្រួលការអនុវត្តយុទ្ធសាស្ត្រ.....	៣៣
៧.៣. ក្រុមការងារប្រឹក្សាយោបល់វិស័យកាត់ដេរ ផលិតស្បែកជើង និងកាបូប.....	៣៤
៨. ការគ្រប់គ្រងហានិភ័យ.....	៣៤
៨.១. ហានិភ័យខាងក្រៅដែលកើតចេញពីការប្រែប្រួលក្នុងតំបន់និងពិភពលោក	៣៤
៨.២. ហានិភ័យក្នុងស្រុកពាក់ព័ន្ធនឹងការគ្រប់គ្រងបញ្ហាម៉ាក្រូសេដ្ឋកិច្ច.....	៣៥
៨.៣. ហានិភ័យដែលកើតចេញពីបញ្ហានយោបាយ.....	៣៥
៨.៤. ហានិភ័យពាក់ព័ន្ធនឹងកិច្ចសម្របសម្រួលអន្តរស្ថាប័ន	៣៦
៩. សេចក្តីសន្និដ្ឋាន.....	៣៦
បរិសិទ្ធិ: វិធានការជាយុទ្ធសាស្ត្រនិងផែនការសកម្មភាព	១-១២

១. សេចក្តីផ្តើម

ក្នុងរយៈពេលជិតបីទសវត្សរ៍កន្លងមកនេះ កម្ពុជារក្សាបានពេញលេញនូវសន្តិភាព បូរណភាពទឹកដី សាមគ្គីភាពជាតិ និងស្ថិរភាពនយោបាយ តាមរយៈការអនុវត្តគោលនយោបាយជាតិសំខាន់ៗ រួមមាន៖ **គោលនយោបាយ«ឈ្នះ-ឈ្នះ» យុទ្ធសាស្ត្រត្រីកោណ យុទ្ធសាស្ត្រចតុកោណ និងផែនការយុទ្ធសាស្ត្រអភិវឌ្ឍន៍ជាតិ** ក្រោមការដឹកនាំប្រកបដោយគតិបណ្ឌិតរបស់**សម្តេចអគ្គមហាសេនាបតីតេជោ ហ៊ុន សែន** នាយករដ្ឋមន្ត្រី នៃព្រះរាជាណាចក្រកម្ពុជា។ ឈរលើមូលដ្ឋានគ្រឹះនេះ ប្រទេសកម្ពុជាបានសម្រេចនូវការអភិវឌ្ឍន៍ឥតឈប់ឈរនិងកំណើនសេដ្ឋកិច្ចខ្ពស់ក្នុងអត្រាជាមធ្យមប្រចាំឆ្នាំ៧,៧%។ កំណើនសេដ្ឋកិច្ចដ៏រឹងមាំនិងឆាប់រហ័សនេះ បានជួយកាត់បន្ថយអត្រាភាពក្រីក្រ បង្កើតការងារ និងជំរុញការអភិវឌ្ឍន៍វិស័យឯកជនផងដែរ។ ជាមួយនឹងសមិទ្ធផលគួរជាទីមោទនៈទាំងនេះ ប្រទេសកម្ពុជាបានក្លាយជាប្រទេសចំណូលមធ្យមកម្រិតទាបនិងត្រូវបានធនាគារពិភពលោកចាត់ចូលក្នុងចំណោមប្រទេស**«ឯកត្តភាពកំណើន»** ទាំងប្រាំបីនៅក្នុងពិភពលោកក្នុងឆ្នាំ២០១៥។

ជាការពិត វិស័យកាត់ដេរ ផលិតស្បែកជើង និងកាបូបបានចូលរួមចំណែកយ៉ាងសំខាន់ដល់ការសម្រេចបានសមិទ្ធផលខាងលើនេះ។ ផ្អែកលើកត្តាសុខសន្តិភាពនិងស្ថិរភាពនយោបាយ ប្រាក់ឈ្នួលនិងថ្លៃផលិតកម្មប្រកួតប្រជែង ប្រព័ន្ធអនុគ្រោះផ្នែកពាណិជ្ជកម្ម និងបរិយាកាសវិនិយោគអំណោយផល វិស័យនេះបានរីកចម្រើនគួរឱ្យកត់សម្គាល់ ដោយបានក្លាយជាចន្ទលក់កំណើនសេដ្ឋកិច្ច។ ជាក់ស្តែង ចាប់តាំងពីចុងទសវត្សរ៍ឆ្នាំ១៩៩០ រហូតដល់ឆ្នាំ២០០៨ ការនាំចេញនៃវិស័យនេះមានចំណែកប្រមាណជាង៩៥%នៃការនាំចេញសរុបរបស់កម្ពុជា និងនៅក្រោយវិបត្តិហិរញ្ញវត្ថុសកលឆ្នាំ២០០៩ ការនាំចេញនៃវិស័យនេះនៅតែរក្សាបានក្នុងកម្រិតខ្ពស់ ជាមធ្យមជាង៧០% ព្រោះថាកម្ពុជាបានធ្វើពិពិធកម្មការនាំចេញផលិតផលផ្សេងទៀតបានមួយកម្រិត មានជាអាទិ៍ដូចជាកង់ គ្រឿងបន្លាស់រថយន្ត និងគ្រឿងបង្កើនម៉ាស៊ីនត្រួតពិនិត្យជាដើម។ ទន្ទឹមនេះ ការនាំចេញផលិតផលធ្វើដំណើរ(ឬជាប្រភេទផលិតផលកាបូប) ដូចជាវ៉ាលីស កាបូបស្ពាយ កាបូបយួរដៃ និងកាបូបលុយទៅកាន់ទីផ្សារសហរដ្ឋអាមេរិកមានកំណើនខ្ពស់គួរឱ្យកត់សម្គាល់ក្នុងរយៈពេលប៉ុន្មានឆ្នាំនេះ។ ប្រព័ន្ធអនុគ្រោះពន្ធទូទៅ(Generalized System of Preference - GSP) ដែលកម្ពុជាទទួលបានកាលពីឆ្នាំ២០១៦ ក៏បានជួយទ្រទ្រង់ដល់កំណើននៃវិស័យនេះផងដែរ។

ដ្យាក្រាមទី១. ចំណែកការនាំចេញតាមប្រភេទផលិតផល ២០០៨-២០២០



ប្រភព៖ អគ្គនាយកដ្ឋានគយនិងរដ្ឋាករកម្ពុជានៃក្រសួងសេដ្ឋកិច្ចនិងហិរញ្ញវត្ថុ

តារាងទី១. ស្ថិតិរោងចក្រ សហគ្រាសកាត់ដេរ ផលិតស្បែកជើង និងកាបូប ១៩៩៧-២០២០

ឆ្នាំ	១៩៩៧	២០០៣	២០០៨	២០១៣	១១/២០២០
ចំនួនរោងចក្រ សហគ្រាស	៦៤	១៩៧	៤៣២	៨៨៣	១ ២១៨
ចំនួនកម្មករ និយោជិត	៨២ ០០០	២៣៤ ០០០	២៨០ ៦០១	៥៤៧ ៩៤០	៨០៨ ២២៣
ប្រាក់ឈ្នួលអប្បបរមា (ជាដុល្លារអាមេរិក)	៤០	៤៥	៥០	៨០	១៩០

ប្រភព: ក្រសួងការងារនិងបណ្តុះបណ្តាលវិជ្ជាជីវៈ

ក្នុងរយៈពេលជាង២០ឆ្នាំមកនេះ(១៩៩៧-២០២០) រោងចក្រ សហគ្រាសកាត់ដេរ ផលិតស្បែកជើង និងកាបូប ដែលបានចុះបញ្ជីនៅក្រសួងការងារនិងបណ្តុះបណ្តាលវិជ្ជាជីវៈ បានកើនពី៦៤ មកដល់ចំនួន១ ២១៨ ដែលបម្រើឱ្យតម្រូវការក្នុងស្រុកនិងការនាំចេញ រាប់បញ្ចូលទាំងរោងចក្រផលិតសម្រាប់នាំចេញផ្ទាល់និងរោងចក្រ សហគ្រាសម៉ៅការបន្តដែលគាំទ្រផលិតកម្មដល់រោងចក្រផលិតសម្រាប់នាំចេញដូចជាការបោកគក់ ការដេរប៉ាក់ ការជ្រលក់ពណ៌ ការដេរឬការវេចខ្ចប់ជាដើម ខណៈដែលកម្មករ និយោជិតកើនឡើងពីចំនួន៨២ ០០០នាក់ ដល់ចំនួន៨០៨ ២២៣នាក់។ ជាមួយវិស័យនេះបានផ្តល់ការងារជាង៨០ម៉ឺនកន្លែងដោយផ្ទាល់ឬប្រមាណពី២,៥ទៅ៣លាននាក់ បើរាប់បញ្ចូលទាំងប្រយោលដល់ប្រជាពលរដ្ឋកម្ពុជា ដែលអាស្រ័យផលពីវិស័យនេះ។ ជាការកត់សម្គាល់ ក្នុងចំណោមរោងចក្រប្រមាណជាង ១ ២១៨ ខាងលើនេះមានរោងចក្រប្រមាណពី៣០០ ទៅ៤០០ ដែលមានកម្មករតិចជាង២០០នាក់ និងជារោងចក្រ សហគ្រាសម៉ៅការបន្តឱ្យរោងចក្រនាំចេញផ្ទាល់។

ទោះបីជាការវិវត្តន៍នៃវិស័យនេះជាសក្តិភាពមួយនៃដំណើរការអភិវឌ្ឍន៍របស់កម្ពុជា រចនាសម្ព័ន្ធនៃវិស័យកាត់ដេរ ផលិតស្បែកជើង និងកាបូបនេះ មិនមានការផ្លាស់ប្តូរគួរឱ្យកត់សម្គាល់នៅឡើយទេ។ ឧស្សាហកម្មនេះនៅតែជាមជ្ឈមណ្ឌលផលិតកម្មដែលប្រើប្រាស់កម្មករ និយោជិតមានជំនាញមូលដ្ឋានឬជំនាញមានកម្រិត ពីងផ្នែកលើការវិនិយោគបរទេសភាគច្រើន និងមានកម្រិតសមាហរណកម្មភ្ជាប់នៅក្នុងខ្សែច្រវាក់ផ្គត់ផ្គង់និងខ្សែច្រវាក់តម្លៃនៅមានកម្រិតតិចតួចនៅឡើយ។

ទន្ទឹមនេះ កម្ពុជាក៏កំពុងជួបប្រទះបញ្ហាប្រឈមផ្ទៃក្នុងមួយចំនួនទៀតដែលមានលក្ខណៈជារចនាសម្ព័ន្ធជាអាទិ៍ចំណាយផលិតកម្មបានកើនឡើងជាលំដាប់ ដោយសារតែការកើនឡើងនៃប្រាក់ឈ្នួលអប្បបរមា ខណៈកំណើនផលិតភាពនៅមានកម្រិត កម្មករ និយោជិតជំនាញខ្ពស់ក្នុងស្រុកនៅមានចំនួនតិចតួច ភាពប៉ាន់ប្រមាណបាននិងស្ថិរភាពទំនាក់ទំនងវិជ្ជាជីវៈនៅក្នុងវិស័យនេះនៅបន្តជាបញ្ហាចោទ និងយន្តការសម្របសម្រួលអន្តរស្ថាប័នសម្រាប់ការអភិវឌ្ឍវិស័យនេះនៅមានកម្រិតនៅឡើយ។ ជាមួយគ្នានេះ វិបត្តិជំងឺកូវីដ-១៩ ក៏បានបង្កជាបញ្ហាប្រឈមបន្ថែមដល់វិស័យកាត់ដេរនៅកម្ពុជាផងដែរ។ ទាំងរោងចក្រនិងកម្មករ និយោជិត បានជួបការលំបាកធ្ងន់ធ្ងរ ដូចជាមានការផ្អាកដំណើរការផលិតកម្ម ការព្យួរកិច្ចសន្យាការងាររបស់កម្មករ និយោជិតរាប់ម៉ឺននាក់ និងការបិទស្ថាពរ

¹ ការប្រៀបធៀបរវាងទិន្នន័យបេឡាជាតិរបបសន្តិសុខសង្គមនៃក្រសួងការងារនិងបណ្តុះបណ្តាលវិជ្ជាជីវៈ ក្រសួងពាណិជ្ជកម្ម សមាគមរោងចក្រកាត់ដេរនៅកម្ពុជា(GMAC) និងគម្រោងរោងចក្រកាត់ដេរស៊ីវិលនៅកម្ពុជា(BFC)។

របស់រោងចក្រមួយចំនួន ដោយសារវិបត្តិជំងឺកូវីដ-១៩ នៅបណ្តាទីផ្សារនាំចេញធំៗរបស់កម្ពុជា ជាអាទិ៍សហរដ្ឋ
អាមេរិកនិងសហភាពអឺរ៉ុប ដែលបានធ្វើឱ្យប៉ះពាល់ដល់ការបញ្ជាទិញ ខ្សែច្រវាក់ផ្គត់ផ្គង់ ការផ្លាស់ប្តូរដំណើរការ
និងយុទ្ធសាស្ត្រពាណិជ្ជកម្ម/អាជីវកម្ម និងនិន្នាការធំៗនៅក្នុងវិស័យកាត់ដេរតំបន់និងសកល។

នៅក្នុងដំណាក់កាលនៃការអភិវឌ្ឍបច្ចុប្បន្ននេះ កម្រិតនៃការអភិវឌ្ឍន៍វិស័យនេះបានសបញ្ជាក់ថា កម្ពុជាបាន
ឈានមកដល់ចំណុចរបត់មួយ ដែលទាមទារឱ្យមានការត្រួតពិនិត្យឡើងវិញលើទិសដៅនៃការអភិវឌ្ឍន៍វិស័យនេះ
ហើយការងារនេះមានសារៈសំខាន់ណាស់សម្រាប់ការនាំចេញរបស់កម្ពុជា និងជីវភាពរបស់ប្រជាពលរដ្ឋកម្ពុជាពី២,៥
ទៅ៣លាននាក់ ដែលអាស្រ័យផលពីវិស័យនេះ ទាំងដោយផ្ទាល់និងប្រយោល។ ទោះបីយ៉ាងនេះក្តី ចំណុចរបត់
នេះក៏នៅតែជាកាលានុវត្តភាពមួយក្នុងការអភិវឌ្ឍន៍វិស័យនេះបន្ថែមទៀត និងធ្វើឱ្យវិស័យនេះកាន់តែមានភាព
ប្រកួតប្រជែងនិងប្រសើរឡើងផ្នែកជំនាញ ផលិតផលនិងផលិតភាព នវានុវត្តន៍ ទំនាក់ទំនងវិជ្ជាជីវៈ ព្រមទាំង
សមាហរណកម្មចូលទៅក្នុងខ្សែច្រវាក់ផ្គត់ផ្គង់និងខ្សែច្រវាក់តម្លៃ ដើម្បីជាមូលដ្ឋានក្នុងការធ្វើពិពិធកម្មសេដ្ឋកិច្ចទៅ
រកវិស័យផ្សេងទៀត។

ដូច្នេះ រាជរដ្ឋាភិបាលកម្ពុជាបានពិនិត្យឃើញពីសារៈសំខាន់និងភាពចាំបាច់ ដែលត្រូវរៀបចំនិងដាក់ឱ្យ
អនុវត្តនូវ**«យុទ្ធសាស្ត្រអភិវឌ្ឍន៍វិស័យកាត់ដេរ ផលិតស្បែកជើង និងកាបូបកម្ពុជា ២០២២-២០២៧»**
សំដៅកំណត់នូវចក្ខុវិស័យរួម គោលបំណង គោលដៅ និងវិធានការជាយុទ្ធសាស្ត្រ ដើម្បីបន្តពង្រឹងនិងគ្រប់គ្រង
ការអភិវឌ្ឍន៍វិស័យនេះឱ្យស្របតាមបរិការណ៍កម្ពុជាដែលស្ថិតក្នុងស្ថានភាពទ្វេទិស មានទាំងបញ្ហាប្រឈមនិង
កាលានុវត្តភាព ព្រមទាំងឆ្លើយតបទៅនឹងការប្រែប្រួលយ៉ាងឆាប់រហ័សនៃនិម្មាបនកម្មតំបន់និងពិភពលោក។ ដើម្បី
ធានាសមត្ថភាពប្រកួតប្រជែងនិងលើកកម្ពស់វិស័យនេះឱ្យបន្តដើរតួនាទីសំខាន់ក្នុងដំណើរការអភិវឌ្ឍន៍កម្ពុជា
ការរៀបចំនិងអនុវត្តយុទ្ធសាស្ត្រនេះមិនមែនជាការងារដាច់ដោយឡែកនោះទេ ប៉ុន្តែត្រូវបានគិតគូរដោយមាន
សង្គតិភាពជាមួយនិងក្រោមក្របខ័ណ្ឌគោលនយោបាយនិងយុទ្ធសាស្ត្រអភិវឌ្ឍន៍ជាតិសំខាន់ៗ ជាអាទិ៍រួមមាន
**១-យុទ្ធសាស្ត្រចតុកោណ ដំណាក់កាលទី៤ ២-ផែនការយុទ្ធសាស្ត្រអភិវឌ្ឍន៍ជាតិ២០១៩-២០២៣ ៣-គោល-
នយោបាយអភិវឌ្ឍន៍វិស័យឧស្សាហកម្មកម្ពុជាឆ្នាំ២០១៥-២០២៥ ៤-គោលនយោបាយជាតិស្តីពីមុខរបរនិងការងារ
ឆ្នាំ២០១៥-២០២៥ ៥-គោលនយោបាយជាតិស្តីពីការអប់រំបណ្តុះបណ្តាលបច្ចេកទេសនិងវិជ្ជាជីវៈឆ្នាំ២០១៧-
២០២៥ ៦-យុទ្ធសាស្ត្រសមាហរណកម្មពាណិជ្ជកម្មកម្ពុជាឆ្នាំ២០១៩-២០២៣ និង៧-ក្របខ័ណ្ឌយុទ្ធសាស្ត្រនិង
កម្មវិធីស្តារ និងជំរុញកំណើនសេដ្ឋកិច្ចកម្ពុជាក្នុងការរស់នៅជាមួយកូវីដ-១៩ តាមគន្លងប្រក្រតីភាពថ្មីសម្រាប់ឆ្នាំ
២០២១-២០២៣។**

យុទ្ធសាស្ត្រនេះនឹងដាក់ចេញនូវវិធានការរយៈពេលខ្លីនិងមធ្យម ព្រមទាំងកំណត់នូវយន្តការអន្តរស្ថាប័ន និង
ស្ថាប័នទទួលខុសត្រូវក្នុងការអនុវត្តវិធានការដែលគោរពតាមក្របខ័ណ្ឌពេលវេលាជាក់លាក់។ យុទ្ធសាស្ត្រនេះចាត់
ទុកជាឯកសាររស់ ដែលអាចនឹងត្រូវកែសម្រួលជាប្រចាំដោយរាជរដ្ឋាភិបាល ដើម្បីធានាសង្គតិភាពទៅតាម
ការវិវត្តជាក់ស្តែង។

២. ចក្ខុវិស័យ

រាជរដ្ឋាភិបាល នឹងអភិវឌ្ឍវិស័យកាត់ដេរ ផលិតស្បែកជើង និងកាបូបកម្ពុជា ឱ្យទៅជាឧស្សាហកម្មដែល មានចីរភាពបរិស្ថាន មានភាពធន់ មានតម្លៃបន្ថែមខ្ពស់ ផ្ដោតលើផលិតផលថ្លៃខ្ពស់និងមានលក្ខណៈពិសេស មានភាពប្រកួតប្រជែងខ្ពស់ និងជាមូលដ្ឋានគាំទ្រពិពិធកម្មសេដ្ឋកិច្ចនៅមុនដំណាច់ឆ្នាំ២០២៧។ ការសម្រេចបាន នូវចក្ខុវិស័យនេះ មិនត្រឹមតែរួមចំណែកដល់ចីរភាពនៃកំណើនសេដ្ឋកិច្ចនិងគោលដៅអភិវឌ្ឍន៍របស់ប្រទេសកម្ពុជា នោះទេ ប៉ុន្តែថែមទាំងគាំទ្រ បំពេញបន្ថែម និងស្របជាមួយការអនុវត្តគោលនយោបាយ និងយុទ្ធសាស្ត្រអភិវឌ្ឍន៍ ជាតិសំខាន់ៗ ដូចដែលបានត្រួសបញ្ជាក់ខាងលើ និងចូលរួមចំណែកគាំទ្រការឆ្ពោះទៅសម្រេចបង្គោលចរឆ្នាំ២០៣០ និងចក្ខុវិស័យកម្ពុជាឆ្នាំ២០៥០។

៣. គោលបំណងនិងគោលដៅ

យុទ្ធសាស្ត្រនេះ មានគោលបំណងកំណត់នូវទិសដៅអភិវឌ្ឍន៍រួម បង្កើនភាពឯករាជ្យ និងពង្រឹងភាពប៉ាន់- ប្រមាណបាននិងស្ថិរភាពនៃវិស័យកាត់ដេរ ផលិតស្បែកជើង និងកាបូបកម្ពុជា ដើម្បីបន្តលើកកម្ពស់ការអភិវឌ្ឍ វិស័យនេះប្រកបដោយចីរភាពនិងបរិយាប័ន្ន។ ដើម្បីសម្រេចបាននូវគោលបំណងនិងចក្ខុវិស័យខាងលើ យុទ្ធសាស្ត្រ នេះមានគោលដៅ៖

- ១)-បន្តពង្រឹងធនធានមនុស្សដើម្បីបង្កើនផលិតភាពនិងបង្កើតគន្លងអាជីពសម្រាប់កម្មករ និយោជិត
- ២)-បន្តធ្វើឱ្យប្រសើរឡើងនូវលក្ខខណ្ឌការងារនិងសុខុមាលភាពរបស់កម្មករ និយោជិត
- ៣)-លើកកម្ពស់ការវិនិយោគក្នុងស្រុកនិងបរទេសក្នុងឧស្សាហកម្មដែលមានតម្លៃបន្ថែមខ្ពស់ និងផ្ដោតលើ ផលិតផលថ្លៃខ្ពស់និងមានលក្ខណៈពិសេស
- ៤)-ទាក់ទាញការវិនិយោគនៅក្នុងឧស្សាហកម្មគាំទ្រសម្រាប់បម្រើឱ្យវិស័យនេះ និង
- ៥)-ជំរុញការធ្វើពិពិធកម្មទីផ្សារសម្រាប់ការនាំចេញផលិតផលកាត់ដេរ ស្បែកជើង និងកាបូប។

៤. បរិការណ៍នៃវិស័យកាត់ដេរ ផលិតស្បែកជើង និងកាបូបកម្ពុជា

ក្នុងក្របខ័ណ្ឌនៃយុទ្ធសាស្ត្រនេះ ផ្នែកបរិការណ៍ផ្ដោតសំខាន់ៗលើ ១-ស្ថានភាពបច្ចុប្បន្ន នៃវិស័យនេះ ២-ចំណុចខ្លាំងនៃវិស័យនេះ និង ៣-បញ្ហាប្រឈមនិងកាលានុវត្តភាព ដើម្បីផ្តល់ជាមូលដ្ឋានសម្រាប់ការរៀបចំ វិធានការយុទ្ធសាស្ត្រ ឈានទៅសម្រេចបាននូវចក្ខុវិស័យ គោលបំណង និងគោលដៅនៃយុទ្ធសាស្ត្រនេះ។

៤.១ ស្ថានភាព


ដោយឈរលើមូលដ្ឋាននៃប្រាក់ឈ្នួលនិងថ្លៃផលិតកម្មប្រកួតប្រជែង ប្រព័ន្ធអនុគ្រោះផ្នែកពាណិជ្ជកម្ម និងបរិយាកាសវិនិយោគអំណោយផល វិស័យកាត់ដេរ ផលិតស្បែកជើង និងកាបូបកម្ពុជា បានទាក់ទាញវិនិយោគិន និងចាប់ផ្ដើមដំណើរការអស់រយៈពេលជាងពីរទសវត្សរ៍កន្លងមក ហើយបានវិវត្តខ្លួនជាបន្តបន្ទាប់ ដោយមានលក្ខណៈ សម្បត្តិនិងទិដ្ឋភាព ដូចខាងក្រោម៖

៤.១.១ ទិដ្ឋភាពទូទៅនៃវិស័យកាត់ដេរ ផលិតស្បែកជើង និងកាបូប

វិស័យនេះបានចាប់ផ្តើមនៅពាក់កណ្តាលទសវត្សរ៍ឆ្នាំ១៩៩០ ក្រោមទម្រង់ជាផលិតកម្មកាត់ ដេរ និងតម្រឹម ឬកាត់ ដេរ និងវេចខ្ចប់(ឬហៅកាត់ថា ស៊ីអិមស៊ី - CMT/CMP) និងបានទាក់ទាញវិនិយោគិនបរទេស ដែលក្នុងនោះ ភាគច្រើនមកពីប្រទេសចិន(រួមបញ្ចូលទាំងកោះតៃវ៉ាន់និងទីក្រុងហុងកុង) និងសាធារណរដ្ឋកូរ៉េ ដែលបង្កើតនិង គ្រប់គ្រងរោងចក្រផលិតកម្មនៅកម្ពុជា ជាទូទៅមានតម្លៃបន្ថែមទាប ពីងផ្នែកលើកម្លាំងពលកម្មមានជំនាញទាប និងទទួលបានប្រាក់ចំណេញមានកម្រិតទាប បើប្រៀបធៀបនឹងម៉ូដែលផលិតកម្មផ្សេងទៀត។ និន្នាការនៃការវិនិយោគ និងគ្រប់គ្រងផលិតកម្មភាគច្រើនដោយវិនិយោគិនបរទេស នៅតែបន្តរហូតមកដល់បច្ចុប្បន្ន ដែលវិនិយោគិនបរទេស ទាំងនោះជាទូទៅមានស្នាក់ការកណ្តាលនៅប្រទេសដើមរបស់ពួកគេ គ្រប់គ្រងរោងចក្រផលិតកម្មនៅកម្ពុជា ដែលជា ផ្នែកមួយនៃក្រុមហ៊ុនធំរបស់ពួកគេ ធ្វើទំនាក់ទំនងជាមួយនឹងអ្នកបញ្ជាទិញនិងម្ចាស់ម៉ាកផលិតផល និងធ្វើការសម្រេច ចិត្តនិងគ្រប់គ្រងដំណើរការនានាដោយផ្ទាល់ ដែលសកម្មភាពទាំងនេះមានបន្ថែមតម្លៃខ្ពស់ ដូចជា ការច្នៃម៉ូដ ផលិតផល លទ្ធកម្មវត្ថុធាតុដើម ការបែងចែកកម្រិតបរិមាណផលិតកម្ម និងការរៀបចំការដឹកជញ្ជូនទំនិញទៅកាន់ ទីផ្សារជាដើម។


ជាក់ស្តែង វិនិយោគិនជនជាតិចិន(រួមទាំងវិនិយោគិនមកពីកោះតៃវ៉ាន់ និងទីក្រុងហុងកុង) គឺជាវិនិយោគិនធំជាងគេនៅក្នុងឧស្សាហកម្មកាត់ដេរ ផលិតស្បែកជើង និងកាបូបនៅកម្ពុជា ដែលមានរោងចក្រប្រមាណជិត៧០% នៃរោងចក្រចំនួនប្រមាណជាង៦០០ ដែលផលិតសម្រាប់ការនាំចេញ(ក្នុងនោះរោងចក្រកាត់ដេរស្មើនឹងប្រមាណ ៨២% រោងចក្រផលិតផលស្បែកជើងចំនួន៣% រោងចក្រផលិតផលកាបូប៦% និងរោងចក្រផ្សេងៗប្រមាណ ៩%) ចំណែកម្ចាស់រោងចក្រ ដែលមានសញ្ជាតិកម្ពុជាមានត្រឹមប្រមាណ៥%ប៉ុណ្ណោះ ខណៈដែលជាង៩៥%នៃរោងចក្រ ត្រូវបានប្រមូលផ្តុំនៅតាមទីតាំង រួមមាន រាជធានីភ្នំពេញ ខេត្តកណ្តាល កំពង់ស្ពឺ ព្រះសីហនុ ស្វាយរៀង កំពត និងតាកែវ² ។

ដ្យាក្រាមទី២. ទិន្នន័យសញ្ញាតិវិនិយោគិនឆ្នាំ២០២០



ប្រភព: ក្រសួងពាណិជ្ជកម្មនិងសមាគមរោងចក្រកាត់ដេរនៅកម្ពុជា(GMAC)

ដ្យាក្រាមទី៣. រោងចក្រកាត់ដេរ ផលិតស្បែកជើង និងកាបូបនៅកម្ពុជា



² ដោយផ្អែកលើទិន្នន័យក្រសួងពាណិជ្ជកម្មនិងបញ្ជីសមាជិកពិសោធន៍អាជ្ញាធរកាត់ដេរនៅកម្ពុជា(GMAC) គិតត្រឹមឆ្នាំ២០២០

ម្ចាស់រោងចក្រផ្សេងទៀតមកពីសាធារណរដ្ឋកូរ៉េ ជប៉ុន ម៉ាឡេស៊ី ហូឡង់ សិង្ហបុរី ថៃ ចក្រភពអង់គ្លេស សហរដ្ឋអាមេរិក កាណាដា បារាំង អូស្ត្រាលី ឥណ្ឌា ស៊ុយអែត ស្វីស និងប្រទេសផ្សេងទៀត។ ការណ៍នេះបាន សបញ្ជាក់ឱ្យឃើញថា ចំនួនសហគ្រិនក្នុងស្រុកក្នុងឧស្សាហកម្មកាត់ដេរ ផលិតស្បែកជើង និងកាបូបនៅមាន កម្រិតទាប ទោះបីជាឧស្សាហកម្មនេះបានចាប់បដិសន្ធិអស់រយៈពេលជាងពីរទសវត្សរ៍កន្លងមក ដែលកត្តានេះជា ហានិភ័យមួយរបស់កម្ពុជានៅពេលម្ចាស់រោងចក្រ សហគ្រាសជាជនបរទេសចាកចេញពីកម្ពុជា ទៅរកគោលដៅ វិនិយោគផ្សេងទៀតមានឧត្តមភាពប្រកួតប្រជែងប្រសើរជាងនៅកម្ពុជា។

៤.១.២ ការនាំចេញនិងទីផ្សារនាំចេញសំខាន់ៗ


ចាប់ពីពាក់កណ្តាលទសវត្សរ៍ឆ្នាំ១៩៩០មក ឧស្សាហកម្មកាត់ដេរនៅកម្ពុជាចាប់ផ្តើមប្រតិបត្តិការនៅពេល ដែលអ្នកផលិតផលិតផលកាត់ដេរនិងវាយនភណ្ឌអាស៊ី(Asian Textile and Garment Producers) ដែលរួមមាន ប្រទេសចិន(រួមទាំងកោះតៃវ៉ាន់និងទីក្រុងហុងកុង) សាធារណរដ្ឋកូរ៉េ ម៉ាឡេស៊ី និងសិង្ហបុរី បានមកបណ្តាក់ទុន នៅកម្ពុជា ដោយសារកត្តានៃភាពអនុគ្រោះផ្នែកពាណិជ្ជកម្ម តាមរយៈកូដាការនាំចេញទៅកាន់ទីផ្សារសហរដ្ឋអាមេរិក និងសហភាពអឺរ៉ុប គួបផ្សំនឹងកម្លាំងពលកម្ម ដែលមានកម្រិតប្រាក់ឈ្នួលប្រកួតប្រជែង។ ជាមួយ ទោះបីជាពិច្ចព្រមព្រៀងពាណិជ្ជកម្មលើផលិតផលពហុសរសៃ(Multi Fiber Arrangement 1974-1995) និងពិច្ចព្រមព្រៀងស្តីពី វាយនភណ្ឌនិងសម្លៀកបំពាក់(Agreement on Textiles and Clothing 1996-2005) បានផុតកំណត់នៅឆ្នាំ ១៩៩៥និងឆ្នាំ២០០៥ជាបន្តបន្ទាប់ ហើយកម្ពុជាបានទទួលរងនូវការកម្រិតលើកូដានាំចូលទៅកាន់ទីផ្សារធំៗក្នុង ចន្លោះពីឆ្នាំ១៩៩០ទៅឆ្នាំ២០០៤ក៏ពិតមែន តែឧស្សាហកម្មកាត់ដេរបានវិវត្តយ៉ាងឆាប់រហ័ស ហើយការនាំចេញ ផលិតផលនេះទៅទីផ្សារសហរដ្ឋអាមេរិក កាណាដា និងសហភាពអឺរ៉ុប មានការកើនឡើងជាលំដាប់ រួមផ្សំនឹង ការដែលកម្ពុជាទទួលបានភាពអនុគ្រោះផ្នែកពាណិជ្ជកម្មផ្សេងៗ ដែលជាលក្ខខណ្ឌអំណោយផលដល់ការនាំចេញ ជាអាទិ៍តាមរយៈការទទួលបានឋានៈជាប្រជាជាតិដែលទទួលបានការអនុគ្រោះបំផុត(Most Favored Nations - MFNs) របស់សហរដ្ឋអាមេរិកនៅឆ្នាំ១៩៩៦ ឋានៈជាប្រជាជាតិក្រោមប្រព័ន្ធអនុគ្រោះពាណិជ្ជកម្មទូទៅ(Generalized System of Preference - GSP) របស់សហភាពអឺរ៉ុបនៅឆ្នាំ១៩៩៧ ពិច្ចព្រមព្រៀងពាណិជ្ជកម្មវាយនភណ្ឌរវាងកម្ពុជា សហភាពអឺរ៉ុបនៅឆ្នាំ១៩៩៩ ការចូលជាសមាជិកអាស៊ាននៅឆ្នាំ១៩៩៩ ឋានៈប្រទេសមានកម្រិតអភិវឌ្ឍន៍ តិចតួច(LDCs) ក្រោមប្រព័ន្ធអនុគ្រោះពន្ធលើគ្រប់មុខទំនិញទាំងអស់លើកលែងអាវុធ(EBA) សម្រាប់ទីផ្សារ សហភាពអឺរ៉ុបនៅចុងឆ្នាំ២០០១ និងការចូលជាសមាជិកនៃអង្គការពាណិជ្ជកម្មពិភពលោក(WTO) នៅខែតុលា ឆ្នាំ២០០៤។ ការដែលកម្ពុជាបានចូលជាសមាជិកនៃអង្គការពាណិជ្ជកម្មពិភពលោក(WTO) បានធ្វើឱ្យផលិតផល កាត់ដេររបស់កម្ពុជា រួចផុតពីការកំណត់កូដានានា បន្ទាប់ពីពិច្ចព្រមព្រៀងស្តីពីវាយនភណ្ឌនិងសម្លៀកបំពាក់ ឆ្នាំ១៩៩៦ បានផុតរលត់នៅឆ្នាំ២០០៥។

នៅក្នុងឆ្នាំ២០០១ ចំនួនរោងចក្រមានប្រមាណ១៨៧ និងធ្វើការនាំចេញក្នុងទំហំប្រមាណ១៨៥លានដុល្លារអាមេរិក។ ជាមួយគ្នានេះ មានការរំពឹងទុកថាការនាំចេញរបស់កម្ពុជានឹងត្រូវធ្លាក់ចុះ ដោយសារការផុតសុពលភាពនៃការអនុវត្តកិច្ចព្រមព្រៀងពាណិជ្ជកម្មលើផលិតផលពហុសរសៃនៅឆ្នាំ២០០៤។ ប៉ុន្តែឧស្សាហកម្មនេះនៅកម្ពុជាបែរជាមានភាពប្រសើរឡើងជាលំដាប់ ទាំងចំនួនរោងចក្រ ចំនួនការងារដែលត្រូវបានបង្កើត និងបរិមាណផលិតផលនាំចេញ។ នៅអំឡុងពេលនោះ ការនាំចេញនៃផលិតផលនេះបានចូលរួមចំណែកប្រមាណជា៧០% ទៅ៨០%នៃការនាំចេញទំនិញសរុបរបស់កម្ពុជា។ សហរដ្ឋអាមេរិកនិងសហភាពអឺរ៉ុប គឺជាទីផ្សារនាំចេញធំបំផុតដែលក្នុងនោះ អត្រានាំចេញប្រមាណ៦០-៧០% ទៅសហរដ្ឋអាមេរិក និងប្រមាណ២០% ទៅសហភាពអឺរ៉ុប។ ជាការកត់សម្គាល់ តាមរយៈប្រព័ន្ធអនុគ្រោះពន្ធលើគ្រប់មុខទំនិញទាំងអស់លើកលែងអាវុធ(EBA) ការនាំចេញទៅកាន់ទីផ្សារអឺរ៉ុបមានការកើនឡើងជាបន្តបន្ទាប់ ដែលបានធ្វើឱ្យទីផ្សារសហភាពអឺរ៉ុប(រាប់បញ្ចូលទាំងចក្រភពអង់គ្លេស) ក្លាយជាទីផ្សារនាំចេញធំបំផុតមួយរបស់កម្ពុជា។


ក្នុងឆ្នាំ២០២០ ការនាំចេញផលិតផលកាត់ដេរសរុបរបស់កម្ពុជាមានទឹកប្រាក់ស្មើនឹង៩,៧ប៊ីលានដុល្លារអាមេរិក និងមានអត្រាកំណើនថមថយខ្លាំងក្នុងអត្រាប្រមាណ-៩,៩% ដោយសារតែវិបត្តិជំងឺកូវីដ-១៩ ដែលបានប៉ះពាល់យ៉ាងធ្ងន់ធ្ងរដល់សេដ្ឋកិច្ចសកល រួមទាំងកម្ពុជា ដែលពឹងផ្អែកលើទីផ្សារនាំចេញសម្រាប់ផលិតផលកាត់ដេររបស់ខ្លួន។ ក្នុងឆ្នាំ២០១៨និងឆ្នាំ២០១៩វិញ ការនាំចេញផលិតផលកាត់ដេរសរុបមានអត្រាកំណើនរីឯមាំពីរខ្ទង់ ១៥,១%និង១៣% រៀងគ្នា ដែលត្រូវនឹងទឹកប្រាក់ប្រមាណ៩,៥៩និង១០,៨៤ប៊ីលានដុល្លារអាមេរិក។ ទន្ទឹមនេះ ត្បិតផលិតផលស្បែកជើងនៅមានទំហំតូចបើប្រៀបធៀបទៅនឹងផលិតផលកាត់ដេរ ចំណែករបស់ផលិតផលស្បែកជើងបានកើនឡើងជាលំដាប់ហើយវាបានកើនឡើងជាមធ្យមប្រមាណជិត៣០%ក្នុងមួយឆ្នាំ ចន្លោះឆ្នាំ២០០៩ និងឆ្នាំ២០១៩។ ដោយឡែក ការនាំចេញផលិតផលធ្វើដំណើរ(ឬផលិតផលកាបូប) ដូចជា វ៉ាលីស កាបូបស្ពាយ កាបូបយួរដៃ និងកាបូបលុយ ទៅកាន់ទីផ្សារសហរដ្ឋអាមេរិកក្រោមប្រព័ន្ធអនុគ្រោះពន្ធទូទៅ(GSP) ដែលកម្ពុជាទទួលបានក្នុងឆ្នាំ២០១៦ ក៏បានជួយទ្រទ្រង់ដល់ឧស្សាហកម្មនេះ។ ក្នុងឆ្នាំ២០១៦ ការនាំចេញផលិតផលកាបូបមានកំណើនខ្ពស់គួរឱ្យកត់សម្គាល់ប្រមាណពី១៤០លានដុល្លារអាមេរិក ដែលស្មើនឹងប្រមាណ១,៨%នៃតម្លៃនាំចេញសរុបមកប្រមាណ១,០ប៊ីលានដុល្លារអាមេរិក ដែលស្មើនឹង១០%នៃតម្លៃនាំចេញផលិតផលកាត់ដេរសរុបនៅក្នុងឆ្នាំ២០២០។ ទន្ទឹមនេះ ក្នុងឆ្នាំ២០២០ ការនាំចេញផលិតផលកាត់ដេរកម្ពុជាសរុបទៅកាន់ទីផ្សារសហរដ្ឋអាមេរិកស្មើនឹងប្រមាណ៣៦,៧% សហភាពអឺរ៉ុប៣៤,៩%(រួមទាំងចក្រភពអង់គ្លេសប្រមាណ៧,៤%) ជប៉ុន៨,៩% អាស៊ាន២% និងទីផ្សារផ្សេងទៀត១៧,៥% នៃតម្លៃនាំចេញសរុប^៣ ។

³ យោងតាមទិន្នន័យពីអគ្គនាយកដ្ឋានគយនិងរដ្ឋាករកម្ពុជានៃក្រសួងសេដ្ឋកិច្ចនិងហិរញ្ញវត្ថុ

ដ្យាក្រាមទី៤. កំណើនតម្លៃនាំចេញផលិតផលកាត់ដេរ (គិតជា លានដុល្លារអាមេរិក) ២០០៨-២០២០



ដ្យាក្រាមទី៥. ចំណែកទីផ្សារនៃការនាំចេញផលិតផលកាត់ដេរសរុប ២០០៨-២០២០



ប្រភព៖ អង្គនាយកដ្ឋានគយនិងរដ្ឋាករកម្ពុជានៃក្រសួងសេដ្ឋកិច្ចនិងហិរញ្ញវត្ថុ

៤.១.៣ ប្រភេទនៃផលិតផលនិងម៉ូដែលផលិតកម្មនៅកម្ពុជា

តម្លៃបន្ថែមពីផលិតកម្មនៃផលិតផលកាត់ដេរនិងផលិតផលស្បែកជើង មានការលំបាកក្នុងការវាស់វែង ប៉ុន្តែ ត្រូវបានវាយតម្លៃលើមូលដ្ឋាននៃលក្ខណៈឬម៉ូដែលសាមញ្ញរបស់ផលិតផលដែលត្រូវបានចាត់ទុកថាមានតម្លៃបន្ថែមទាប ជាងផលិតផលដែលមានម៉ូដែលស្មុគស្មាញ។ ផលិតផលកាត់ដេរនិងផលិតផលស្បែកជើងនៅកម្ពុជា នៅមិនទាន់មាន ភាពស្មុគស្មាញដែលតម្លៃបន្ថែមនៅមានកម្រិតនៅឡើយ។ នៅចន្លោះពីពាក់កណ្តាលទសវត្សរ៍ឆ្នាំ១៩៩០ដល់ឆ្នាំ ២០១៥ ការនាំចេញផលិតផលកាត់ដេរត្រូវបានប្រមូលផ្តុំនៅក្នុងប្រភេទទំនិញ០៤ប្រភេទ រួមមាន៖ ១-ប្រភេទផលិតផល អាវចាក់ពាក់ពីក្រៅ(Sweaters/Pullovers) ២-ប្រភេទផលិតផលខោបុរស(Men's Trousers) ៣-ប្រភេទផលិតផល ខោស្រ្តី(Women's Trousers) និង៤-ប្រភេទអាវយឺត(T-Shirts/Singles) ⁴ ដែលជាប្រភេទផលិតផលសាមញ្ញមាន តម្លៃបន្ថែមទាបនិងមធ្យម និងស្មើនឹងប្រមាណ៧៥%នៃចំណែកការនាំចេញផលិតផលកាត់ដេរសរុប។ ក្នុងរយៈពេល ប៉ុន្មានឆ្នាំនេះ ២ភាគ៣នៃផលិតផលកាត់ដេរ នៅតែស្ថិតក្នុងប្រភេទផលិតផលមានតម្លៃបន្ថែមទាបនិងមធ្យម និង បានកើនឡើងជាបរិមាណ។ ចំណែកប្រមាណជិត១ភាគ៣នៃផលិតផលកាត់ដេរផ្សេងទៀតត្រូវបានចាត់ទុកជា ផលិតផលមានលក្ខណៈ ឬម៉ូដែលស្មុគស្មាញ រួមទាំងផលិតផលកាបូប ដែលមានតម្លៃបន្ថែមខ្ពស់។

ដោយឡែក ចំពោះម៉ូដែលផលិតកម្មនៃរោងចក្រនៅកម្ពុជានាពេលបច្ចុប្បន្ន រោងចក្រផលិតសម្រាប់ នាំចេញមានប្រមាណ៧០%នៃរោងចក្រនាំចេញប្រមាណ៦០០ ស្ថិតនៅក្នុងម៉ូដែលផលិតកម្មស៊ីអិមជី(CMT) ខណៈ រោងចក្រប្រមាណ៣០%ផ្សេងទៀតទទួលបានការបញ្ជាទិញជាម៉ូដែលផលិតកម្មអេហ្វអូប៊ី⁵(Free On Board - FOB)។

⁴ យោងតាមរបាយការណ៍ការសិក្សាស្រាវជ្រាវរបស់គម្រោងរោងចក្រកាន់តែប្រសើរនៅកម្ពុជា(BFC)

⁵ យោងតាមទិន្នន័យពីសមាគមរោងចក្រកាត់ដេរនៅកម្ពុជា(GMAC) និងលទ្ធផលនៃការអង្កេតជាមួយវិនិយោគិន និងអ្នកគ្រប់គ្រងរោងចក្រកាលពីឆ្នាំ២០១៧

លក្ខណសម្បត្តិខុសគ្នារវាងរោងចក្រស៊ីអិមធី(CMT)និងរោងចក្រអេហ្វអូប៊ី(FOB) គឺស្ថិតត្រង់រោងចក្រអេហ្វអូប៊ី(FOB) ទទួលបានកម្រិតប្រាក់ចំណេញនិងភាពបត់បែនខ្ពស់ជាងរោងចក្រស៊ីអិមធី(CMT) ដោយមានសិទ្ធិសម្រេចចិត្ត លើលទ្ធកម្មវត្ថុធាតុដើម(ដូចជាកំណាត់និងផលិតផលបន្ទាប់បន្សំ) និងការដឹកជញ្ជូនពីរោងចក្រទៅកំពង់ផែ បន្ថែមលើ ចំណាយផ្សេងទៀត ដូចជា កម្លាំងពលកម្ម និងប្រតិបត្តិការផ្សេងៗ។ ជាមួយ ម៉្លេះដែលផលិតកម្មស៊ីអិមធី(CMT) ទទួល បានកម្រិតប្រាក់ចំណេញតិចតួចនិងមានតម្លៃបន្ថែមទាបសម្រាប់សេដ្ឋកិច្ចកម្ពុជាជាងរោងចក្រអេហ្វអូប៊ី(FOB) ហើយ ដំណើរការផលិតកម្មនិងការចរចាថ្លៃត្រូវបានសម្រេចដោយក្រុមហ៊ុនមេ(ស្នាក់ការកណ្តាល) អ្នកផលិត ឬភ្នាក់ងារនៅ ក្រៅប្រទេសកម្ពុជា។

៤.១.៤ ការវិវត្តន៍៖ ផលប៉ះពាល់ពីការព្យួរប្រព័ន្ធអនុគ្រោះពន្ធលើគ្រប់មុខទំនិញទាំងអស់ លើកលែងអាវុធ(EBA)និងការរីករាលដាលជំងឺកូវីដ-១៩

ទំនិញនាំចេញពីកម្ពុជាដែលរំពឹងថានឹងរងផលប៉ះពាល់ អាចមានក្នុងទំហំទឹកប្រាក់ចំនួន១,២៧ប៊ីលាន ដុល្លារអាមេរិក និងត្រូវបង់ពន្ធក្នុងអត្រាចន្លោះពី២,៧%ទៅ១២% ក្រោយពីការសម្រេចព្យួរប្រព័ន្ធអនុគ្រោះពន្ធលើ គ្រប់មុខទំនិញទាំងអស់លើកលែងអាវុធ(EBA) ដោយគណៈកម្មការអឺរ៉ុប។ ការណ៍នេះ អាចនឹងបង្កឱ្យមានផលប៉ះពាល់ ទៅដល់រោងចក្រ សហគ្រាសក្នុងកម្រិតផ្សេងៗគ្នា ទៅតាមទំហំនៃការនាំចេញជាក់ស្តែង។ តាមការវាយតម្លៃ រោងចក្រ សហគ្រាសចំនួនប្រមាណ១៥% ក្នុងវិស័យកាត់ដេរ ផលិតស្បែកជើង និងកាបូបអាចនឹងទទួលរងនូវផលប៉ះពាល់។

ជាមួយគ្នានេះ ការរីករាលដាលនៃជំងឺកូវីដ-១៩ដែលបានចាប់ផ្តើមមានឥទ្ធិពលតាំងដើមឆ្នាំ២០២០មក បានធ្វើឱ្យរោងចក្រ សហគ្រាសកាត់ដេរមួយចំនួនទទួលរងផលប៉ះពាល់ ដោយមិនអាចនាំចូលនូវវត្ថុធាតុដើម គ្រប់គ្រាន់និងទាន់ពេលវេលាដើម្បីផលិតតាមការបញ្ជាទិញ។ រហូតដល់កណ្តាលឆ្នាំ២០២០ វិស័យកាត់ដេរ ផលិតស្បែកជើង និងកាបូបរងផលប៉ះពាល់កាន់តែខ្លាំងឡើង ដោយរោងចក្រដែលបានស្នើសុំផ្អាកដំណើរការផលិតកម្ម ព្យួរកិច្ចសន្យា ការងារ ឬបិទជាស្ថាពរបានកើនឡើងជាលំដាប់ ដោយសារតែស្ថានភាពទីផ្សារនៅសហរដ្ឋអាមេរិក និងសហភាពអឺរ៉ុប ដែលជាទីផ្សារធំទាំងពីររបស់កម្ពុជា នៅមិនទាន់មានភាពធូរស្រាលនៅឡើយ មានការផ្អាកការបញ្ជាទិញពីកម្ពុជា មានការលុបចោលការបញ្ជាទិញ ឬមានការបដិសេធមិនទទួលយកទំនិញ ដែលបានផលិតរួចសម្រាប់រោងចក្រមួយ ចំនួន។ មកដល់ចុងឆ្នាំ២០២០ សភាពការណ៍នៃវិបត្តិជំងឺកូវីដ-១៩ នៅតែមិនទាន់មានភាពល្អប្រសើរនៅឡើយ បើទោះជាមានការអនុញ្ញាតឱ្យប្រើប្រាស់នូវវ៉ាក់សាំងការពារជំងឺកូវីដ-១៩ ជាបន្តបន្ទាប់ក៏ដោយ។

ការថមថយតម្រូវការនៃទីផ្សារធំទាំងពីរនេះរបស់កម្ពុជា បានធ្វើឱ្យប៉ះពាល់យ៉ាងខ្លាំងដល់វិស័យកាត់ដេរ ប៉ុន្តែជាការកត់សម្គាល់វិស័យកាត់ដេររបស់កម្ពុជានៅតែអាចទប់ទល់នឹងស្ថិតក្នុងស្ថានភាពដែលអាចគ្រប់គ្រងបាន មួយកម្រិត ដោយសារមានការជ្រោមជ្រែងនិងការអន្តរាគមន៍ពីរាជរដ្ឋាភិបាលនិងតួអង្គពាក់ព័ន្ធ គួបផ្សំនឹងកត្តា ខាងក្រៅ ដែលបណ្តាប្រទេសប្រកួតប្រជែងមួយចំនួននៅតែបន្តរងផលប៉ះពាល់ធ្ងន់ធ្ងរដោយជំងឺកូវីដ-១៩។ ការអូស- បន្លាយនៃជំងឺកូវីដ-១៩ រហូតមកដល់បច្ចុប្បន្ន អាចបង្កឱ្យមានភាពមិនច្បាស់លាស់នៅក្នុងវិស័យនេះ ជាពិសេស ការគ្រប់គ្រងនៃការរីករាលដាលនៃជំងឺនេះនៅក្នុងទីផ្សារធំៗរបស់កម្ពុជា ដែលទាមទារឱ្យកម្ពុជាត្រូវគិតគូរនិង ដោះស្រាយបញ្ហាប្រឈមនៅក្នុងវិស័យនេះ និងត្រៀមខ្លួនចាប់យកកាលានុវត្តភាព ដើម្បីលើកកម្ពស់ការអភិវឌ្ឍ វិស័យនេះឱ្យកាន់តែរឹងមាំ។

៤.២ ចំណុចខ្លាំងនៃវិស័យកាត់ដេរ ផលិតស្បែកជើង និងកាបូបកម្ពុជា

ចាប់តាំងពីការចាប់ផ្តើមនៃឧស្សាហកម្មកាត់ដេរ ផលិតស្បែកជើង និងកាបូបជាងពីរទសវត្សរ៍កន្លងមក ប្រទេសកម្ពុជានៅតែផ្តល់នូវកត្តាទាក់ទាញជាច្រើនសម្រាប់វិនិយោគិន។ ក្នុងនោះ ចំណុចខ្លាំងចំនួន៥ ជាកត្តាទាក់ទាញរួមមាន៖

៤.២.១ ការបើកចំហសេដ្ឋកិច្ចនិងបរិយាកាសវិនិយោគអំណោយផល

ការបើកចំហសេដ្ឋកិច្ចនិងពាណិជ្ជកម្ម ព្រមជាមួយនឹងការផ្តល់នូវរបបនៃការលើកទឹកចិត្តវិនិយោគជូនវិនិយោគិន ទាំងក្នុងស្រុកនិងបរទេសដោយទទួលបានប្រព្រឹត្តិកម្មពុំមានការរើសអើង ការអនុញ្ញាតឱ្យជនបរទេសអាចមានកម្មសិទ្ធិ១០០%លើអាជីវកម្ម និងការកំណត់អត្រាពន្ធលើប្រាក់ចំណូល២០% មានភាពប្រកួតប្រជែងធៀបទៅនឹងប្រទេសក្នុងតំបន់ បានក្លាយជាចំណុចខ្លាំងមួយរបស់កម្ពុជាក្នុងការទាក់ទាញវិនិយោគិន។ របបនៃការលើកទឹកចិត្តវិនិយោគសម្រាប់គម្រោងវិនិយោគដែលមានលក្ខណសម្បត្តិគ្រប់គ្រាន់ ស្របតាមការកំណត់ដោយច្បាប់ស្តីពីវិនិយោគនៃព្រះរាជាណាចក្រកម្ពុជា និងបទប្បញ្ញត្តិជាធរមាន ក៏ជាការទាក់ទាញដ៏ធំមួយសម្រាប់វិស័យនេះ និងអាស្រ័យលើការអនុវត្តជាក់ស្តែងនៃគម្រោងនិងសកម្មភាពវិនិយោគនីមួយៗ។ ទន្ទឹមនេះ គម្រោងវិនិយោគដែលមានលក្ខណសម្បត្តិគ្រប់គ្រាន់បម្រើឱ្យការនាំចេញ និងជាប្រភេទឧស្សាហកម្មគាំទ្រមានសិទ្ធិនាំចូល ដោយពន្ធគយអាករពិសេស និងអាករលើតម្លៃបន្ថែមជាបន្ទុករដ្ឋនូវសម្ភារៈសាងសង់ បរិក្ខារសំណង់ សម្ភារៈបរិក្ខារផលិតកម្ម និងធាតុចូលផលិតកម្ម។ ដោយឡែក គម្រោងវិនិយោគដែលមានលក្ខណសម្បត្តិគ្រប់គ្រាន់បម្រើទីផ្សារក្នុងស្រុកក៏មានសិទ្ធិនាំចូល ដោយពន្ធគយអាករពិសេស និងអាករលើតម្លៃបន្ថែមជាបន្ទុករដ្ឋនូវសម្ភារៈសាងសង់ បរិក្ខារសំណង់ និងសម្ភារៈបរិក្ខារផលិតកម្ម លើកលែងតែធាតុចូលផលិតកម្មត្រូវអនុលោមតាមច្បាប់ស្តីពីហិរញ្ញវត្ថុសម្រាប់គ្រប់គ្រង និង/ឬអនុក្រឹត្យ។

៤.២.២ សមត្ថភាពផលិតកម្ម

តួអង្គពាក់ព័ន្ធជាអាទិ៍វិនិយោគិន អ្នកបញ្ជាទិញ និងម្ចាស់ម៉ាកផលិតផលចាត់ទុកកម្ពុជាជាប្រទេសមានកម្លាំងពលកម្មវ័យក្មេងនិងថ្លៃកម្លាំងពលកម្មប្រកួតប្រជែង ជាមួយនឹងសមត្ថភាពផលិតកម្មគ្រប់គ្រាន់ ដែលអាចឆ្លើយតបទៅនឹងបរិមាណបញ្ជាទិញបាន។ ក្នុងចំណោមប្រជាជនប្រមាណ១៦លាននាក់នៅឆ្នាំ២០១៨ ១០,៧លាននាក់(៦៦%) ត្រូវបានគេប៉ាន់ស្មានថាមានអាយុចន្លោះពី១៥-៦៤ឆ្នាំ។ អ្នកបញ្ជាទិញបានកត់សម្គាល់ឃើញថា រោងចក្រជាច្រើននៅក្នុងប្រទេសកម្ពុជាមានសមត្ថភាពក្នុងការឆ្លើយតបនឹងការបញ្ជាទិញធំៗ ជាពិសេសក្នុងបរិមាណច្រើនដូចនៅក្នុងប្រទេសវៀតណាមនិងបង់ក្លាដែស ដែលមានចំនួនប្រជាជនច្រើនជាងប្រទេសកម្ពុជា។ ទោះជាយ៉ាងណាក៏ដោយ ការកើនឡើងនៃតម្រូវការទំនិញម៉ូដពេញនិយម(Fast Fashion) បានដាក់សម្ពាធដល់សមត្ថភាពផលិតកម្មនិងរយៈពេលផលិតកម្ម និងរយៈពេលបញ្ជូនទំនិញទៅទីផ្សារ(Lead Time & Speed to Market) ដែលទាំងនេះគឺជាកត្តាមួយក្នុងលក្ខណវិនិច្ឆ័យសម្រាប់ការសម្រេចលើការបញ្ជាទិញ ដែលកំពុងតែមានសារៈសំខាន់កាន់តែខ្លាំងឡើងចំពោះឧស្សាហកម្មនេះ។

៤.២.៣ ការទទួលបានប្រព័ន្ធអនុគ្រោះផ្នែកពាណិជ្ជកម្ម

មកដល់បច្ចុប្បន្ន កម្ពុជានាំចេញផលិតផលកាត់ដេរ ផលិតផលស្បែកជើង និងកាបូបទៅកាន់ទីផ្សារធំៗ ចំនួន៦ រួមមាន សហភាពអឺរ៉ុប សហរដ្ឋអាមេរិក កាណាដា ជប៉ុន អាស៊ាន និងទីផ្សារផ្សេងទៀត ដែលក្នុងនោះ ចំណែកទីផ្សាររបស់អឺរ៉ុបនិងសហរដ្ឋអាមេរិករួមបញ្ចូលគ្នា ស្មើនឹងប្រមាណ៧០%នៃតម្លៃនាំចេញសរុបនៃផលិតផល ខាងលើ។ ក្នុងអំឡុងទសវត្សរ៍ឆ្នាំ១៩៩០ រហូតដល់មុនឆ្នាំ២០០៥ ទោះបីជាកិច្ចព្រមព្រៀងពាណិជ្ជកម្មលើផលិតផល ពហុសរសៃ(Multi Fiber Arrangement 1974-1995) និងកិច្ចព្រមព្រៀងស្តីពីវាយនភណ្ឌនិងសម្លៀកបំពាក់ (Agreement on Textiles and Clothing 1996-2005) បានផុតកំណត់នៅឆ្នាំ១៩៩៥ និងឆ្នាំ២០០៥ ជាបន្តបន្ទាប់ ហើយកម្ពុជាបានទទួលរងនូវការកម្រិតលើក្ខតា នាំចូលទៅកាន់ទីផ្សារធំៗក្នុងចន្លោះពីឆ្នាំ១៩៩០ទៅឆ្នាំ២០០៤ ក៏ពិតមែន តែឧស្សាហកម្មកាត់ដេរបានវិវត្តយ៉ាងឆាប់រហ័ស ហើយការនាំចេញផលិតផលនេះទៅទីផ្សារសហរដ្ឋ អាមេរិក កាណាដា និងសហភាពអឺរ៉ុប មានការកើនឡើងជាលំដាប់ រួមផ្សំនឹងការដែលកម្ពុជាទទួលបានភាពអនុគ្រោះ ផ្នែកពាណិជ្ជកម្មផ្សេងៗ ដែលជាលក្ខខណ្ឌអំណោយផលដល់ការនាំចេញជាអាទិ៍តាមរយៈការទទួលបានឋានៈជា ប្រជាជាតិដែលទទួលបានការអនុគ្រោះបំផុត(Most Favored Nations - MFNs) របស់សហរដ្ឋអាមេរិកនៅឆ្នាំ ១៩៩៦ ឋានៈជាប្រជាជាតិក្រោមប្រព័ន្ធអនុគ្រោះពាណិជ្ជកម្មទូទៅ(Generalized System of Preference - GSP) របស់សហភាពអឺរ៉ុបនៅឆ្នាំ១៩៩៧ កិច្ចព្រមព្រៀងពាណិជ្ជកម្មវាយនភណ្ឌរវាងកម្ពុជា សហភាពអឺរ៉ុបនៅឆ្នាំ១៩៩៩ ការចូលជាសមាជិកអាស៊ាននៅឆ្នាំ១៩៩៩ ឋានៈប្រទេសមានកម្រិតអភិវឌ្ឍន៍តិចតួច(LDCs) ក្រោមប្រព័ន្ធអនុគ្រោះ ពន្ធលើគ្រប់មុខទំនិញទាំងអស់លើកលែងអាវុធ(EBA) សម្រាប់ទីផ្សារសហភាពអឺរ៉ុបនៅចុងឆ្នាំ២០០១។ លើសពីនេះ ការចូលជាសមាជិកនៃអង្គការពាណិជ្ជកម្មពិភពលោក(WTO) នៅខែតុលា ឆ្នាំ២០០៤ បានធ្វើឱ្យផលិតផលកាត់ដេរ របស់កម្ពុជា រួចផុតពីការកំណត់ក្នុងតារាង បន្ទាប់ពីកិច្ចព្រមព្រៀងស្តីពីវាយនភណ្ឌនិងសម្លៀកបំពាក់បានផុតរលត់ នៅឆ្នាំ២០០៥។

ដោយឡែក ក្នុងឆ្នាំ២០១៦ ប្រទេសកម្ពុជាក៏បានទទួលនូវប្រព័ន្ធអនុគ្រោះទូទៅ(GSP) សម្រាប់ផលិតផល សម្ភារៈសម្រាប់ធ្វើដំណើរ(ឬផលិតផលកាបូប) ដូចជា វ៉ាលីស កាបូបស្ពាយ កាបូបយួរដៃ និងកាបូបដាក់សម្ភារៈនានា ដែលត្រូវបាននាំចេញទៅសហរដ្ឋអាមេរិកដោយមិនចាំបាច់បង់ពន្ធ ដែលជួយគាំទ្រដល់វិស័យកាត់ដេរ ស្បែកជើង និងកាបូបរបស់កម្ពុជា មានការរីកចម្រើនកាន់តែខ្លាំងថែមទៀត។ ទោះជាយ៉ាងនេះក្តី ការទទួលបានប្រព័ន្ធអនុគ្រោះ ផ្នែកពាណិជ្ជកម្មទាំងនេះ កំពុងរងការគំរាមកំហែង ដោយសារតែការប្រែប្រួលនិម្មាបនកម្មតំបន់និងពិភពលោក ការសម្រេចព្យួរប្រព័ន្ធអនុគ្រោះពន្ធលើទំនិញមួយចំនួនក្រោមប្រព័ន្ធអនុគ្រោះពន្ធលើគ្រប់មុខទំនិញទាំងអស់លើក លែងអាវុធ(EBA) របស់សហភាពអឺរ៉ុប ឬតាមរយៈការរំពឹងទុកនៃការឈានទៅចាកចេញពីឋានៈប្រទេសមាន កម្រិតអភិវឌ្ឍន៍តិចតួច(LDCs) ក្នុងរយៈពេលខ្លី ខាងមុខ។

៤.២.៤ អនុលោមតាមផ្នែកសង្គមនិងគោលដៅផលិតកម្មក្រុមបដិបក្សសីលធម៌

ការអនុលោមទៅតាមបទប្បញ្ញត្តិការងារនៅក្នុងកិច្ចព្រមព្រៀងពាណិជ្ជកម្ម រវាងកម្ពុជា និងសហរដ្ឋ អាមេរិក(១៩៩៩-២០០៤) បានក្លាយជាកត្តារួមចំណែកមួយ ដល់ការលើកកម្ពស់ឧត្តមភាពប្រកួតប្រជែងរបស់កម្ពុជា

ដែលបានអនុញ្ញាតឱ្យកម្ពុជាកសាងកេរ្តិ៍ឈ្មោះរបស់ខ្លួន ជាទិសដៅផលិតកម្មប្រកបដោយក្រមសីលធម៌ ជាពិសេស តាមរយៈរបាយការណ៍វាយតម្លៃរបស់ក្រសួងការងារនិងបណ្តុះបណ្តាលវិជ្ជាជីវៈ និងគម្រោងរោងចក្រកាន់តែប្រសើរ នៅកម្ពុជា(BFC)^៦។ អនុលោមភាពផ្នែកសង្គម ត្រូវបានអ្នកបញ្ជាទិញចាត់ទុកថាជាលក្ខណវិនិច្ឆ័យមួយសំខាន់ ដូច នឹងអនុលោមភាពផ្នែកបច្ចេកទេសនិងកត្តាផលិតកម្ម។ ប្រទេសកម្ពុជាបានកសាងកេរ្តិ៍ឈ្មោះជាគោលដៅ ផលិតកម្ម ដែលគោរពនូវបទដ្ឋានល្អនិងលក្ខខណ្ឌការងារនៅក្នុងឧស្សាហកម្មកាត់ដេរ ផលិតស្បែកជើង និងកាបូប តាមរយៈការប្តេជ្ញាចិត្តរបស់រាជរដ្ឋាភិបាលកម្ពុជាផ្ទាល់ និងការចូលរួមរបស់ដៃគូអភិវឌ្ឍ រួមទាំងការអនុវត្តគម្រោង រោងចក្រកាន់តែប្រសើរនៅកម្ពុជា(BFC) ក្នុងការកែលម្អលក្ខខណ្ឌការងារជូនកម្មករ និយោជិត។ ទន្ទឹមនេះ ការកើនឡើង នៃភាពល្អប្រសើរនៃកម្រិតអនុលោមភាពខ្ពស់របស់រោងចក្រនៅកម្ពុជាបានក្លាយជាផ្នែកមួយដ៏សំខាន់នៃយុទ្ធសាស្ត្រ គ្រប់គ្រងហានិភ័យរបស់អ្នកបញ្ជាទិញ ហើយជាកត្តាសំខាន់មួយក្នុងដំណើរការសម្រេចចិត្តលើការបញ្ជាទិញពីកម្ពុជា ឬ/និងបន្តបញ្ជាទិញពីកម្ពុជា ជាពិសេសក្នុងអំឡុងពេលដែលវិស័យកាត់ដេររបស់កម្ពុជាបានជួបប្រទះបញ្ហាប្រឈម ធំៗមួយចំនួនកន្លងមក។

៤.២.៥ យន្តការចង្រ្កាត់ឈ្នួលអប្បបរមា

ជាងពីរទសវត្សរ៍កន្លងមក កម្ពុជាបានរៀបចំលិខិតបទដ្ឋានគតិយុត្ត ដើម្បីគ្រប់គ្រងនិងគាំទ្រដល់វិស័យ កាត់ដេរ ផលិតស្បែកជើង និងកាបូប ជាបន្តបន្ទាប់។ ជាក់ស្តែង កម្ពុជាបានអនុវត្តច្បាប់ស្តីពីការងារដែលកំណត់ថា ប្រាក់ឈ្នួលយ៉ាងតិចណាស់ ក៏ត្រូវស្មើនឹងប្រាក់ឈ្នួលអប្បបរមាដែលត្រូវធានា ហើយប្រាក់ឈ្នួលអប្បបរមាដែល ត្រូវធានានេះ ត្រូវកំណត់ដោយប្រកាសរបស់ក្រសួងទទួលបន្ទុកវិស័យការងារ បន្ទាប់ពីមានការពិនិត្យលើយោបល់ របស់គណៈកម្មការប្រឹក្សាការងារ ដែលមានតំណាងមកពីត្រីភាគី រួមមានភាគីរាជរដ្ឋាភិបាល ភាគីនិយោជក និង ភាគីកម្មករ និយោជិត/សហជីព។

យន្តការនៃការកំណត់ប្រាក់ឈ្នួលអប្បបរមានៅកម្ពុជា ត្រូវបានទទួលស្គាល់យ៉ាងទូលំទូលាយ ជាយន្តការ គំរូមួយ ប្រកបដោយតម្លាភាព ការចូលរួម និងការយកចិត្តទុកដាក់ខ្ពស់លើទំនាក់ទំនងវិជ្ជាជីវៈនិងសុខុមាលភាព របស់កម្មករ និយោជិត ក៏ដូចជាថ្លឹងថ្លែងពីចីរភាពវិស័យនេះផងដែរ។ ជាក់ស្តែង យន្តការនេះទទួលបានការគាំទ្រ និង ទទួលស្គាល់ពីស្ថាប័នអន្តរជាតិធំៗ ជាពិសេស អង្គការពាក់ព័ន្ធនឹងវិស័យការងារនិងម្ចាស់ម៉ាកផលិតផលធំៗ ទូទាំង សកលលោក។ គួររំលឹកផងដែរថា កម្ពុជាបានបង្កើតឱ្យមានយន្តការនៃការកំណត់ប្រាក់ឈ្នួលអប្បបរមាលើក ដំបូងក្នុងឆ្នាំ២០០០ ដែលចាប់ផ្តើមចរចាលើប្រាក់ឈ្នួលអប្បបរមាក្នុងវិស័យកាត់ដេរពី៤០ដុល្លារអាមេរិក/ខែ ក្នុង ឆ្នាំ១៩៩៧ មក១៨២ដុល្លារអាមេរិក/ខែ ក្នុងឆ្នាំ២០១៩ និង១៩០ដុល្លារអាមេរិក/ខែ ក្នុងឆ្នាំ២០២០ ព្រមទាំងកំពុង អនុវត្តប្រាក់ឈ្នួល១៩២ដុល្លារអាមេរិក/ខែ សម្រាប់ឆ្នាំ២០២១។ ជារួម ការកំណត់ប្រាក់ឈ្នួលអប្បបរមា ជាយន្តការ ត្រីភាគី ដែលមានតំណាងមកពីស្ថាប័នរាជរដ្ឋាភិបាល តំណាងនិយោជក និងភាគីកម្មករ និយោជិត/សហជីពចូលរួម ក្នុងដំណើរការកំណត់អត្រាប្រាក់ឈ្នួលអប្បបរមា តាមពេលវេលាកំណត់។

^៦ គម្រោងរោងចក្រកាន់តែប្រសើរនៅកម្ពុជា(BFC) បានចាប់ផ្តើមនៅឆ្នាំ១៩៩៩ ជាផ្នែកមួយនៃកិច្ចព្រមព្រៀងពាណិជ្ជកម្មរវាងកម្ពុជា ហើយវាបានក្លាយជា កម្មវិធីទទួលខុសត្រូវសង្គមរបស់ក្រុមហ៊ុន/សាជីវកម្ម(CSR) ដ៏សំខាន់មួយសម្រាប់វិស័យនេះមកទល់បច្ចុប្បន្ន។

លើសពីនេះទៀត ក្នុងឆ្នាំ២០១៨ កម្ពុជាបានអនុម័តនិងដាក់ឱ្យអនុវត្តច្បាប់ស្តីពីប្រាក់ឈ្នួលអប្បបរមាតែ ម្តងឱ្យមានលក្ខណៈកាន់តែច្បាស់សម្រាប់វិស័យនេះ ដែលមានគោលបំណងលើកកម្ពស់ជីវភាពរស់នៅសមរម្យថ្លៃថ្នូរ បង្កើតឱកាសការងារ និងបង្កើនផលិតភាពរបស់កម្មករ និយោជិត និងជំរុញឱ្យមានបរិយាកាសវិនិយោគ និងធុរកិច្ច កាន់តែប្រសើរ ប្រកបដោយភាពទាក់ទាញ។ ច្បាប់នេះ បានធានាការកំណត់ប្រាក់ឈ្នួលអប្បបរមា បង្កើតនីតិវិធី កំណត់ប្រាក់ឈ្នួលអប្បបរមាតាមបែបវិទ្យាសាស្ត្រ ដោយផ្អែកលើលក្ខណវិនិច្ឆ័យបែបសង្គម(១-ស្ថានភាពគ្រួសារ ២-អត្រាអតិផរណា និង៣-ការចំណាយក្នុងការរស់នៅ) និងសេដ្ឋកិច្ច(១-ផលិតភាព ២-ភាពប្រកួតប្រជែងរបស់ប្រទេស ៣-ស្ថានភាពទីផ្សារការងារ និង៤-កម្រិតចំណេញរបស់វិស័យ) និងបង្កើតក្រុមប្រឹក្សាជាតិប្រាក់ឈ្នួលអប្បបរមា ដើម្បីជាយន្តការត្រួតពិនិត្យ ហើយមានកាលវិភាគសម្រាប់ចរចា ដែលត្រូវប្រព្រឹត្តទៅក្នុងមួយឆ្នាំម្តង តាមការកំណត់ និងជូនដំណឹងរបស់ក្រសួងការងារនិងបណ្តុះបណ្តាលវិជ្ជាជីវៈ។

៥. បញ្ហាប្រឈមនិងកាលានុវត្តភាព

ក. បញ្ហាប្រឈម

ភាគច្រើននៃបញ្ហាប្រឈមនានាពេលបច្ចុប្បន្ន ដែលវិស័យកាត់ដេរ ផលិតស្បែកជើង និងកាបូបកម្ពុជាកំពុង ជួបប្រទះ បណ្តាលមកពីរចនាសម្ព័ន្ធនៃវិស័យនេះពុំទាន់ប្រែប្រួលនិងឆ្លើយតបបានគ្រប់គ្រាន់ទៅនឹងតម្រូវការអភិវឌ្ឍន៍ និងបណ្តាលមកពីការធ្លាក់ចុះបណ្តើរៗនៃឧត្តមភាពប្រកួតប្រជែងរបស់វិស័យនេះនាពេលបច្ចុប្បន្ន។ កត្តាមួយចំនួន បានធ្វើឱ្យប៉ះពាល់ដល់ការធ្លាក់ចុះបណ្តើរៗនៃឧត្តមភាពប្រកួតប្រជែងរបស់វិស័យនេះ រួមមានការអភិវឌ្ឍជំនាញ សម្រាប់កម្មករ និយោជិតក្នុងស្រុកនៅមានកម្រិត វិនិយោគលើឧស្សាហកម្មគាំទ្រដល់ខ្សែច្រវាក់ផ្គត់ផ្គង់ និងខ្សែ ច្រវាក់តម្លៃ និង/ឬការចាប់ផ្តើមជាមួយនឹងសហគ្រិនក្នុងស្រុកនៅពុំទាន់បានគ្រប់គ្រាន់ឬតិចតួចនៅឡើយ ថ្លៃផលិតកម្ម មានការកើនឡើងជាលំដាប់ រួមទាំង ប្រាក់ឈ្នួលប្រាក់អប្បបរមា និងការប្រកួតប្រជែងពីខាងក្រៅកាន់តែមានភាព ខ្លាំងឡើង។ ក្នុងន័យនេះ ផ្នែកខាងក្រោមបញ្ជាក់អំពីបញ្ហាប្រឈមនិងកាលានុវត្តភាពសំខាន់ៗ ដែលក្នុងនោះ មានការរំលេចនូវទិដ្ឋភាពផ្សេងៗ ដែលមានការផ្សារភ្ជាប់គ្នាទៅវិញទៅមក ដូចខាងក្រោម៖

៥.១. ភាពងាយរងឥទ្ធិពលពីការប្រែប្រួលនៃឧស្សាហកម្មកាត់ដេរសកល

ចំណែកនៃឧស្សាហកម្មកាត់ដេរ ផលិតស្បែកជើង និងកាបូបកម្ពុជា មានទំហំប្រមាណ២% នៃការផ្គត់ផ្គង់ សម្រាប់ទីផ្សារសកល។ ចំណែកផ្គត់ផ្គង់ក្នុងទំហំតូចនេះ បានធ្វើឱ្យឧស្សាហកម្មនេះមានលទ្ធភាពបង្កើនការផ្គត់ផ្គង់ បន្ថែមទៀត ប៉ុន្តែក៏ងាយរងផលប៉ះពាល់ពីការប្រែប្រួលនៃឧស្សាហកម្មកាត់ដេរសកលនិងនិន្នាការសកលផ្សេង ទៀតមួយចំនួន ជាពិសេស និន្នាការគាំពារនិយម សង្គ្រាមពាណិជ្ជកម្ម ឬក៏ហានិភ័យ និងផលប៉ះពាល់ណាមួយ ជាយថាហេតុ ដូចជាការបាត់បង់ប្រព័ន្ធអនុគ្រោះផ្នែកពាណិជ្ជកម្ម ដោយផ្អែកទាំងស្រុងជាយថាហេតុ។ ទន្ទឹមនេះ វិបត្តិជំងឺកូវីដ-១៩ ក៏បានជះឥទ្ធិពលធ្ងន់ធ្ងរជាងការរំពឹងទុកជាពិសេស បានបង្អាក់ដល់ខ្សែច្រវាក់ផ្គត់ផ្គង់(Disruption to Supply Chains) បានផ្លាស់ប្តូរដំណើរការពាណិជ្ជកម្ម/អាជីវកម្មនៅក្នុងវិស័យកាត់ដេរសកលទាំងមូល(រួមមាន លំនាំនៃផលិតកម្ម ការបញ្ជាទិញ រយៈពេលផលិតកម្ម ការបញ្ជូនទំនិញទៅកាន់ទីផ្សារ និងការប្រែប្រួលនៃយុទ្ធសាស្ត្រ

ទីផ្សារ/ផែនការលក់ជាដើម) និងបានជំរុញល្បឿននៃនិន្នាការធំៗឱ្យមានសម្ភារៈកាន់តែខ្លាំង មានអាទិ៍ការប្រើប្រាស់បច្ចេកវិទ្យាឌីជីថលនៅក្នុងខ្សែច្រវាក់ផ្គត់ផ្គង់ ការផ្តោតសំខាន់កាន់តែខ្លាំងលើចីរភាពបរិស្ថាន(Environmental Sustainability) និងការលើកកម្ពស់កម្មវិធីទទួលខុសត្រូវសង្គមរបស់ក្រុមហ៊ុន/សាជីវកម្ម (CSR)។

ដូចដែលបានបញ្ជាក់ខាងលើ រោងចក្រនៅកម្ពុជាប្រមាណ៧០%នៃរោងចក្រនាំចេញប្រមាណ៦០០ ជាប្រភេទរោងចក្រស៊ីអិមធី(CMT) ផលិតទំនិញមានថ្លៃងាយប្រែប្រួល មានតម្លៃបន្ថែមទាប និងមានកម្រិតប្រាក់ចំណេញតិចតួច ដែលធ្វើឱ្យរោងចក្រទាំងនេះងាយរងផលប៉ះពាល់ដោយកត្តាប្រែប្រួលខាងក្រៅ។ ជាក់ស្តែង ថ្លៃដែលរោងចក្រស៊ីអិមធី(CMT) ទទួលបានពីអ្នកបញ្ជាទិញសកល មានការប្រែប្រួលញឹកញាប់ ហើយក៏មាននិន្នាការធ្លាក់ចុះ ដែលបានដាក់សម្ពាធកាន់តែខ្លាំងលើថ្លៃផលិតកម្ម សម្រាប់រោងចក្រស៊ីអិមធី(CMT) នៅកម្ពុជា^៧ផងដែរ។ ការណ៍នេះទាមទារឱ្យកម្ពុជាត្រូវតែពង្រឹងវិស័យនេះនិងរត់តាមការវិវត្ត ក៏ដូចជានិន្នាការថ្មីៗ តាមរយៈការដាក់ចេញនូវវិធានការគោលនយោបាយនិងវិធានការអន្តរាគមន៍ ដើម្បីគាំទ្រដល់ការអភិវឌ្ឍនៃវិស័យនេះ។

៥.២. កំណើនផលិតភាពនៃមានកម្រិតនិងកង្វះកម្លាំងពលកម្មជំនាញក្នុងស្រុក

ក្នុងពាក់ព័ន្ធសំខាន់ៗក្នុងឧស្សាហកម្មនេះ ទទួលស្គាល់ថាកំណើនផលិតភាពមានការកើនឡើងជាលំដាប់ប៉ុន្តែនៅមានកម្រិតទាបនៅឡើយ ដែលនេះជាបញ្ហាប្រឈមចម្បងមួយ និងដាក់កំហិតដល់លទ្ធភាពនៃឧស្សាហកម្មនេះក្នុងការផលិតនូវផលិតផលមានលក្ខណៈម៉ូដស្មុគស្មាញឬមានតម្លៃបន្ថែមខ្ពស់។ បញ្ហាផលិតភាពទាបអាចបណ្តាលមកពីកត្តាមួយចំនួន ជាអាទិ៍រួមមានការអប់រំទូទៅរបស់កម្មករ និយោជិតនៅមានកម្រិតទាប កង្វះវគ្គបណ្តុះបណ្តាលផ្នែកបច្ចេកទេសនិងជំនាញប្រើឱ្យវិស័យនេះ និងចំនួនថ្លៃឈប់សម្រាកនៅមានចំនួនច្រើនជាងប្រទេសប្រកួតប្រជែងនឹងកម្ពុជា ដែលអាចបង្កាក់ដល់ផលិតកម្ម និងប៉ះពាល់ដល់កម្រិតផលិតភាព។ ជាក់ស្តែង ក្នុងឆ្នាំ២០១៧ ផលិតភាពកម្រិតរោងចក្រកម្ពុជាអាចឈានដល់ត្រឹមតែប្រមាណ៧០%នៃកម្រិតផលិតភាពរោងចក្រនៅក្នុងប្រទេសចិន និង៨០%នៃប្រទេសវៀតណាមតែប៉ុណ្ណោះ សម្រាប់ការផលិតនូវផលិតផលនិងម៉ូដដូចគ្នា។ ទន្ទឹមនេះ បណ្តារោងចក្រនៅកម្ពុជាក៏ពុំទាន់បានវិនិយោគគ្រប់គ្រាន់ដល់ការបណ្តុះបណ្តាលសមត្ថភាពផ្នែកបច្ចេកទេសនិងជំនាញខ្ពស់នៅនឹងកន្លែងធ្វើការ ក្រៅពីជំនាញ ដូចជាដេរ កាត់ និងតម្រឹម/វេចខ្ចប់ ដែលជាជំនាញមូលដ្ឋានសម្រាប់កម្មករ និយោជិតនៃរោងចក្រស៊ីអិមធី(CMT)។ វគ្គបណ្តុះបណ្តាលវិជ្ជាជីវៈឬជំនាញបច្ចេកទេសកម្រិតខ្ពស់ ជាអាទិ៍ដូចជាជំនាញវិស្វកម្ម-ឧស្សាហកម្ម ការរចនាម៉ូដ ការគ្រប់គ្រងការបញ្ជាទិញវត្ថុធាតុដើម ឬការត្រួតពិនិត្យគុណភាព គឺពុំមានវគ្គបណ្តុះបណ្តាលគ្រប់គ្រាន់ឬមិនទាន់ឆ្លើយតបទៅនឹងតម្រូវការឧស្សាហកម្មបានឡើយទេ។ ដូច្នេះ កម្លាំងពលកម្មភាគច្រើនខ្វះខាតជំនាញ ដែលពុំអាចឱ្យពួកគាត់មានលទ្ធភាពគ្រប់គ្រាន់ក្នុងការបំពេញការងារកម្រិតបច្ចេកទេសខ្ពស់ ឬជំនាញគ្រប់គ្រងថ្នាក់កណ្តាលបាន។ ជាក់ស្តែង ប្រមាណជាង៧០%នៃអ្នកត្រួតពិនិត្យឬបុគ្គលិកដែលមានឋានៈជាអ្នកគ្រប់គ្រងថ្នាក់កណ្តាល គឺជាជនជាតិបរទេស ដែលភាគច្រើនមានសញ្ជាតិដូចទៅនឹងម្ចាស់រោងចក្រ និងរោងចក្រជាង៥០%នៃរោងចក្រទាំងអស់បានជួលជនជាតិបរទេសប្រមាណជាង៩០% ដើម្បីបំពេញតួនាទីជាអ្នកត្រួតពិនិត្យផងដែរ។^៨

^៧ យោងតាមការស្រាវជ្រាវរបស់គម្រោងរោងចក្រកាន់តែប្រសើរនៅកម្ពុជា(BFC)

^៨ យោងតាមការសិក្សាស្រាវជ្រាវស្តីពីភាពប្រកួតប្រជែង នៃឧស្សាហកម្មកាត់ដេរដោយគម្រោងរោងចក្រកាន់តែប្រសើរនៅកម្ពុជា(BFC)

^៩ យោងតាមការស្ទង់មតិជាមួយវិនិយោគិននិងអ្នកគ្រប់គ្រងរោងចក្រនៅកម្ពុជា

៥.៣. លក្ខខណ្ឌការងារនិងសុខុមាលភាពរបស់កម្មករ និយោជិត

ជាមធ្យម កម្មករ និយោជិតចំណាយដោយសន្សំសំចៃលើអាហារូបត្ថម្ភ ហើយរោងចក្រមួយចំនួនក៏ពុំបានរៀបចំជាកន្លែងអាហារដ្ឋានបានសមរម្យនៅឡើយទេ ដើម្បីឱ្យកម្មករ និយោជិតអង្គុយបរិភោគបានត្រឹមត្រូវនោះទេ¹⁰។ ជាងនេះទៅទៀត កម្មករ និយោជិតមួយចំនួនត្រូវធ្វើដំណើរដោយឈរលើរថយន្តកែច្នៃ(អាចមានឬគ្មានដំបូល) ក្នុងចម្ងាយឆ្ងាយពីផ្ទះមកកន្លែងធ្វើការ និងងាយប្រឈមនឹងគ្រោះថ្នាក់ចរាចរណ៍។ របាយការណ៍របស់ក្រសួងការងារ និងបណ្តុះបណ្តាលវិជ្ជាជីវៈ និងគម្រោងរោងចក្រកាន់តែប្រសើរនៅកម្ពុជា(BFC) ក៏បានបង្ហាញថាប្រមាណជា៧០% នៃរោងចក្រសរុបមានកម្តៅខ្លាំងនៅផ្នែកមួយចំនួននៃកន្លែងធ្វើការនៅក្នុងរោងចក្រ ដែលលក្ខខណ្ឌការងារនេះអាចចូលរួមចំណែកប៉ះពាល់ដល់សុខុមាលភាពរបស់កម្មករ និយោជិត។ ទន្ទឹមនេះ ព័ត៌មានអំពីលក្ខខណ្ឌការងារ និងអនុលោមភាពជាមួយនឹងច្បាប់និងបទបញ្ញត្តិជាធរមាន នៅតាមរោងចក្រ សហគ្រាសម៉ៅការបន្តមួយចំនួន ក៏នៅមានកម្រិតនៅឡើយ។ ដូចនេះ ការអនុវត្តឱ្យបានកាន់តែតឹងរឹងជាងមុន លើការត្រួតពិនិត្យផ្នែកលក្ខខណ្ឌការងាររួមទាំងសុខភាពនិងសុវត្ថិភាពការងារ(Occupational Safety and Health - OSH) ជាពិសេសនៅតាមរោងចក្រ សហគ្រាសម៉ៅការបន្ត ជាការងារមួយសំខាន់ ដែលទាមទារឱ្យមានការពង្រឹងបន្ថែម ដើម្បីធ្វើឱ្យកាន់តែប្រសើរឡើងនូវលក្ខខណ្ឌការងារនិងសុខុមាលភាពជូនកម្មករ និយោជិត និងចូលរួមចំណែកដល់ការលើកកម្ពស់ភាពប៉ាន់ប្រមាណបាននិងស្ថិរភាពនៃវិស័យនេះផងដែរ។

៥.៤. ទំនាក់ទំនងវិជ្ជាជីវៈនៅក្នុងវិស័យកាត់ដេរ ផលិតស្បែកជើង និងកាបូប

ភាពមិនទាន់ចាស់ទុំនៃទំនាក់ទំនងវិជ្ជាជីវៈ ក៏ជាបញ្ហាប្រឈមមួយក្នុងវិស័យនេះ ដែលបានបង្អាក់ដំណើរការច្រវាក់ផលិតកម្មរបស់សហគ្រាស គ្រឹះស្ថាន និងបង្កជាវិវាទការងាររវាងកម្មករ និយោជិត និងនិយោជក។ ក្របខ័ណ្ឌគតិយុត្តនិងប្រសិទ្ធភាពនៃក្នុងការអនុវត្តច្បាប់ពាក់ព័ន្ធនឹងការដោះស្រាយវិវាទការងារនៅមានកម្រិត។ កំណើនឡើងយ៉ាងច្រើននៃចំនួនអង្គការវិជ្ជាជីវៈប្រមាណ៥ ០០០ និងការបន្តខ្វះភាពចាស់ទុំនិងក្រមសីលធម៌នៃអង្គការវិជ្ជាជីវៈក្នុងការដោះស្រាយវិវាទការងារនិងការចរចាផ្សេងៗ គឺជាហានិភ័យផ្នែកកេរ្តិ៍ឈ្មោះដល់បណ្តាម្ចាស់ម៉ាកផលិតផលនិងវិនិយោគដែលបញ្ជាទិញពីកម្ពុជា ដែលអាចប៉ះពាល់ដល់ភាពប៉ាន់ប្រមាណបាននិងស្ថិរភាពនៃវិស័យនេះ។ ជាមួយនេះការនៃការដោះស្រាយវិវាទការងារនៅកម្ពុជា ចែកជាដំណាក់កាល ពេលកាលទី១-ការផ្សះផ្សាយវិវាទដែលស្ថិតនៅក្រោមសមត្ថកិច្ចរបស់ក្រសួងការងារនិងបណ្តុះបណ្តាលវិជ្ជាជីវៈ នៅប្រឈមនឹងកង្វះខាតមន្ត្រីនិងកិច្ចសហការពីភាគីវិវាទ ២-ក្នុងករណីមិនសះជាប់កម្រិតមន្ត្រីផ្សះផ្សាយវិវាទទាំងនោះត្រូវបាននាំមកក្រុមប្រឹក្សាអាជ្ញាកណ្តាលដើម្បីចាត់ការបន្ត ៣-បើមានភាគីណាមួយមិនអនុវត្តតាមឬបដិសេធ សេចក្តីបង្គាប់របស់ក្រុមប្រឹក្សាអាជ្ញាកណ្តាលភាគីម្ខាងទៀតអាចអនុវត្តវិធានការវិវាទ(Industrial Action) ដូចជាកូដកម្ម ឬឡូកអោត(Lockout) និង៤-ក្នុងអំឡុងពេលឬក្រោយពេលអនុវត្តវិធានការវិវាទ ភាគីណាមួយអាចប្តឹងទៅតុលាការ ដើម្បីបញ្ជាក់តុលាការឱ្យនាំវិធានការវិវាទនេះឬដើម្បីដោះស្រាយបញ្ចប់ដែលជានីតិវិធីចុងក្រោយ។ ទោះជាយ៉ាងណាក៏ដោយ ជារឿយៗវិវាទការងារទាំងនោះ អាចបង្កជាកូដកម្មនិងបាតុកម្មខុសនីតិវិធីច្បាប់ ដែលធ្វើឱ្យមានការខាតបង់ទាំងភាគីកម្មករ និយោជិត និងភាគីនិយោជកដោយសារការរាំងស្ទះដល់ច្រវាក់ផលិតកម្ម។

¹⁰ ផ្អែកលើការសម្ភាសន៍និងការពិគ្រោះយោបល់ជាមួយកម្មករ និយោជិត និងអ្នកគ្រប់គ្រងរោងចក្រ


៥.៥. ភាពជាម្ចាស់និងតម្លៃបន្ថែមទាប

ចំនួនម្ចាស់រោងចក្រក្នុងស្រុកមានចំនួនតិចប្រមាណតែ៥% ខណៈដែលប្រមាណ៩០-៩៥% នៅតែជាការវិនិយោគពីបរទេស ដែលស្ថានភាពនេះធ្វើឱ្យកម្ពុជាងាយរងហានិភ័យនៃការដកចេញយ៉ាងឆាប់រហ័សពីកម្ពុជាទៅកាន់គោលដៅវិនិយោគផ្សេងទៀតមានឧត្តមភាពប្រកួតប្រជែងថ្លៃផលិតកម្ម និងមានរបបលើកទឹកចិត្តវិនិយោគប្រសើរជាងកម្ពុជា។ ជាការកត់សម្គាល់ ប្រទេសមួយចំនួនដូចជាប្រទេសថៃ វៀតណាម បង់ក្លាដែស និងស្រីលង្កា ជាប្រទេសដែលបានបង្កើនចំនួនម្ចាស់រោងចក្រក្នុងស្រុក និងភាពជាម្ចាស់គ្រប់គ្រងលើវិស័យកាត់ដេររបស់ខ្លួនបានក្នុងកម្រិតមួយប្រសើរជាងនៅកម្ពុជា។ ទន្ទឹមនេះ កម្រិតការវិនិយោគពីបរទេសខ្ពស់បែបនេះនៅកម្ពុជា និងភាគច្រើនជាលក្ខណៈម៉្លេះដែលផលិតកម្មស៊ីអិមធី(CMT) បានធ្វើឱ្យតម្លៃបន្ថែមត្រូវបានបង្កើតនិងរក្សាទុកនៅក្រៅប្រទេសដោយក្រុមហ៊ុនមេ ឬស្នាក់ការកណ្តាល ដែលជាអ្នកបែងចែកការបញ្ជាទិញទៅដល់បណ្តារោងចក្រស៊ីអិមធី(CMT)។ ជាក់ស្តែង យោងតាមការប៉ាន់ស្មានរបស់សមាគមរោងចក្រកាត់ដេរនៅកម្ពុជា(GMAC) កម្ពុជាទទួលបានតម្លៃនាំចេញត្រឹមតែប្រមាណ១០%ប៉ុណ្ណោះ តាមរយៈការបញ្ជាទិញផ្ទាល់ពីអ្នកបញ្ជាទិញនៅកម្រិតរោងចក្រ ចំណែកប្រមាណ៩០%ទៀត តាមរយៈក្រុមហ៊ុនភ្នាក់ងារ/អ្នកផលិតនៅបរទេស ដែលអាចជះឥទ្ធិពលលើដំណើរការពាណិជ្ជកម្ម/អាជីវកម្មនៅក្នុងវិស័យនេះ ដ្បិតប៉ុន្មានឆ្នាំកន្លងមានការប្រែប្រួលតិចតួចមកត្រឹមកម្រិត៨០%នៃការបញ្ជាទិញត្រូវបានធ្វើឡើងតាមរយៈភ្នាក់ងារ ចំណែកប្រមាណ៧០%នៃការបញ្ជាទិញធ្វើឡើងតាមរយៈអ្នកផលិតដោយផ្ទាល់។

៥.៦. ឧស្សាហកម្មគាំទ្រនិងឧបសគ្គបរិយាកាសអន្តរកិច្ច

វិស័យកាត់ដេរ ផលិតស្បែកជើង និងកាបូបកម្ពុជាស្ទើរតែពុំមានឬមានតិចតួចនូវឧស្សាហកម្មគាំទ្រ(ឬប្រមាណក្រោម១០%ប៉ុណ្ណោះ) ដែលបានធ្វើសមាហរណកម្មចូលទៅក្នុងបណ្តាញផ្គត់ផ្គង់នៅក្នុងទម្រង់ជារោងចក្រសហគ្រាសផលិតកំណាត់ វាយនភណ្ឌគាំទ្រផ្សេងទៀត និងផលិតផលបន្ទាប់បន្សំជាដើម។ ក្នុងន័យនេះ រោងចក្រសហគ្រាសត្រូវពឹងផ្អែកលើការនាំចូលវត្ថុធាតុដើមមួយភាគធំឬទាំងស្រុង ដើម្បីបម្រើឱ្យផលិតកម្មរបស់ខ្លួន ដែលនេះជាហានិភ័យមួយអាចប៉ះពាល់ដល់រោងចក្រ សហគ្រាសនៅកម្ពុជាផ្ទាល់តែម្តង ជាពិសេសការខ្វះខាតវត្ថុធាតុដើមនៅពេលមានការបង្អាក់ណាមួយដល់ច្រវាក់ផលិតកម្មនៅក្នុងប្រទេសផ្គត់ផ្គង់ ក្នុងអំឡុងពេលនៃការផ្ទុះរីករាលដាលនៃជំងឺកូវីដ-១៩ ជាដើម។ ក្នុងទិដ្ឋភាពប្រកួតប្រជែង កម្ពុជាពឹងផ្អែកមួយភាគធំឬស្មើទាំងស្រុង លើការនាំចូលវត្ថុធាតុដើមពីប្រទេសនានា ដែលធ្វើឱ្យរោងចក្រនៅកម្ពុជាត្រូវការចំណាយពេលលើផលិតកម្ម ការបញ្ជូនទំនិញ និងល្បឿននៃការបញ្ជូនទំនិញទៅកាន់ទីផ្សារ យូរជាងប្រទេសគូប្រកួតប្រជែង ដូចជាប្រទេសវៀតណាម ឬបង់ក្លាដែស ដែលមានឧស្សាហកម្មគាំទ្រក្នុងស្រុក។ ជាក់ស្តែង កម្ពុជាជាប្រទេសមានរយៈពេលបញ្ជូនទំនិញយូរជាងគេមួយនៅក្នុងតំបន់ដែលត្រូវការពេលវេលាប្រហែល២១ទៅ២៨ថ្ងៃ ដើម្បីទទួលវត្ថុធាតុដើមជាឧទាហរណ៍ពីប្រទេសចិន។

ផ្សាក្រាបទី៦. តម្លៃនាំចូលវត្ថុធាតុដើម ២០០៨-២០២០(គិតជាលានដុល្លារអាមេរិក)



ប្រភព: អគ្គនាយកដ្ឋានគយនិងរដ្ឋាករកម្ពុជានៃក្រសួងសេដ្ឋកិច្ចនិងហិរញ្ញវត្ថុ

ជាមធ្យម កម្ពុជាត្រូវការចំនួន៨៧ថ្ងៃឬជិត៩០ថ្ងៃ សម្រាប់ការបញ្ជូនទំនិញទៅទីផ្សារ ដែលរយៈពេលនេះត្រូវបានបែងចែកជាសកម្មភាព៣៖ ២៨ថ្ងៃសម្រាប់ទទួលការផ្គត់ផ្គង់វត្ថុធាតុដើម ៣១ថ្ងៃសម្រាប់ដំណើរការផលិតកម្ម និង២៧ថ្ងៃសម្រាប់ដឹកជញ្ជូនទៅកាន់ទីផ្សារ។ ទន្ទឹមនេះ ការទាត់ទាញការវិនិយោគលើផលិតកម្មកំណត់ជាការងារលំបាក ដោយសារតែរចនាសម្ព័ន្ធស្តុកស្តុចនៃបណ្តាញផ្គត់ផ្គង់កំណត់តំបន់និងសកល ទំហំតម្រូវការតូចសម្រាប់វិស័យនេះនៅកម្ពុជា និងកត្តាលក្ខខណ្ឌវិនិយោគមួយចំនួនផ្សេងៗ ដូចជាតម្រូវការប្រើប្រាស់ថាមពលអគ្គិសនីច្រើន កង្វះកម្លាំងពលករជំនាញក្នុងស្រុក កង្វះហេដ្ឋារចនាសម្ព័ន្ធគាំទ្រ និងបញ្ហានិយតកម្មផ្សេងទៀត។ បើទោះបីជាចំណាយលើថ្លៃអគ្គិសនីគ្រាន់តែជាសមាសធាតុតូចមួយ ត្រឹមតែប្រមាណ២%ទៅ៣%នៃចំណាយផលិតកម្មក្នុងស្រុកទាំងមូលសម្រាប់រោងចក្រស៊ីអិមធី(CMT) វាជាឧបសគ្គមួយចំពោះការវិនិយោគនៅក្នុងរោងចក្រផលិតកំណត់និងផលិតផលបន្ទាប់បន្សំ ដោយសាររោងចក្រទាំងនេះមានចរិតជាឧស្សាហកម្មប្រើប្រាស់គ្រឿងម៉ាស៊ីនច្រើនដែលត្រូវការបរិមាណអគ្គិសនីច្រើននិងស្ថិរភាពនៃការផ្គត់ផ្គង់ឱ្យបានគ្រប់គ្រាន់ ដើម្បីធានាស្ថិរភាពផលិតកម្មនិងសមត្ថភាពប្រកួតប្រជែងរបស់រោងចក្រទាំងនោះ។

៥.៧. ពិពិធកម្មនិងផ្សារនាំចេញនិងការពឹងផ្អែកខ្លាំងលើប្រព័ន្ធអនុគ្រោះពាណិជ្ជកម្ម

បច្ចុប្បន្ន ការនាំចេញផលិតផលកាត់ដេរ ស្បែកជើង និងកាបូបរបស់កម្ពុជាត្រូវបានប្រមូលផ្តុំទៅកាន់គោលដៅទីផ្សារ៦ រួមមានសហភាពអឺរ៉ុប សហរដ្ឋអាមេរិក កាណាដា ជប៉ុន អាស៊ាន និងទីផ្សារផ្សេងៗទៀត ដែលក្នុងនោះចំណែក នៃទីផ្សាររបស់សហភាពអឺរ៉ុប និងសហរដ្ឋអាមេរិក ជាមធ្យមស្មើនឹងប្រមាណ៧០-៨០%នៃចំណែកទីផ្សារផលិតផលកាត់ដេរសរុបរបស់កម្ពុជា។ ជាកត្តាសត្យានុម័ត ការនាំចេញទៅកាន់ទីផ្សារធំទាំងពីរនេះបានជួយជំរុញកំណើននៃវិស័យនេះ ប៉ុន្តែការពឹងផ្អែកខ្លាំងលើប្រព័ន្ធអនុគ្រោះពាណិជ្ជកម្មនិងពិពិធកម្មទីផ្សារនាំចេញនៅពុំទាន់មានភាពទូលំទូលាយ អាចធ្វើឱ្យកម្ពុជាប្រឈមនឹងហានិភ័យនៃការប្រែប្រួលមួយចំនួន ដូចជាការព្យួរប្រព័ន្ធអនុគ្រោះពន្ធលើគ្រប់មុខទំនិញទាំងអស់លើកលែងអាវុធ(EBA) របស់សហភាពអឺរ៉ុប និងភាពមិនច្បាស់លាស់ឬ

លទ្ធភាពបាត់បង់ជាយថាហេតុនៃប្រព័ន្ធអនុគ្រោះពន្ធទូទៅ(GSP)របស់សហរដ្ឋអាមេរិកលើផលិតផលធ្វើដំណើរ ដោយសារការវិវត្តឈានឡើងនៃសេដ្ឋកិច្ចកម្ពុជា និងការឈានទៅចាកចេញពីឋានៈប្រទេសមានកម្រិតអភិវឌ្ឍន៍ តិចតួច(LDCs) នៅក្នុងរយៈពេលខាងមុខ។

ទោះបីជាលទ្ធភាពនៃការកាត់បន្ថយឬការបាត់បង់ប្រព័ន្ធអនុគ្រោះផ្នែកពាណិជ្ជកម្មរបស់កម្ពុជា អាចជា ឥទ្ធិពលនៃកត្តាខាងក្រៅមួយ ក្នុងបរិបទនៃការប្រែប្រួលនិម្មាបនកម្មពាណិជ្ជកម្មអន្តរជាតិក្តី ក៏បទពិសោធន៍នេះបាន ឆ្លុះបញ្ចាំងថា កម្ពុជាត្រូវតែគិតគូរឱ្យបានវែងឆ្ងាយប្រកបដោយភាពប៉ាន់ស្មានសកម្មនិងសកម្ម ដើម្បីបន្តលើកកម្ពស់ ការអភិវឌ្ឍវិស័យនេះ ព្រមទាំងត្រៀមខ្លួនសម្រាប់រាល់ផលប៉ះពាល់/ហានិភ័យ ដែលអាចកើតចេញពីកត្តាខាងក្រៅ ការប្រែប្រួលនៃនិន្នាការតំបន់និងពិភពលោកនិងមានលទ្ធភាពអាចចាត់វិធានការឱ្យសមស្រប ដើម្បីបន្តពង្រឹង សមត្ថភាពប្រកួតប្រជែងនិងជំរុញការធ្វើពិពិធកម្មទីផ្សារនាំចេញ។

៥.៨. បញ្ហាប្រឈមថ្មីៗដែលបង្កឡើងដោយវិបត្តិជំងឺកូវីដ-១៩

វិបត្តិជំងឺកូវីដ-១៩ បានបង្កការលំបាកធ្ងន់ធ្ងរដល់វិស័យកាត់ដេរនៅកម្ពុជា។ រោងចក្រជាច្រើន បានស្នើសុំ ផ្អាកដំណើរការផលិតកម្ម មានការព្យួរកិច្ចសន្យាការងាររបស់កម្មករ និងយោជិតរាប់ម៉ឺននាក់ និងមានការបិទសាលា សម្រាប់រោងចក្រមួយចំនួន។ លើសពីនេះទៀត ជំងឺនេះបានបង្កជាបញ្ហាប្រឈមថ្មីៗ រួមមានការបង្អាក់ខ្សែច្រវាក់ ផ្គត់ផ្គង់ និងការផ្លាស់ប្តូរដំណើរការពាណិជ្ជកម្ម/អាជីវកម្មនៅក្នុងវិស័យកាត់ដេរសកលទាំងមូល ដូចជាការផ្លាស់ប្តូរ នៃលំនាំសកម្មភាពផលិតកម្ម ការបញ្ជាទិញពីបរិមាណច្រើនមកបរិមាណតិចនិងតាមតម្រូវការ(Shift to Small and Customized Orders) ល្បឿនបញ្ជូនទំនិញទៅកាន់ទីផ្សារ(Lead Time & Speed to Market) រយៈពេលកាន់តែខ្លីនៃ តម្រូវការម៉ូដពេញនិយម(Fast Fashion) និងការបិទហាងសម្លៀកបំពាក់រូបវន្តមួយចំនួនរបស់ម្ចាស់ម៉ាកផលិតផលធំៗ មួយចំនួននិងការជំរុញការលក់តាមពាណិជ្ជកម្មអេឡិចត្រូនិក(Closure of Physical Stores and Shift to E-Commerce)។ ទន្ទឹមនេះ វិបត្តិនេះបានជំរុញល្បឿននៃនិន្នាការធំៗ ដូចជាការប្រើប្រាស់បច្ចេកវិទ្យាឌីជីថលនៅក្នុងខ្សែច្រវាក់ផ្គត់ផ្គង់ ការផ្តោតសំខាន់កាន់តែខ្លាំងលើចីរភាពផ្នែកបរិស្ថាន រួមមានការប្រើប្រាស់ថាមពលកើតឡើងក្នុងដំណើរការផលិតកម្ម ព្រមទាំងការលើកកម្ពស់កម្មវិធីទទួលខុសត្រូវសង្គមរបស់ក្រុមហ៊ុន/សាជីវកម្ម(CSR) ដែលអាចដាក់សម្ពាធផ្នែកថ្លៃ ផលិតកម្មនិងភាពប្រកួតប្រជែង។

៥.៩. កិច្ចសម្របសម្រួលអន្តរស្ថាប័ន

កិច្ចសម្របសម្រួលអន្តរស្ថាប័ន ជាបញ្ហាប្រឈមដ៏ធំមួយសម្រាប់វិស័យនេះ។ ក្រសួង ស្ថាប័នពាក់ព័ន្ធ សំខាន់ៗ បានដើរតួនាទីនិងមានការទទួលខុសត្រូវផ្សេងៗគ្នាទាក់ទងនឹងវិស័យកាត់ដេរ ផលិតស្បែកជើង និងកាបូប រួមមាន ក្រសួងការងារនិងបណ្តុះបណ្តាលវិជ្ជាជីវៈ ក្រសួងពាណិជ្ជកម្ម ក្រសួងឧស្សាហកម្ម វិទ្យាសាស្ត្រ បច្ចេកវិទ្យានិង នវានុវត្តន៍ ក្រុមប្រឹក្សាអភិវឌ្ឍន៍កម្ពុជា ក្រសួងសេដ្ឋកិច្ចនិងហិរញ្ញវត្ថុ និងក្រសួង ស្ថាប័នពាក់ព័ន្ធផ្សេងទៀតទាំង ថ្នាក់ជាតិនិងថ្នាក់ក្រោមជាតិ។ ការអនុវត្តវិធានការ និងការដោះស្រាយបញ្ហាប្រឈមនៅក្នុងវិស័យនេះនៅមិនទាន់ មានប្រសិទ្ធភាពនិងស័ក្តិសិទ្ធភាពពេញលេញនៅឡើយ ដោយសារតែការងារនិងការទទួលខុសត្រូវបានធ្វើឡើងដោយ ពុំទាន់មានសុខដុមនីយកម្ម និងកិច្ចសម្របសម្រួលអន្តរស្ថាប័ននៅតែជាកិច្ចការដែលត្រូវពង្រឹងបន្ថែម។ កត្តានេះ

បានដាក់កំហិតលើសមត្ថភាពរបស់ក្រសួង ស្ថាប័ន ក្នុងការដោះស្រាយបញ្ហាក្នុងរួមបញ្ចូលប្រឈមក្នុងវិស័យនេះ ដែលរាជរដ្ឋាភិបាលកម្ពុជាមានតួនាទីយ៉ាងសំខាន់ក្នុងការចូលរួមដោះស្រាយវិវាទការងារក្នុងតំបន់ធានាមួយនៅ ក្នុងទំនាក់ទំនងវិជ្ជាជីវៈនានា ព្រមទាំងគ្រប់គ្រងការអភិវឌ្ឍវិស័យនេះ។ ទន្ទឹមនេះ កម្ពុជាក៏ពុំមានយន្តការអន្តរ- ស្ថាប័នជាក់លាក់មួយ គាំទ្រដល់វិស័យនេះបានពេញលេញ ដែលធ្វើឱ្យមានការលំបាកក្នុងការរៀបចំ និងអនុវត្ត គោលនយោបាយនិងយុទ្ធសាស្ត្រនានា ដើម្បីគ្រប់គ្រងនិងបម្រើឱ្យវិស័យនេះបានកាន់តែប្រសើរនិងមានប្រសិទ្ធភាព ខ្ពស់ជាងមុន។

ជារួម ថ្វីបើវិស័យនេះត្រូវបានអភិវឌ្ឍខ្លួនជាបន្តបន្ទាប់ ដោយផ្អែកលើចំណុចខ្លាំងដែលជាឧត្តមភាព ប្រកួតប្រជែងរបស់កម្ពុជា ដូចដែលបានបញ្ជាក់ខាងលើ វិស័យនេះបានជួបប្រទះនឹងបញ្ហាប្រឈមមួយចំនួន ដូចខាងក្រោម៖

- កង្វះពលកម្មជំនាញក្នុងស្រុក ទាំងគុណភាពនិងបរិមាណ និងគន្លងអាជីព(Career Path) សម្រាប់កម្មករ និយោជិត
- កង្វះភាពប៉ាន់ប្រមាណបាននិងស្ថិរភាពដែលបណ្តាលមកពីបញ្ហាលក្ខខណ្ឌការងារនិងសុខុមាលភាពកម្មករ និយោជិតដែលកន្លងមកមានភាពល្អប្រសើរ ប៉ុន្តែនៅមានកម្រិតនៅឡើយ
- កង្វះផលិតកម្មតម្លៃបន្ថែមខ្ពស់និងចំនួនម្ចាស់រោងចក្រឬអ្នកវិនិយោគក្នុងស្រុកនៅមានកម្រិតទាបនៅឡើយ
- កង្វះឧស្សាហកម្មគាំទ្រនៅក្នុងវិស័យនេះនិងបរិយាកាសធុរកិច្ចនៅមានកម្រិត
- ពិពិធកម្មទីផ្សារនៅមានកម្រិតនិងការរឹងរ៉ឹងខ្លាំងលើប្រព័ន្ធអនុគ្រោះផ្នែកពាណិជ្ជកម្ម និង
- កង្វះកិច្ចសម្របសម្រួលអន្តរស្ថាប័ន ក្នុងចំណោមភាគីពាក់ព័ន្ធសំខាន់ៗជាដើម។

បន្ថែមលើចំណុចខាងលើនេះ វិស័យនេះក៏ស្ថិតក្រោមឥទ្ធិពលនៃការប្រែប្រួលនិងការវិវត្តថ្មីៗ ដែល បណ្តាលមកពីកត្តាខាងក្នុងនិងខាងក្រៅមានជាអាទិ៍៖

- សក្តានុពលនៃការកែប្រែប្រព័ន្ធអនុគ្រោះផ្នែកពាណិជ្ជកម្មពីដៃគូពាណិជ្ជកម្មសំខាន់ៗសម្រាប់កម្ពុជា តាមរយៈ ការវិវត្តនៃស្ថានភាពសេដ្ឋកិច្ចកម្ពុជាថាកើតចេញពីឋានៈប្រទេសមានកម្រិតអភិវឌ្ឍន៍តិចតួច(LDCs) នាពេល ខាងមុខ ឬហេតុផលផ្សេងទៀត គួយយោងការសម្រេចព្រួយបារម្ភអនុគ្រោះពន្ធលើទំនិញមួយចំនួនក្រោមប្រព័ន្ធ អនុគ្រោះពន្ធលើគ្រប់មុខទំនិញទាំងអស់លើកលែងអាវុធ(EBA) ចំពោះកម្ពុជានាពេលកន្លងមក
- ការទទួលខុសត្រូវផ្នែកកិច្ចគាំពារបរិស្ថានឬចីរភាពបរិស្ថាន នៅក្នុងឧស្សាហកម្មកាត់ដេរកាន់តែមាននិន្នាការ កើនឡើងជាលំដាប់ ជាពិសេស ក្នុងចំណោមម្ចាស់ម៉ាកផលិតផលនិងអ្នកបញ្ជាទិញធំៗ ដែលបានចាប់ផ្តើម អនុវត្តកម្មវិធីកាត់បន្ថយការប្រើប្រាស់ថាមពលអគ្គិសនីដែលប៉ះពាល់ដល់បរិស្ថានដោយលើកទឹកចិត្ត ឱ្យរោងចក្រឬអ្នកផលិតពាក់ព័ន្ធក្នុងវិស័យនេះប្រើប្រាស់ថាមពលកកើតឡើងវិញ
- ការផ្លាស់ប្តូរនៅក្នុងវិស័យនេះ តាមរយៈស្វ័យប្រវត្តិកម្មលើការចនា និងដំណើរការផលិតកម្មចំពោះផលិតផល កាត់ដេរ ដែលមានលក្ខណៈសាមញ្ញមួយចំនួននៅក្នុងរយៈពេលមធ្យម/វែង និងល្បឿននៃការជំរុញការ ប្រើប្រាស់បច្ចេកវិទ្យាឌីជីថល ក្នុងបរិបទបដិវត្តន៍ឧស្សាហកម្មទី៤ កាន់តែមានសម្ព័ន្ធខ្លាំងឡើងក្នុងដំណើរការ ផលិតកម្មនិងខ្សែច្រវាក់ផ្គត់ផ្គង់

- ការប្រកួតប្រជែងកាន់តែកើនឡើងរវាងប្រទេសកម្ពុជាជាមួយប្រទេសវៀតណាម មីយ៉ាន់ម៉ា បង់ក្លាដែស និងប្រទេសមួយចំនួននៃទ្វីបអាហ្វ្រិកដែលកំពុងទាក់ទាញការវិនិយោគ និង
- ការផ្លាស់ប្តូរបរិយាកាសពាណិជ្ជកម្ម ជាពិសេសលើកិច្ចព្រមព្រៀងពាណិជ្ជកម្មសេរី(FTA) រវាងប្រទេសដែលប្រកួតប្រជែងជាមួយកម្ពុជា ដូចជា កិច្ចព្រមព្រៀងពាណិជ្ជកម្មសេរីរវាងប្រទេសវៀតណាម និងសហភាពអឺរ៉ុបជាដើម។

១. កាលានុវត្តភាព

ឈរលើមូលដ្ឋាននៃបញ្ហាប្រឈមនិងការវិវត្តខាងលើ រាជរដ្ឋាភិបាលនឹងអភិវឌ្ឍវិស័យកាត់ដេរ ផលិតស្បែកជើង និងកាបូប ឱ្យទៅជាឧស្សាហកម្មមានចីរភាពបរិស្ថាន មានភាពធន់ មានតម្លៃបន្ថែមខ្ពស់ និងផ្ដោតលើផលិតផលថ្លៃខ្ពស់និងមានលក្ខណៈពិសេស មានមូលដ្ឋានគាំទ្រពិពិធកម្ម និងមានភាពប្រកួតប្រជែង ដោយឈរលើមូលដ្ឋាននៃកាលានុវត្តភាពមួយចំនួន រួមមាន៖

- ការប្តេជ្ញាចិត្តនិងចាត់ទុកឧស្សាហកម្មនេះ ជាវិស័យអាទិភាពសម្រាប់ការអភិវឌ្ឍ
- ការរៀបចំនិងអនុវត្តយ៉ាងសកម្ម និងប្រទាក់ក្រឡានូវគោលនយោបាយ និងយុទ្ធសាស្ត្រអភិវឌ្ឍន៍ជាតិសំខាន់ៗ ជាអាទិ៍រួមមានយុទ្ធសាស្ត្រចតុកោណ ដំណាក់កាលទី៤ ផែនការយុទ្ធសាស្ត្រអភិវឌ្ឍន៍ជាតិ២០១៩-២០២៣ គោលនយោបាយអភិវឌ្ឍន៍វិស័យឧស្សាហកម្មកម្ពុជាឆ្នាំ២០១៥-២០២៥ គោលនយោបាយជាតិស្តីពីមុខរបរនិងការងារឆ្នាំ២០១៥-២០២៥ គោលនយោបាយជាតិស្តីពីការអប់រំបណ្តុះបណ្តាលបច្ចេកទេសនិងវិជ្ជាជីវៈឆ្នាំ២០១៧-២០២៥ យុទ្ធសាស្ត្រសមាហរណកម្មពាណិជ្ជកម្មកម្ពុជាឆ្នាំ២០១៩-២០២៣ និងក្របខ័ណ្ឌយុទ្ធសាស្ត្រ និងកម្មវិធីស្តារ និងជំរុញកំណើនសេដ្ឋកិច្ចកម្ពុជាក្នុងការរស់នៅជាមួយកូវីដ-១៩ តាមគន្លងប្រក្រតីភាពថ្មីសម្រាប់ឆ្នាំ២០២១-២០២៣ ដើម្បីឈានទៅសម្រេចបាននូវប្រទេសមានឋានៈចំណូលមធ្យមកម្រិតខ្ពស់ត្រឹមឆ្នាំ២០៣០និងចំណូលខ្ពស់នៅឆ្នាំ២០៥០ ព្រមទាំងតាមរយៈការដាក់ឱ្យអនុវត្តកំណែទម្រង់ស៊ីជម្រៅលើគ្រប់វិស័យ ដើម្បីលើកកម្ពស់សមត្ថភាពប្រកួតប្រជែងនិងពិពិធកម្មសេដ្ឋកិច្ច
- ការបន្តពង្រឹងឱ្យកាន់តែប្រសើរនូវឧត្តមភាពប្រកួតប្រជែងរបស់កម្ពុជា ដែលរួមមានការគិតគូរលើការកើនឡើងនៃថ្លៃកម្លាំងពលកម្មនិងផលិតកម្មឱ្យនៅកម្រិតមួយសមស្រប ការបន្តផ្តល់នូវរបបការលើកទឹកចិត្តវិនិយោគអំណោយផល ការបន្តលើកកម្ពស់កេរ្តិ៍ឈ្មោះជាគោលដៅផលិតកម្ម ប្រកបដោយអនុលោមភាពផ្នែកសង្គម ក្រមសីលធម៌ និងចីរភាពបរិស្ថាន ការរក្សាទំនាក់ទំនងពាណិជ្ជកម្មជាច្រើនឆ្នាំជាមួយអ្នកបញ្ជាទិញនិងម្ចាស់ម៉ាកផលិតផល ការចរចាចុះកិច្ចព្រមព្រៀងពាណិជ្ជកម្មសេរី និងការប្រឹងប្រែងរក្សាឱ្យអស់លទ្ធភាពនូវប្រព័ន្ធអនុគ្រោះខាងពាណិជ្ជកម្មដែលកម្ពុជាកំពុងទទួលបាន
- ការកើនឡើងថ្លៃផលិតកម្មនៅក្នុងប្រទេសចិន ដែលអាចជំរុញឱ្យមានការផ្លាស់ប្តូរទីតាំងរោងចក្រ ទាំងរោងចក្រប្រភេទកាត់ដេរ និងបម្រើឱ្យឧស្សាហកម្មគាំទ្រមកប្រទេសក្នុងតំបន់ រួមទាំងកម្ពុជា ក្នុងគោលបំណងធ្វើពិពិធកម្មខ្សែច្រវាក់ផ្គត់ផ្គង់របស់ខ្លួនផង និងទទួលបានអត្ថប្រយោជន៍ពីថ្លៃកម្លាំងពលកម្មនិងផលិតកម្មប្រកួតប្រជែង និងឧត្តមភាពប្រកួតប្រជែងផ្សេងៗទៀតរបស់វិស័យនេះនៅកម្ពុជា

- ការរំពឹងទុកនៃការពង្រីកទីផ្សារចិននិងកូរ៉េសម្រាប់ផលិតផលកាត់ដេររបស់កម្ពុជា បន្ទាប់ពីការចូលជាធរមាននៃកិច្ចព្រមព្រៀងពាណិជ្ជកម្មសេរីទ្វេភាគីរវាងកម្ពុជានិងចិន និងរវាងកម្ពុជានិងកូរ៉េ
- ការរំពឹងទុកនៃការពង្រីកទីផ្សារតំបន់ បន្ទាប់ពីការចូលជាធរមាននៃកិច្ចព្រមព្រៀងពាណិជ្ជកម្មភាពជាដៃគូសេដ្ឋកិច្ចទូលំទូលាយតំបន់(RCEP)
- ការបន្តគាំទ្រពីដៃគូអភិវឌ្ឍដែលពាក់ព័ន្ធ ដើម្បីអភិវឌ្ឍវិស័យនេះបន្ថែមទៀត
- ការងើបឡើងវិញនៃកំណើនតម្រូវការនៃផលិតផលកាត់ដេរសកល បន្ទាប់ពីផលប៉ះពាល់នៃបញ្ហាមួយចំនួន រួមទាំងបញ្ហាជំងឺកូវីដ-១៩ ត្រូវបានថមថយ។

៦. វិធានការជាយុទ្ធសាស្ត្រ

ផ្នែកវិធានការជាយុទ្ធសាស្ត្រ ត្រូវបានបែងចែកជា៣ផ្នែក គឺវិធានការមុតស្រួចរបស់រាជរដ្ឋាភិបាលដើម្បីលើកកម្ពស់ភាពប្រកួតប្រជែងរបស់សេដ្ឋកិច្ចកម្ពុជា វិធានការអន្តរាគមន៍បន្ទាន់ចំពោះមុខក្នុងបរិការណ៍វិបត្តិជំងឺកូវីដ-១៩ និងវិធានការជាយុទ្ធសាស្ត្រក្រោមក្របខ័ណ្ឌអនុវត្តយុទ្ធសាស្ត្រក្នុងរយៈពេលខ្លីនិងមធ្យម ដើម្បីសម្រេចបាននូវចក្ខុវិស័យ គោលបំណង និងគោលដៅនៃយុទ្ធសាស្ត្រអភិវឌ្ឍន៍វិស័យកាត់ដេរ ផលិតស្បែកជើង និងកាបូបកម្ពុជា២០២២-២០២៧។

ក. វិធានការមុតស្រួចរបស់រាជរដ្ឋាភិបាល

ក្នុងរយៈពេលថ្មីៗកន្លងមកនេះ រាជរដ្ឋាភិបាលបានប្រឹងប្រែងជំរុញការងារកែទម្រង់ជាច្រើន ដើម្បីលើកកម្ពស់ភាពប្រកួតប្រជែងរបស់កម្ពុជា ដែលក្នុងនោះវិធានការនៃការធ្វើឱ្យប្រសើរឡើងនូវកិច្ចសម្រួលពាណិជ្ជកម្មកាត់បន្ថយចំណាយដឹកជញ្ជូននិងឡូជីស្ទិក និងអគ្គិសនី សំដៅបង្កលក្ខណៈឱ្យរោងចក្រ សហគ្រាសក្នុងវិស័យនេះមានលទ្ធភាពកាត់បន្ថយថ្លៃដើម និងពង្រឹងសមត្ថភាពប្រកួតប្រជែងរបស់ខ្លួន។ ជាក់ស្តែង រាជរដ្ឋាភិបាល ក្នុងវេទិការាជរដ្ឋាភិបាលផ្នែកឯកជនលើកទី១៨ បានដាក់ចេញនូវវិធានការមុតស្រួចជាកញ្ចប់មួយចំនួន ជាអាទិ៍ រួមមាន៖

- ការរំកិលកាំកុងត្រែលចេញពីច្រកទ្វារព្រំដែននិងការលុបកាំសាបតី ការបញ្ចប់តួនាទីអចិន្ត្រៃយ៍របស់អគ្គនាយកដ្ឋានកាំកុងត្រែល ក្នុងការត្រួតពិនិត្យទំនិញនាំចូលពីច្រកទ្វារអន្តរជាតិ និងការរំលាយចោលនូវស្ថាប័នកាំសាប មានគោលបំណងកាត់បន្ថយបន្ទុកចំណាយនិងបន្ទុករត់ការឯកសារ ជួយឱ្យចំណេញពេលវេលា និងផ្តល់ការសម្រួលជាអតិបរមានៅក្នុងដំណើរការពាណិជ្ជកម្មនិងការនាំចេញ នាំចូល។
- ការលុបចោលនូវការចេញវិញ្ញាបនបត្របញ្ជាក់ប្រភពទំនិញ(CO) សម្រាប់ប្រទេសមិនមានតម្រូវការ ដើម្បីសម្រួលដល់ការនាំចេញ ទាំងពេលវេលា និងការចំណាយនានា ជាពិសេស សម្រាប់វិស័យកាត់ដេរ ផលិតស្បែកជើង និងកាបូប។
- ការកាត់បន្ថយចំណាយឡូជីស្ទិក ថ្លៃសេវាលើកដាក់ និងថ្លៃសេវាផ្ទេរ កំពង់ផែស្វយ័តរដ្ឋទាំងពីរបានបញ្ចុះថ្លៃសេវាមួយចំនួន រួមមានថ្លៃលើសេវាកម្មលើក ដាក់ពីសារ៉ា ទីលាន(Stevedoring Charge) ថ្លៃច្រកទ្វារ (Gate fee) ការអនុគ្រោះថ្លៃស្តុកទុកក្នុងតីន័រចំនួន២ថ្ងៃបន្ថែមទៀតសម្រាប់កុងតឺន័រនាំចេញ(Export Container) សេវាកម្មដឹកជញ្ជូនកុងតឺន័រ និងថ្លៃសេវាLo-Lo Scanជាដើម។ បន្ថែមលើនេះ ក្រសួង

សាធារណការ និងដឹកជញ្ជូនបន្តចរាចរជាមួយក្រុមហ៊ុននាវាចរ(Shipping lines) ដើម្បីបញ្ចុះថ្លៃសេវាស្របតាមឆន្ទៈរបស់រដ្ឋ ដែលក្នុងនោះរួមមានថ្លៃលើក ដាក់នៅចំណត(Terminal Handling Charge-THC) និងថ្លៃសេវាសម្រាប់ភាពមិនសមតុល្យគ្នារវាងកុងតឺន័រចេញ ចូល(Container Imbalance Charge-CIC) ថ្លៃដឹកជញ្ជូនតាមផ្លូវសមុទ្រ(Ocean Freight Charge-OFC) និងថ្លៃទប់ទល់នៅពេលប្រេងឡើងថ្លៃខ្ពស់(Emergency Bunker Charge-EBC) ។

- ការកាត់បន្ថយថ្លៃអគ្គិសនី៖ ចាប់តាំងពីការសម្រេចក្នុងវេទិកានេះមក ថ្លៃអគ្គិសនីត្រូវបានកាត់បន្ថយជាបន្តបន្ទាប់ ពោលគឺកាត់បន្ថយប្រមាណ២សេន/គីឡូវ៉ាត់ម៉ោង សម្រាប់អ្នកប្រើប្រាស់ទូទៅក្នុងឆ្នាំ២០១៩ និងកាត់បន្ថយ១សេន/គីឡូវ៉ាត់ម៉ោងបន្ថែមទៀតសម្រាប់អ្នកប្រើប្រាស់ប្រភេទឧស្សាហកម្មក្នុងឆ្នាំ២០២០។ បន្ថែមលើនេះ ក៏មានការគិតគូរកាត់អត្រាថ្លៃខុសគ្នារវាងការប្រើប្រាស់ពេលយប់និងពេលថ្ងៃដើម្បីលើកទឹកចិត្តអ្នកប្រើប្រាស់ពេលយប់ដែលមានបរិមាណសល់ច្រើន។
- វិធានការសម្រួលពាណិជ្ជកម្មក្រោមដែនសមត្ថកិច្ចអគ្គនាយកដ្ឋានគយនិងរដ្ឋាករកម្ពុជា រួមមានការកំណត់ជាក់លាក់នៃកម្រៃសេវាសាធារណៈរបស់អគ្គនាយកដ្ឋានគយនិងរដ្ឋាករកម្ពុជា និងកាត់បន្ថយ៥០% នូវថ្លៃស្តែនកុងតឺន័រទំនិញនាំចេញ នាំចូល និងកែសម្រួលគោលការណ៍និងនីតិវិធីកំណត់មុខសញ្ញាកុងតឺន័រដែលត្រូវស្តែន និងការជំរុញការអនុវត្តប្រព័ន្ធបញ្ជូនតែមួយជាតិ ដើម្បីចំណេញពេលវេលានិងកាត់បន្ថយចំណាយផ្សេងៗ។
- វិធានការសម្រួលពាណិជ្ជកម្មដែលស្ថិតក្រោមសមត្ថកិច្ចអគ្គនាយកដ្ឋានពន្ធដារ រួមមាន១- ដំណើរការប្រព័ន្ធអនុញ្ញាតសម្រាប់គ្រប់គ្រងអាករលើតម្លៃបន្ថែមក្នុងគោលដៅគ្រប់គ្រងការបង្វិលសងនិងការប្រើប្រាស់ឥណទានអាករលើតម្លៃបន្ថែម(Online-VAT Refund and Online-VAT Credit) និងលុបបំបាត់ការចុះធ្វើសវនកម្មជាន់គ្នារវាងអង្គភាពជំនាញនៃអគ្គនាយកដ្ឋានពន្ធដារ ២- ការកាត់បន្ថយពេលវេលាកំណត់ពន្ធឡើងវិញ ចំពោះការធ្វើសវនកម្មពេញលេញ ដោយកំណត់ត្រឹម៣ឆ្នាំថយក្រោយប៉ុណ្ណោះ ធៀបនឹងបទប្បញ្ញត្តិច្បាប់ជាធរមាន ដែលអនុញ្ញាតឱ្យធ្វើសវនកម្មពេញលេញរយៈពេល១០ឆ្នាំថយក្រោយ និង៣- កាត់បន្ថយអត្រាទោសទណ្ឌលើការបង់ប្រាក់ពន្ធពីកម្រិត២០%ក្នុងមួយខែមកត្រឹម ១,៥%ក្នុងមួយខែវិញ។
- កាត់បន្ថយថ្លៃឈប់សម្រាកបុណ្យនិងទិវា៖ ក្នុងឆ្នាំ២០២០ រាជរដ្ឋាភិបាលបានសម្រេចកាត់បន្ថយថ្លៃឈប់សម្រាកបុណ្យនិងទិវាចំនួន៦ថ្ងៃ ដើម្បីរួមចំណែកលើកកម្ពស់ផលិតភាពការងារ។
- ការពិនិត្យនិងរៀបចំបញ្ជីស្ថាប័ន និងពេលវេលាចុះត្រួតពិនិត្យនៅតាមរោងចក្រ៖ ជំហានដំបូងគឺការច្របាច់បញ្ចូលគ្នាទៅជាក្រុមតែមួយនិងចុះតែមួយលើកក្នុងមួយឆ្នាំចំពោះគោលដៅមួយសម្រាប់ក្រសួង ស្ថាប័នមួយនិងជំហានបន្ទាប់គឺ កំណត់ក្រុមការងារអធិការកិច្ចអន្តរស្ថាប័នតែមួយក្រុមនិងចុះតែមួយលើកក្នុងមួយឆ្នាំចំពោះគោលដៅមួយ។ មកទល់នឹងបច្ចុប្បន្ននេះ ដោយមានការចូលរួមពីគ្រប់ក្រសួង ស្ថាប័ន ការចុះធ្វើអធិការកិច្ចទៅតាមរោងចក្រ សហគ្រាស កំពុងត្រូវបានអនុវត្តតាមការសម្រេចខាងលើ។

- កំណត់អត្រាភាគទាននៃរបបសោធន និងការកំណត់នូវពេលវេលានិងចំនួនថ្ងៃបើកប្រាក់បំណាច់អតីតភាពការងារ៖ ក្រៅពីការកំណត់នូវអត្រាច្បាស់លាស់មួយ(អត្រាភាគទានត្រឹម៤% ដោយមានការកែសម្រួលរៀងរាល់៥ឆ្នាំម្តង) ថ្មីៗនេះរាជរដ្ឋាភិបាលបានបង្ហាញនូវការយកចិត្តទុកដាក់ក្នុងការទទួលបាននូវកម្រិតទៀតតាមរយៈការពន្យារពេលអនុវត្តកម្មវិធីគាំពារសង្គមផ្សេងទៀត។ បន្ថែមលើនេះ បានពន្យារពេលការបើកប្រាក់រំលឹកបំណាច់អតីតភាពការងារសម្រាប់វិស័យកាត់ដេរ មុនឆ្នាំ២០១៩ទៅអនុវត្តក្នុងខែមករាឆ្នាំ២០២១ ដើម្បីបន្តបន្ថយសម្ពាធដល់វិយោគិនក្នុងវិស័យកាត់ដេរ ជាពិសេសការលំបាកនៃវិហារសាច់ប្រាក់។

ខ. វិធានការអន្តរាគមន៍បន្ទាន់ចំពោះមុខក្នុងបរិការណ៍វិបត្តិជំងឺកូវីដ-១៩

ក្នុងបរិការណ៍វិបត្តិជំងឺកូវីដ-១៩នេះ រាជរដ្ឋាភិបាលក្រោមការដឹកនាំប្រកបដោយភាពឈ្លាសវៃនិងចក្ខុវិស័យវែងឆ្ងាយរបស់ សម្តេចអគ្គមហាសេនាបតីតេជោ ហ៊ុន សែន នាយករដ្ឋមន្ត្រី នៃព្រះរាជាណាចក្រកម្ពុជា បានគិតគូរពីការរៀបចំនិងដាក់ឱ្យអនុវត្តកញ្ចប់វិធានការអន្តរាគមន៍បន្ទាន់ចំពោះមុខជាបន្តបន្ទាប់(ជំទី១០) ដើម្បីគ្រប់គ្រងផលប៉ះពាល់ពីជំងឺកូវីដ-១៩ ចំពោះវិស័យនេះដែលបានទទួលរងឥទ្ធិពលផលប៉ះពាល់។ ជាក់ស្តែង វិធានការអន្តរាគមន៍មានលក្ខណៈប្រទាក់ក្រឡា សំដៅជួយបណ្តាភាពចក្រ សហគ្រាសនិងកម្មករ និយោជិត ដែលទទួលផលប៉ះពាល់ជាអាទិ៍ដូចខាងក្រោម៖

- ពិនិត្យផ្តល់ជូនការលើកលែងពន្ធ(Tax Holiday) អាចពី៦ខែទៅ១ឆ្នាំ សម្រាប់រោងចក្រ សហគ្រាស នីមួយៗ ដែលទទួលរងផលប៉ះពាល់ទៅតាមកម្រិតនៃផលប៉ះពាល់ធ្ងន់ធ្ងរ ត្រូវបានកំណត់ជា២ កម្រិតគឺ១-លើកលែងពន្ធលើប្រាក់ចំណូលរយៈពេល៦ខែ សម្រាប់រោងចក្រ សហគ្រាសដែលរងផលប៉ះពាល់កម្រិតពី២០%ទៅ៣៩%ដោយលើកលែងពន្ធលើប្រាក់ចំណូលប្រចាំឆ្នាំចំនួន៥០%នៃប្រាក់ពន្ធត្រូវបង់សរុប និង២-លើកលែងពន្ធលើប្រាក់ចំណូលរយៈពេល១ឆ្នាំ សម្រាប់រោងចក្រ សហគ្រាសដែលរងផលប៉ះពាល់កម្រិតពី៤០%ទៅ១០០%ដោយលើកលែងពន្ធលើប្រាក់ចំណូលប្រចាំឆ្នាំចំនួន១០០%នៃប្រាក់ពន្ធត្រូវបង់សរុប
- សម្រួលនីតិវិធីនិងបង្កភាពងាយស្រួលដល់ការនាំចូលវត្ថុធាតុដើម ដែលបម្រើដល់ផលិតកម្ម(ឱ្យមានដំណើរការឡើងវិញ) ដោយរៀបចំជាច្រកបៃតង(Green Lane)ជាដើម
- សម្រាប់រោងចក្រ សហគ្រាស ដែលផ្អាកសកម្មភាពផលិតរយៈពេលខ្លីដោយសារខ្វះវត្ថុធាតុដើម រោងចក្រ សហគ្រាសត្រូវចេញប្រាក់ខែចំនួន៤០% នៃប្រាក់ខែអប្បបរមារបស់កម្មករ និយោជិត(ដែលមានចំនួន១៩០ ដុល្លារអាមេរិក សម្រាប់ឆ្នាំ២០២០) ខណៈរាជរដ្ឋាភិបាលចូលរួមចំណែក២០%នៃប្រាក់ខែអប្បបរមាបន្ថែម (សរុប៦០%នៃប្រាក់ខែអប្បបរមា)។ ដើម្បីបានទទួលនូវការឧបត្ថម្ភនេះ កម្មករ និយោជិតត្រូវចូលរួមវគ្គបណ្តុះបណ្តាលខ្លីៗរវាងពី១ទៅ២សប្តាហ៍ ដែលរៀបចំដោយក្រសួងការងារនិងបណ្តុះបណ្តាលវិជ្ជាជីវៈនៅតាមបណ្តាភាពរោងចក្រ សហគ្រាស
- ផ្តល់សេវាជួយរកការងារឱ្យកម្មករ និយោជិតធ្វើ តាមរយៈទីភ្នាក់ងារជាតិមុខរបរនិងការងារ(NEA) ដែលអាចជួយជំរុញកម្មករ និយោជិត ដែលបាត់បង់ការងារឱ្យចាប់យកការងារថ្មីបានឆាប់រហ័ស
- បណ្តុះបណ្តាលជំនាញទន់(Soft Skills) រយៈពេលខ្លីពី១ដល់២សប្តាហ៍ដល់កម្មករ និយោជិត ដែលបាត់បង់

ការងារនិងមិនទាន់រកការងារធ្វើឡើងវិញបាន

- បណ្តុះបណ្តាលជំនាញបច្ចេកទេសរយៈពេល៤ខែ ដើម្បីបំពាក់ជំនាញថ្មីនិងផ្តល់ភាពងាយស្រួលក្នុងការរកការងារធ្វើក្នុងវិស័យមិនមែនកាត់ដេរ
- អនុញ្ញាតឱ្យរោងចក្រមិនបង់ប្រាក់វិភាគទានធានារ៉ាប់រងរបបហានិភ័យការងារនិងថែទាំសុខភាព(បសស) ក្នុងអំឡុងពេលរោងចក្រព្យួរអាជីវកម្ម
- ផ្តល់ប្រាក់ឧបត្ថម្ភ៤០ដុល្លារអាមេរិកក្នុង១ខែសម្រាប់កម្មករ និយោជិត១នាក់ ចំណែករោងចក្រ សហគ្រាស ត្រូវបន្ថែមចំនួន៣០ដុល្លារអាមេរិក សម្រាប់កម្មករ និយោជិត១នាក់(ដូចនេះ ជាសរុបកម្មករ និយោជិតម្នាក់ទទួលបាន៧០ដុល្លារអាមេរិក ក្នុងមួយខែ) រហូតដល់ដំណាច់ខែធ្នូ ឆ្នាំ២០២១
- ការអនុវត្តរបបសន្តិសុខសង្គមផ្នែកសោធន ត្រូវបានបន្តពន្យារពេល រហូតដល់ឆមាសទី២ ឆ្នាំ២០២២។ ការពន្យារពេលនេះ នឹងត្រូវផ្អែកលើការវាយតម្លៃជាបន្តបន្ទាប់នូវស្ថានភាពសេដ្ឋកិច្ច សង្គម
- ក្រសួងការងារនិងបណ្តុះបណ្តាលវិជ្ជាជីវៈ ត្រូវសហការជាមួយសមាគមរោងចក្រកាត់ដេរនៅកម្ពុជា(GMAC) និងដៃគូពាក់ព័ន្ធ ដើម្បីជំរុញការផ្សព្វផ្សាយឱ្យបានទូលំទូលាយ អំពីលទ្ធផលការងាររបស់« គម្រោងរោងចក្រកាត់តែប្រសើរនៅកម្ពុជា(BFC)» ដើម្បីឱ្យអ្នកបញ្ជាទិញបានដឹងថាទំនិញពីកម្ពុជាមានការគោរពនូវសិទ្ធិមនុស្ស សិទ្ធិការងារ មានលក្ខខណ្ឌការងារល្អប្រសើរ និងមិនមានការប្រើប្រាស់ពលកម្មកុមារ។

គ. វិធានការយុទ្ធសាស្ត្រក្រោមប្របង្គំណាមនុវត្តយុទ្ធសាស្ត្រនេះ

បន្ថែមលើវិធានការមុតស្រួចរបស់រាជរដ្ឋាភិបាលនិងវិធានការអន្តរាគមន៍បន្ទាន់ដែលបានដាក់ឱ្យអនុវត្តកន្លងមកខាងលើ ដើម្បីសម្រេចបាននូវចក្ខុវិស័យ គោលបំណង និងគោលដៅនៃយុទ្ធសាស្ត្រអភិវឌ្ឍន៍វិស័យកាត់ដេរផលិតស្បែកជើង និងកាបូបកម្ពុជា២០២២-២០២៧ រាជរដ្ឋាភិបាលបានរៀបចំនិងដាក់ឱ្យអនុវត្តវិធានការយុទ្ធសាស្ត្រក្នុងរយៈពេលខ្លីនិងរយៈពេលមធ្យម ដើម្បីអភិវឌ្ឍវិស័យនេះឱ្យក្លាយទៅជាឧស្សាហកម្ម ដែលមានចីរភាពបរិស្ថាន មានភាពធន់ មានតម្លៃបន្ថែមខ្ពស់ មានមូលដ្ឋានគាំទ្រពិពិធកម្ម និងមានភាពប្រកួតប្រជែង ដូចខាងក្រោម៖

៦.១. បន្តពង្រឹងធនធានមនុស្សដើម្បីបង្កើនផលិតភាពនិងបង្កើតគន្លងអាជីពសម្រាប់កម្មករ និងយោជិត

ជំនាញក្នុងស្រុក ប្រកបដោយគុណភាពនិងបរិមាណ គឺជាកត្តាគាំទ្រដល់ផលិតកម្មដែលមានលក្ខណៈសុក្រស្មាញម្តងផ្នែកដែលមានថ្លៃខ្ពស់ តម្លៃបន្ថែមខ្ពស់ និងជួយបង្កើនផលិតភាពរបស់កម្មករ និយោជិត។ ការអភិវឌ្ឍធនធានមនុស្សមានសារៈសំខាន់សម្រាប់ការពង្រឹងសមត្ថភាពប្រកួតប្រជែងរបស់ឧស្សាហកម្មនេះ ដោយសារការពឹងផ្អែកលើកម្លាំងពលកម្មបរទេស រួមមានអ្នកគ្រប់គ្រង អ្នកបច្ចេកទេស ឬជំនាញការ បានរួមចំណែកធ្វើឱ្យថ្លៃផលិតកម្មខ្ពស់។ ដូច្នេះ យុទ្ធសាស្ត្រនេះមានគោលដៅផ្តល់នូវឱកាសកាន់តែប្រសើរជូនកម្មករ និយោជិតដែលជាកម្លាំងពលកម្មក្នុងស្រុកឱ្យមានលទ្ធភាពក្លាយជាអ្នកគ្រប់គ្រង អ្នកបច្ចេកទេស និងជំនាញការផ្សេងៗ ដោយផ្តោតទៅលើការអភិវឌ្ឍជំនាញ តាមរយៈកម្មវិធីបណ្តុះបណ្តាលបច្ចេកទេសវិជ្ជាជីវៈ(TVET) និងកម្មវិធីអប់រំថ្នាក់ឧត្តមសិក្សាសម្រាប់បម្រើឱ្យវិស័យនេះផងដែរ។ ដើម្បីគាំទ្រដល់យុទ្ធសាស្ត្រនេះ រាជរដ្ឋាភិបាលដាក់ចេញនូវវិធានការជា

យុទ្ធសាស្ត្រ ដូចខាងក្រោម៖

វិធានការរយៈពេលទី ២០២២-២០២៤៖

- អនុវត្តការផ្ទេរតួនាទីអ្នកគ្រប់គ្រងថ្នាក់កណ្តាល អ្នកបច្ចេកទេស និងជំនាញការផ្សេងៗជូនកម្លាំងពលកម្ម ក្នុងស្រុក ក្នុងរយៈពេល៣ឆ្នាំ ឬស្របតាមការកំណត់ដោយច្បាប់ស្តីពីការងារ ឬ/និងក្របខ័ណ្ឌតំបន់និង អន្តរជាតិ ដោយជំរុញការវិនិយោគលើការអភិវឌ្ឍជំនាញនិងការបណ្តុះបណ្តាលបច្ចេកទេសវិជ្ជាជីវៈ ដើម្បី បង្កើនចំនួនកម្មករ និយោជិតក្នុងស្រុកដែលកាន់តួនាទីទាំងនោះ តាមរយៈការផ្តល់ការលើកទឹកចិត្តវិនិយោគ ស្របតាមច្បាប់ស្តីពីវិនិយោគនៃព្រះរាជាណាចក្រកម្ពុជានិងបទប្បញ្ញត្តិពាក់ព័ន្ធ។
- រៀបចំនិងអនុវត្តបទដ្ឋានស្តង់ដារ/ក្របខ័ណ្ឌសមត្ថភាព(Competency Standards/Framework) ក្នុង ការវាយតម្លៃកម្រិតសមត្ថភាពនិងផ្តល់ការលើកទឹកចិត្តការងារជូនកម្មករ និយោជិតតាមកម្រិតសមត្ថភាព។
- សិក្សាពីតម្រូវការជំនាញ(Skills Mapping)នៅក្នុងវិស័យនេះក្នុងពេលបច្ចុប្បន្ននិងការសិក្សាពីការរំពឹងទុក នៃតម្រូវការជំនាញ(Skills Anticipation) ក្នុងរយៈពេល៥-១០ឆ្នាំទៅមុខ ដើម្បីផ្តល់លទ្ធភាពឱ្យ ឧស្សាហកម្មនេះ និងជាពិសេសកម្មករ និយោជិតអាចធ្វើការសម្របខ្លួនជាមួយនឹងនិន្នាការសំខាន់ៗ រួមមាន ស្វ័យប្រវត្តិកម្មលើខ្សែច្រវាក់ផលិតកម្មនិងការវិវត្តយ៉ាងឆាប់រហ័សនៃបច្ចេកវិទ្យាឌីជីថលផ្សេងៗជាដើម។
- ជំរុញនិងបង្កើនការប្រើប្រាស់មូលនិធិអភិវឌ្ឍន៍ជំនាញ(SDF) ដើម្បីលើកកម្ពស់ជំនាញបច្ចេកទេសជំនាញ គ្រប់គ្រងនិងជំនាញផ្សេងៗទៀតដែលចាំបាច់សម្រាប់គាំទ្រដល់វិស័យនេះជាពិសេស ដោយផ្អែកលើ លទ្ធផលសិក្សាតម្រូវការជំនាញនិងការសិក្សាការរំពឹងទុកនៃតម្រូវការជំនាញខាងលើ។
- បង្កើនការវិនិយោគនិងបន្តលើកកម្ពស់តួនាទីរបស់វិទ្យាស្ថានបណ្តុះបណ្តាលវិស័យកាត់ដេរនៅកម្ពុជា(CGTI) បន្ថែមទៀតឱ្យកាន់តែមានប្រសិទ្ធភាព តាមរយៈការអនុវត្តយន្តការគាំទ្រដែលមានស្រាប់ឬ/និងដែលត្រូវ ការបង្កើតថ្មី ដូចជាកម្មវិធីអាហារូបករណ៍ពិសេស ដោយមានការសហការជាមួយសមាគមរោងចក្រកាត់ដេរ នៅកម្ពុជា(GMAC) សមាគមស្បែកជើងកម្ពុជា(CFA) បណ្តាញរោងចក្រ និងភាគីពាក់ព័ន្ធ សំដៅឆ្លើយតបទៅ នឹងតម្រូវការរបស់វិស័យនេះបានមួយកម្រិតទៀតនិងកាន់តែប្រសើរ។
- សហការជាមួយភាគីពាក់ព័ន្ធ ជាពិសេសដៃគូអភិវឌ្ឍនិងវិនិយោគិនបរទេស ដើម្បីពិនិត្យលទ្ធភាពបង្កើត ស្ថាប័នអភិវឌ្ឍជំនាញនិងបណ្តុះបណ្តាលវិជ្ជាជីវៈបន្ថែមទៀត ដូចជាវិទ្យាស្ថាន/មជ្ឈមណ្ឌល/សាលា- បណ្តុះបណ្តាលបច្ចេកទេសវិជ្ជាជីវៈ ស្របតាមតម្រូវការឧស្សាហកម្មកាត់ដេរ ផលិតស្បែកជើង និងកាបូប។
- ជំរុញនិងលើកទឹកចិត្តដល់ភាគីពាក់ព័ន្ធ ជាពិសេសបណ្តាញរោងចក្រ ដើម្បីជំរុញការអភិវឌ្ឍជំនាញ និង ការបណ្តុះបណ្តាលវិជ្ជាជីវៈ សម្រាប់កម្មករ និយោជិតនៅតាមរោងចក្រផ្ទាល់(In-housing/On-the-job Trainings) និងតាមរយៈការប្រើប្រាស់សេវាកម្មរបស់ស្ថាប័នបណ្តុះបណ្តាលវិជ្ជាជីវៈផ្សេងៗ ដើម្បីផ្តល់ ការបណ្តុះបណ្តាលលើជំនាញនិងវគ្គវិញ្ញាបនបត្របច្ចេកទេសវិជ្ជាជីវៈតាមកម្រិត រួមមាន៖ កម្មវិធីបណ្តុះ- បណ្តាលភាសា ជំនាញការបញ្ជាទិញ ឡូជីស្ទិក ការគ្រប់គ្រងច្រវាក់ផ្គត់ផ្គង់ ចំណេះដឹងបច្ចេកវិទ្យាឌីជីថល ភាពជាអ្នកដឹកនាំ ការគ្រប់គ្រង ការត្រួតពិនិត្យ និងទំនាក់ទំនង ព្រមទាំងទំនាក់ទំនងវិជ្ជាជីវៈ ជាដើម។

- ជំរុញការអនុវត្តវិធានការពាក់ព័ន្ធនឹងវិស័យនេះនៅក្នុងគោលនយោបាយជាតិស្តីពីការអប់រំបណ្តុះ-
បណ្តាលបច្ចេកទេសនិងវិជ្ជាជីវៈ ឆ្នាំ២០១៧-២០២៥ ។

វិធានការរយៈពេលមធ្យម ២០២៥-២០២៧÷

- លើកទឹកចិត្តដល់គ្រឹះស្ថានឧត្តមសិក្សានិងគ្រឹះស្ថានអប់រំបណ្តុះបណ្តាលបច្ចេកទេសនិងវិជ្ជាជីវៈ ទាំងសាធារណៈនិងឯកជន ដើម្បីអភិវឌ្ឍកម្មវិធីសិក្សាដែលជាតម្រូវការសម្រាប់វិស័យនេះ ដូចជា៖ ជំនាញផ្នែកវាយនភណ្ឌ ជំនាញរចនា ជំនាញវិស្វកម្មឧស្សាហកម្ម ជំនាញការបញ្ជាទិញ ឡូជីស្ទិក ការគ្រប់គ្រងច្រវាក់ផ្គត់ផ្គង់ និងជំនាញភាពជាអ្នកដឹកនាំនិងគ្រប់គ្រងជាដើមឬសហការជាមួយសាកលវិទ្យាល័យ ឬវិទ្យាស្ថានដែលផ្តល់កម្មវិធីបរិញ្ញាបត្រសិក្សានេះស្រាប់ ទាំងនៅក្នុងស្រុក និងនៅក្រៅប្រទេស។
- លើកទឹកចិត្តនិងពិនិត្យលទ្ធភាពក្នុងការគាំទ្រផ្នែកធនធានហិរញ្ញវត្ថុក្នុងការបញ្ជូននិស្សិតនិងនិយោជិតកម្ពុជាដែលមានសក្តានុពលទៅបន្តការសិក្សាជំនាញចាំបាច់ក្នុងវិស័យនេះ នៅសាកលវិទ្យាល័យនិងវិទ្យាស្ថាននៅក្រៅប្រទេស។
- បន្តពង្រឹងវិធានការរយៈពេលខ្លីពាក់ព័ន្ធខាងលើ ក្នុងគោលបំណងលើកកម្ពស់ធនធានមនុស្ស ដើម្បីបង្កើនផលិតភាពនិងបង្កើតគន្លងអាជីពសម្រាប់កម្មករ និយោជិត។

៦.២. បន្តធ្វើឱ្យប្រសើរឡើងនូវលក្ខខណ្ឌការងារនិងសុខុមាលភាពរបស់កម្មករ និយោជិត

ការបន្តធ្វើឱ្យប្រសើរនូវលក្ខខណ្ឌការងារនិងសុខុមាលភាពរបស់កម្មករ និយោជិតជាកត្តាសំខាន់ក្នុងការពង្រឹងភាពប៉ាន់ប្រមាណបាននិងស្ថិរភាពនៃវិស័យនេះ។ ភាពប្រសើរនៃលក្ខខណ្ឌការងារនិងសុខុមាលភាពជាផ្នែកមួយដ៏សំខាន់សម្រាប់ម្ចាស់ម៉ាកផលិតផលសម្រេចចិត្តដាក់ការបញ្ជាទិញរបស់ខ្លួន សម្រាប់លើកកម្ពស់កេរ្តិ៍ឈ្មោះនៃឧស្សាហកម្មកាត់ដេរ ផលិតស្បែកជើង និងកាបូប និងសម្រាប់ការពារទំនុកចិត្តរបស់អ្នកប្រើប្រាស់និងអ្នកផលិតនៅកម្ពុជាឱ្យបន្តវិនិយោគរយៈពេលវែងផងដែរ។ **សម្តេចអគ្គមហាសេនាបតីតេជោ ហ៊ុន សែន នាយករដ្ឋមន្ត្រីនៃព្រះរាជាណាចក្រកម្ពុជា** បានប្តេជ្ញាធ្វើឱ្យប្រសើរនូវសុខុមាលភាពរបស់កម្មករ និយោជិតបន្ថែមទៀត តាមរយៈការអនុវត្តវិធានការកន្លងមក រួមមាន៖ ការពង្រឹងយន្តការសន្តិសុខសង្គមដោយឥតគិតថ្លៃដែលគ្របដណ្តប់លើការថែទាំសុខភាពនិងគ្រោះថ្នាក់ ការលើកទឹកចិត្តពិសេសជូនកម្មករ និយោជិត ដែលមានផ្ទៃពោះ រៀបចំការផ្តល់សេវាចាំបាច់ឱ្យខិតជិតកម្មករ និយោជិត អនុវត្តការត្រួតពិនិត្យលើការជួលកន្លែងស្នាក់នៅនិងថ្លៃទឹក ភ្លើងឱ្យស្ថិតក្នុងកម្រិតសមរម្យសម្រាប់កម្មករ និយោជិត ផ្តល់ជូនសេវាថយន្តក្រុងសាធារណៈដោយឥតគិតថ្លៃរយៈពេលពីរឆ្នាំសម្រាប់កម្មករ និយោជិត ដែលរស់នៅតាមបណ្តោយផ្លូវថយន្តក្រុង និងដាក់ឱ្យអនុវត្តរបបសោធននិវត្តន៍ជាដើម។ កិច្ចខិតខំប្រឹងប្រែងទាំងនេះ គឺដើម្បីបន្តធ្វើឱ្យប្រសើរឡើងនូវលក្ខខណ្ឌការងារ និងសុខុមាលភាពកម្មករ និយោជិតប៉ុន្តែការបំពេញលក្ខខណ្ឌទាំងនេះឱ្យបានពេញលេញនៅតែជាបញ្ហាប្រឈម និងទាមទារនូវការចូលរួមចំណែកពីគ្រួសារពាក់ព័ន្ធ។ ដើម្បីគាំទ្រដល់យុទ្ធសាស្ត្រនេះ រាជរដ្ឋាភិបាលដាក់ចេញនូវវិធានការដូចខាងក្រោម៖

វិធានការរយៈពេលខ្លី ២០២២-២០២៤÷

- បន្តពង្រឹងវប្បធម៌អនុលោមភាពក្នុងវិស័យកាត់ដេរ ផលិតស្បែកជើង និងកាបូប តាមរយៈការប្រើប្រាស់របាយការណ៍វាយតម្លៃរបស់ក្រសួងការងារនិងបណ្តុះបណ្តាលវិជ្ជាជីវៈ និងរបស់គម្រោងរោងចក្រកាន់តែ

ប្រសើរនៅកម្ពុជា(BFC) និងការធ្វើវិចារណកម្មអធិការកិច្ចរបស់ក្រសួង ស្ថាប័នពាក់ព័ន្ធនៃរាជរដ្ឋាភិបាល ដើម្បីបន្តពង្រឹងការអនុវត្តវិធានការអធិការកិច្ចការងារឱ្យកាន់តែមានប្រសិទ្ធភាពខ្ពស់។

- បន្តជំរុញការកសាងសមត្ថភាពនិងការផ្លាស់ប្តូរចំណេះដឹងរវាងគម្រោងរោងចក្រកាន់តែប្រសើរនៅកម្ពុជា (BFC) និងក្រសួងការងារនិងបណ្តុះបណ្តាលវិជ្ជាជីវៈ ឱ្យកាន់តែមានប្រសិទ្ធភាពខ្ពស់ និងឆ្លើយតបទៅនឹង បរិការណ៍កម្ពុជា។
- ពង្រឹងតួនាទីក្រសួងការងារនិងបណ្តុះបណ្តាលវិជ្ជាជីវៈនិងស្ថាប័នពាក់ព័ន្ធ ក្នុងយន្តការផ្សះផ្សាវិវាទនៅ កម្រិតរោងចក្រ សហគ្រាស និងកម្រិតក្រសួង និងលើកកម្ពស់ការចូលរួមប្រកបដោយវិជ្ជាជីវៈរបស់ តំណាងភាគីវិវាទ ជាពិសេសភាគីកម្មករ និយោជិតក្នុងការដោះស្រាយវិវាទការងារ។
- ផ្តល់លំហសម្រាប់ការចរចាអនុសញ្ញារួម(CBA) រវាងសហជីពកម្មករ និយោជិតនិងនិយោជក ក្នុងកម្រិត សហគ្រាស រោងចក្រនិងក្រុមម្ចាស់ម៉ាកផលិតផល តាមតម្រូវការនិងលទ្ធភាពជាក់ស្តែង។
- ជំរុញនិងលើកកម្ពស់សមត្ថភាពនិងការយល់ដឹងរបស់ប្រតិភូបុគ្គលិក ថ្នាក់ដឹកនាំសហជីព ជាពិសេសថ្នាក់ ដឹកនាំសហជីពមូលដ្ឋាននៅតាមរោងចក្រ សហគ្រាស ក៏ដូចជាអ្នកគ្រប់គ្រងធនធានមនុស្សនិងរដ្ឋបាល របស់រោងចក្រ សហគ្រាស។
- បន្តពង្រឹងតួនាទីនិងផ្តល់ការគាំទ្រចាំបាច់ដល់យន្តការនិងដំណើរការរបស់ក្រុមប្រឹក្សាអាជ្ញាកណ្តាល ដើម្បី ឱ្យបន្តស្ថិតនៅជាស្ថាប័ន ប្រកបដោយវិជ្ជាជីវៈ អព្យាក្រឹត និងឯករាជ្យ ក្នុងការដោះស្រាយវិវាទការងារ ស្របតាមស្មារតីនៃការធ្វើវិសោធនកម្មច្បាប់ស្តីពីការងារពាក់ព័ន្ធនឹងការដោះស្រាយវិវាទការងារ រួមទាំង វិវាទការងារបុគ្គលផងដែរ។
- ពង្រឹងសុវត្ថិភាពនិងជាសុកភាពនៃមធ្យោបាយដឹកជញ្ជូនកម្មករ និយោជិត តាមរយៈការបង្កើតយន្តការ គាំទ្រមួយជាក់លាក់ រួមមាន ការពិនិត្យលទ្ធភាពផ្តល់ប្រាក់ឧបត្ថម្ភបន្ថែមដោយត្រង់ពីនិយោជកដល់ អ្នកផ្តល់សេវាដឹកជញ្ជូនដែលប្រើប្រាស់មធ្យោបាយដឹកជញ្ជូនថ្មីមានលក្ខខណ្ឌសុវត្ថិភាពប្រសើរជាងមុន ផ្តល់កម្ចីដែលមានការប្រាក់ទាបសមរម្យជូនអ្នកផ្តល់សេវាបើកបរឱ្យមានលទ្ធភាពប្រើប្រាស់រថយន្ត ដឹកជញ្ជូនកម្មករ និយោជិត ប្រកបដោយសុវត្ថិភាពនិងតម្រូវឱ្យមានធានារ៉ាប់រង និងផ្តល់ការលើកទឹកចិត្ត ផ្នែកពន្ធគយសម្រាប់ការនាំចូលមធ្យោបាយដឹកជញ្ជូន ដើម្បីបម្រើឱ្យវិស័យនេះជាដើម។
- ពង្រឹងសុវត្ថិភាពការដឹកជញ្ជូនកម្មករ និយោជិត តាមរយៈការពង្រឹងការអនុវត្តច្បាប់ចរាចរណ៍ ដោយធ្វើ ការសម្របសម្រួលចរាចរណ៍នៅមុខរោងចក្រ ជាពិសេសនៅអំឡុងពេលចេញនិងចូលធ្វើការ ដើម្បីកាត់ បន្ថយការកកស្ទះនិងគ្រោះថ្នាក់ និងការផ្តល់នូវវគ្គបណ្តុះបណ្តាលសម្រាប់អ្នកបើកបរអំពីការអនុវត្ត ការបើកបរសុវត្ថិភាព/គ្មានសុវត្ថិភាព បញ្ហាសុវត្ថិភាពចរាចរណ៍ និងអាកប្បកិរិយាដែលមានការទទួលខុស ត្រូវក្នុងចំណោមអ្នកបើកបរនិងកម្មករ និយោជិតជាដើម។
- ពង្រឹងការគ្រប់គ្រងការបញ្ចេញសំណល់រឹង រាវ និងឧស្ម័ន ដើម្បីរួមចំណែកក្នុងកិច្ចគាំពារបរិស្ថាននិង សុខុមាលភាពប្រជាពលរដ្ឋ។

- ពង្រឹងសុខភាពនិងសុវត្ថិភាពការងារ(OSH) នៅតាមរោងចក្រ សហគ្រាស ដើម្បីលើកកម្ពស់លក្ខខណ្ឌការងារ រួមមានសុវត្ថិភាពផ្នែកសំណង់ ផ្នែកសារធាតុគីមី ផ្នែកអគ្គិភ័យ ផ្នែកជីវិតរាលដាល និងការត្រៀមខ្លួនពេលមានអាសន្នណាមួយជាដើម។
- ពង្រឹងសុខុមាលភាពនៅកន្លែងធ្វើការងាររបស់កម្មករ និយោជិត តាមរយៈការធ្វើឱ្យប្រសើរឡើងនូវខ្យល់បរិយាកាសនៅក្នុងអគារការងារ និងការគ្រប់គ្រងការបញ្ចេញសំណល់រឹង រាវ និងឧស្ម័នពីរោងចក្រ រួមទាំងការបោះចោលសំណល់និងសំរាមពីសំណាក់កម្មករ និយោជិត។
- ពង្រឹងសុខុមាលភាពអាហារូបត្ថម្ភរបស់កម្មករ និយោជិត តាមរយៈការផ្តោតសំខាន់លើទិដ្ឋភាព៖ សេវាកម្មផ្គត់ផ្គង់តម្រូវការអាហារូបត្ថម្ភ ថ្លៃសមរម្យនៃអាហារូបត្ថម្ភ និងការផ្តល់កន្លែងអាហារដ្ឋានស្តង់ដារមួយ តាមរយៈការអនុវត្តការសាងសង់អាហារដ្ឋាននៅតាមរោងចក្រឱ្យបានតឹងរឹង។
- ជំរុញនិងលើកទឹកចិត្តភាគីពាក់ព័ន្ធឱ្យគាំទ្រដល់ការអនុវត្តគម្រោងលំនៅឋានតម្លៃសមរម្យ ជាពិសេសផ្តល់ការលើកទឹកចិត្តដល់កម្មករ និយោជិតឱ្យមានលទ្ធភាពទិញលំនៅឋានតម្លៃសមរម្យ ដើម្បីទទួលបានកន្លែងស្នាក់នៅសមរម្យនិងលើកកម្ពស់ការធានាបានផ្នែកការងារ ស្របតាម**គោលនយោបាយស្តីពីការលើកកម្ពស់កិច្ចការបង្កើតកម្មវិធីជាតិសម្រាប់ការអភិវឌ្ឍន៍លំនៅឋានតម្លៃសមរម្យ**។

វិធានការរយៈពេលមធ្យម ២០២៥-២០២៧៖

- ពិនិត្យលទ្ធភាពពង្រីកវិសាលភាពនៃការផ្តល់របបសន្តិសុខសង្គម ដែលផ្តល់ដោយបេឡាជាតិរបបសន្តិសុខសង្គម(បសស)បច្ចុប្បន្ន ជូនកម្មករ និយោជិត តាមការវិវត្តជាក់ស្តែងនៃវិស័យនេះ រួមមានការគិតគូរពីលទ្ធភាពនៃការផ្តល់អត្ថប្រយោជន៍ធានារ៉ាប់រងការងារជូនកម្មករ និយោជិតជាដើម។
- បន្តពង្រឹងវិធានការរយៈពេលខ្លីពាក់ព័ន្ធខាងលើ ដើម្បីលើកកម្ពស់លក្ខខណ្ឌការងារនិងសុខុមាលភាពរបស់កម្មករ និយោជិត។

៦.៣. លើកកម្ពស់ការវិនិយោគក្នុងស្រុកនិងបរទេសក្នុងឧស្សាហកម្មដែលមានតម្លៃបន្ថែមខ្ពស់

វិស័យកាត់ដេរ ផលិតស្បែកជើង និងកាបូបបានរីកចម្រើនយ៉ាងខ្លាំងក្នុងរយៈពេលជិត៣ទសវត្សរ៍កន្លងមក ដោយពឹងផ្អែកលើការវិនិយោគបរទេស។ ប៉ុន្តែ ដូចដែលបានបញ្ជាក់នៅក្នុងផ្នែកបញ្ហាប្រឈម វិស័យនេះត្រូវបានផ្លាស់ប្តូរពីការផលិតនូវផលិតផលដែលមានលក្ខណៈប្លម៉ូដសាមញ្ញ ទៅផលិតផលដែលមានភាពស្មុគស្មាញដែលមានតម្លៃបន្ថែមខ្ពស់ ហើយវិស័យនេះចាំបាច់ត្រូវតែចាក់ឫសឱ្យបានរឹងមាំនៅកម្ពុជា។ រោងចក្រស៊ីអិមជី(CMT) ដែលមានប្រមាណ៧០%នៃរោងចក្រនាំចេញសរុបនៅក្នុងប្រទេសកម្ពុជា មានឱកាសតិចតួចក្នុងការទទួលបានការបញ្ជាទិញតាមម៉ូដែលផលិតកម្មអេហ្វអូប៊ី(FOB) ដោយសាររចនាសម្ព័ន្ធរបស់រោងចក្រទាំងនោះជាផ្នែកនៃរោងចក្រមេនិងដោយសារអ្នកបញ្ជាទិញពុំទាន់មានការជឿជាក់គ្រប់គ្រាន់ក្នុងការផ្តល់ការបញ្ជាទិញជាប្រភេទអេហ្វអូប៊ី(FOB) នៅក្នុងប្រទេសកម្ពុជាបានច្រើននៅឡើយ។ ជាទូទៅ ម្ចាស់រោងចក្រក្នុងស្រុកអាចបង្កើនឱកាស ដើម្បីទាក់ទាញការបញ្ជាទិញតាមម៉ូដែលអេហ្វអូប៊ី(FOB) ប៉ុន្តែរហូតមកដល់ពេលនេះ ម្ចាស់រោងចក្រក្នុងស្រុកនៅមានចំនួនតិចតួចក្នុងចំណោមអ្នកផ្គត់ផ្គង់លំដាប់ថ្នាក់ទី១(Tier One Supplier - រោងចក្រនាំចេញ)។ ម្ចាស់រោងចក្រក្នុងស្រុកក្នុងចំណោមរោងចក្រ

ម៉ៅការបន្ត/អ្នកផ្គត់ផ្គង់លំដាប់ថ្នាក់ទី២(Tier Two Supplier- រោងចក្រម៉ៅការបន្ត) មានសារៈសំខាន់ ដើម្បីធ្វើឱ្យ រោងចក្រមានលទ្ធភាពធ្វើការជាមួយម្ចាស់រោងចក្រក្នុងស្រុកទាំងនេះ ដើម្បីអភិវឌ្ឍនិងបង្កើនជំនាញរបស់ខ្លួន មានលទ្ធភាពទទួលបានហិរញ្ញប្បទាន និងទាក់ទងជាមួយម្ចាស់ម៉ាស៊ីនផលិតផល ក្នុងគោលបំណងជួយប្រែក្លាយរោងចក្រ សហគ្រាសទាំងនោះទៅជាអ្នកផ្គត់ផ្គង់លំដាប់ទី១ ដែលមានទំនាក់ទំនងពាណិជ្ជកម្មដោយផ្ទាល់ជាមួយអ្នកបញ្ជាទិញ។ ការងារនេះ ទាមទារឱ្យបន្តពង្រឹងបរិយាកាសធុរកិច្ច ដែលទាក់ទងនឹងវិនិយោគិនបន្ថែមទៀត ដើម្បីផលិតនូវផលិតផល មានថ្លៃខ្ពស់ មានតម្លៃបន្ថែមខ្ពស់ និងមានលក្ខណៈពិសេស ក្នុងទម្រង់ម៉ូដែលផលិតកម្មអេហ្វអូប៊ី(FOB) កាន់តែ ច្រើនឡើង ពីចំនួនបច្ចុប្បន្នប្រមាណពី២៥%ក្នុងឆ្នាំ២០១៨ឱ្យកើនដល់៥០%នៅឆ្នាំ២០២៧។ ដើម្បីគាំទ្រដល់ យុទ្ធសាស្ត្រនេះ រាជរដ្ឋាភិបាលដាក់ចេញនូវវិធានការ ដូចខាងក្រោម៖

វិធានការរយៈពេលទី ២០២២-២០២៤៖

- សិក្សាជាយុទ្ធសាស្ត្រស្តីពីតម្រូវការទីផ្សារនិងតម្រូវការវិនិយោគ(ទាំងការវិនិយោគថ្មីនិងការវិនិយោគ ឡើងវិញ) លើការផលិតនូវផលិតផលកាត់ដេរ ឬ/និងផលិតផលគាំទ្រមានថ្លៃខ្ពស់ មានតម្លៃបន្ថែមខ្ពស់ និង មានលក្ខណៈពិសេស ដើម្បីរៀបចំសកម្មភាពទាក់ទងនឹងវិនិយោគិនមានសក្តានុពលទាំងនោះមកកម្ពុជា។
- ជំរុញនិងលើកកម្ពស់ការវិនិយោគលើរោងចក្រកែច្នៃឈាមសត្វ ផលិតផលស្បែក និងផលិតផលមានសក្តានុពល ផ្សេងទៀត សម្រាប់បម្រើឱ្យឧស្សាហកម្មកាត់ដេរ ផលិតស្បែកជើង និងកាបូប និងទីផ្សារបរទេស ដូចជាទីផ្សារ ប្រទេសចិនជាដើម។
- រៀបចំនិងអនុវត្តផែនការយុទ្ធសាស្ត្រទំនាក់ទំនងនិងទីផ្សារ ដើម្បីបន្តលើកកម្ពស់កេរ្តិ៍ឈ្មោះនៃវិស័យ កាត់ដេរ ផលិតស្បែកជើង និងកាបូបកម្ពុជា តាមរយៈការផ្សព្វផ្សាយពីការវិវត្តវិជ្ជមាននៅក្នុងវិស័យនេះឱ្យ បានទូលំទូលាយនៅលើប្រព័ន្ធផ្សព្វផ្សាយ ការបោះពុម្ពផ្សាយនិងការចេញសេចក្តីប្រកាសព័ត៌មាន និងក្នុង ក្របខ័ណ្ឌជាតិនិងអន្តរជាតិទៅកាន់វិនិយោគិនសក្តានុពល និងគូអង្គពាក់ព័ន្ធក្នុងវិស័យនេះ។
- ជំរុញការតភ្ជាប់កាន់តែប្រសើររវាងរោងចក្រនាំចេញនិងរោងចក្រ សហគ្រាសម៉ៅការបន្តក្នុងវិស័យនេះ ដូចជាការវិនិយោគរួមគ្នា តាមរយៈយន្តការលើកទឹកចិត្តដែលមានស្រាប់និងថ្មី ដោយសហការយ៉ាងជិតស្និទ្ធ ជាមួយសមាគមរោងចក្រកាត់ដេរនៅកម្ពុជា(GMAC) សមាគមស្បែកជើងកម្ពុជា(CFA) ម្ចាស់ម៉ាស៊ីនផលិតផល ម្ចាស់រោងចក្រ និងគូអង្គពាក់ព័ន្ធ។
- ពិនិត្យលទ្ធភាពរៀបចំយន្តការគាំទ្រផ្នែកហិរញ្ញប្បទាន បច្ចេកទេស និងធុរកិច្ច សម្រាប់រោងចក្រ សហគ្រាស កាត់ដេរខ្នាតតូចនិងមធ្យម តាមរយៈធនាគារអភិវឌ្ឍន៍សហគ្រាសធុនតូចនិងមធ្យម មូលនិធិអភិវឌ្ឍន៍ សហគ្រិនភាព និងមជ្ឈមណ្ឌលបណ្តុះបណ្តាលធុរកិច្ចថ្មីតេជោ ដើម្បីជួយគាំទ្រដល់ការរៀបចំផែនការ ការគ្រប់គ្រង ការពង្រីក ឬ/និងការបើករោងចក្រ សហគ្រាសជាដើម។
- ពិនិត្យលទ្ធភាពរៀបចំនិងដាក់ឱ្យអនុវត្តក្របខ័ណ្ឌយុទ្ធសាស្ត្រចីរភាពបរិស្ថាន ដើម្បីពង្រឹងខ្សែច្រវាក់ផ្គត់ផ្គង់ និងខ្សែច្រវាក់តម្លៃ កាត់បន្ថយផលប៉ះពាល់ និងអាចសម្របខ្លួនទៅនឹងការវិវត្តនៃឧស្សាហកម្មនេះ។
- ពង្រឹងការផ្តល់ការលើកទឹកចិត្តលើការវិនិយោគមូលធន ការផ្ទេរបច្ចេកវិទ្យាឬ/និងការប្រើប្រាស់ថាមពលកកើត ឡើងវិញជាដើម ស្របតាមការអនុវត្តច្បាប់ស្តីពីវិនិយោគនៃព្រះរាជាណាចក្រកម្ពុជា ព្រមទាំងបទបញ្ញត្តិពាក់ព័ន្ធ។

វិធានការរយៈពេលមធ្យម ២០២៥-២០២៧÷

- បន្តលើកកម្ពស់កេរ្តិ៍ឈ្មោះនៃឧស្សាហកម្មនេះនៅកម្ពុជា ជាគោលដៅផលិតកម្មប្រកបដោយអនុលោមភាព ក្រមសីលធម៌ ចីរភាពបរិស្ថាន និងជាគោលដៅនៃការបញ្ជាទិញសម្រាប់ផលិតផលមានតម្លៃបន្ថែមខ្ពស់។
- ផ្តល់យន្តការលើកទឹកចិត្តដែលមានស្រាប់និងថ្មី ដល់សហគ្រាសធុនតូចនិងមធ្យមក្នុងវិស័យនេះ ឱ្យ វិនិយោគលើទំនើបកម្មផលិតកម្មរបស់ខ្លួន ដើម្បីពង្រឹងគុណភាពផលិតផល បង្កើនផលិតភាព និង ឈានទៅប្រែខ្លួនទៅជារោងចក្រនាំចេញជាដើម។
- លើកទឹកចិត្តឱ្យរោងចក្រ សហគ្រាសមានបំណងប្រែក្លាយខ្សែច្រវាក់ផលិតកម្មរបស់ខ្លួន ទៅជាការផលិតនូវ ផលិតផលពាក់ព័ន្ធនឹងវេជ្ជសាស្ត្រ និងផលិតផលមានលក្ខណៈពិសេស តាមលទ្ធភាពនិងតម្រូវការជាក់ស្តែង។
- បន្តពង្រឹងវិធានការរយៈពេលខ្លីពាក់ព័ន្ធខាងលើ ដើម្បីលើកកម្ពស់ការវិនិយោគក្នុងស្រុកនិងបរទេស ដែលផលិតនូវផលិតផលមានបន្ថែមតម្លៃខ្ពស់។

៦.៤. នាវាការវិនិយោគនៅក្នុងឧស្សាហកម្មគាំទ្រសម្រាប់បម្រើឱ្យវិស័យនេះ

កត្តាចំនួន៤ដែលរួមចំណែកចម្បងដល់ការវិនិច្ឆ័យសម្រាប់ការសម្រេចចិត្តបញ្ជាទិញរួមមាន៖ លក្ខខណ្ឌ ការងារ ថ្លៃប្រកួតប្រជែង គុណភាពផលិតផល និងរយៈពេលបញ្ជូនទំនិញ។ ក្នុងនោះ រយៈពេលបញ្ជូនទំនិញ កាន់តែមានសារៈសំខាន់ខ្លាំងឡើងចំពោះឧស្សាហកម្មនេះ ជាពិសេសសម្រាប់ផលិតផលម៉ូដពេញនិយម ដែល ម្ចាស់ម៉ាកផលិតផលត្រូវការប្រញាប់ ដើម្បីឆ្លើយតបទៅនឹងតម្រូវការរបស់អ្នកប្រើប្រាស់។ ដើម្បីរួមចំណែក លើកកម្ពស់វិស័យនេះឱ្យមានភាពឆ្លើយតប អាចផលិតនូវផលិតផលមានតម្លៃបន្ថែមខ្ពស់និងមានភាពប្រកួតប្រជែង រួមមានមោឃសត្វនិងផលិតផលស្បែកជាដើម កម្ពុជាចាំបាច់ត្រូវគិតគូរពីលទ្ធភាពជំរុញការវិនិយោគលើឧស្សាហកម្ម គាំទ្រ ដើម្បីបម្រើដល់វិស័យនេះ ជាអាទិ៍ត្រូវផ្តោតលើការវិនិយោគលើឧស្សាហកម្មផលិតកំណាត់ និងរោងចក្រ សហគ្រាសផលិតផលវាយនភណ្ឌផ្សេងទៀត ដើម្បីបម្រើឱ្យវិស័យនេះ។ បន្ថែមលើនេះទៀត កម្ពុជាក៏ត្រូវជំរុញ ការវិនិយោគលើឧស្សាហកម្មបន្ទាប់បន្សំផងដែរ។ លទ្ធភាពក្នុងការវិនិយោគលើឧស្សាហកម្មបន្ទាប់បន្សំ ត្រូវបាន បែងចែកទៅជា៣ប្រភេទសំខាន់ៗ ដូចជា១-ឧស្សាហកម្មបន្ទាប់បន្សំមូលដ្ឋាន រាប់បញ្ចូលអំបោះ ខ្សែរត ឡេវ យីហោបិទលើទំនិញ ក្បាច់ ខ្សែយីត និងបូជាដើម ២-ឧស្សាហកម្មបន្ទាប់បន្សំជាសម្ភារៈតុបតែង រាប់បញ្ចូលគ្រឿង តុបតែង ខ្សែរន្ទឡេវ និងខ្សែដេរភ្ជាប់ជាដើម និង៣-ឧស្សាហកម្មបន្ទាប់បន្សំសម្រាប់បញ្ចប់ការផលិតឬសម្ភារៈ វេចខ្ចប់ រាប់បញ្ចូលស្លាកតម្លៃ ថង់ប្លាស្ទិក កាតុង និងបន្ទះការក្រដាស ឬឡាំងប្លាស្ទិកជាដើម។ ដើម្បីគាំទ្រដល់ យុទ្ធសាស្ត្រនេះ រាជរដ្ឋាភិបាលដាក់ចេញនូវវិធានការ ដូចខាងក្រោម៖

វិធានការរយៈពេលខ្លី ២០២២-២០២៤÷

- ជំរុញការអភិវឌ្ឍតំបន់សេដ្ឋកិច្ចពិសេសសម្រាប់រោងចក្រផលិតកំណាត់និងរោងចក្រផលិតផលវាយន- ភណ្ឌផ្សេងទៀត ដើម្បីបម្រើឱ្យវិស័យនេះនិងតម្រូវការទីផ្សារក្នុងតំបន់ ដោយមានយន្តការលើកទឹកចិត្ត វិនិយោគពិសេស ការអភិវឌ្ឍហេដ្ឋារចនាសម្ព័ន្ធគាំទ្រ និងការរៀបចំក្របខ័ណ្ឌនិយតកម្មច្បាស់លាស់ រួមមាន ការគ្រប់គ្រងប្រព័ន្ធប្រព្រឹត្តិកម្មសំណល់ឧស្សាហកម្មនិងគ្រោះថ្នាក់ ដើម្បីកិច្ចការពារបរិស្ថាននិងការអភិវឌ្ឍ ប្រកបដោយចីរភាព។

- ជំរុញការបង្កើតរោងចក្រឧស្សាហកម្មបន្ទាប់បន្សំ ដើម្បីគាំទ្រដល់វិស័យនេះ តាមរយៈការផ្តល់ការលើកទឹកចិត្តដែលមានស្រាប់និងថ្មី ស្របតាមច្បាប់ស្តីពីវិនិយោគនៃព្រះរាជាណាចក្រកម្ពុជានិងបទប្បញ្ញត្តិពាក់ព័ន្ធ។
- លើកកម្ពស់ការប្រើប្រាស់ធនធាននៅក្នុងឧស្សាហកម្មកាត់ដេរ ផលិតស្បែកជើង និងកាបូប ស្របតាមមូលដ្ឋានសេដ្ឋកិច្ចចក្រ(Circular Economy) និងការកែច្នៃឡើងវិញលើកំណាត់ សម្ភារៈបន្ទាប់បន្សំ និងវត្ថុធាតុដើមផ្សេងទៀត ប្រកបដោយប្រសិទ្ធភាពនិងចីរភាព។
- ធ្វើឱ្យប្រសើរឡើងនូវកិច្ចសម្រួលពាណិជ្ជកម្មនៅតាមច្រកពាណិជ្ជកម្មអន្តរជាតិ ជាអាទិ៍ផ្លូវអាកាស ផ្លូវគោក និងផ្លូវទឹក ព្រមទាំងកាត់បន្ថយចំណាយធុរកិច្ច ស្របតាមការអនុវត្តវិធានការកែទម្រង់ស៊ីជម្រៅពាក់ព័ន្ធរបស់រាជរដ្ឋាភិបាល។
- លើកទឹកចិត្តនិងជំរុញការប្រើប្រាស់ថាមពលកកើតឡើងវិញតាមជម្រើសមួយ ដែលមានប្រសិទ្ធភាពនិងបន្តពិនិត្យថ្លៃអគ្គិសនីបន្តទៀត តាមពេលវេលាសមស្រប។
- ផ្តល់ការគាំទ្រដល់ឧស្សាហកម្មកាត់ដេរ ផលិតស្បែកជើង និងកាបូបក្នុងការសម្របខ្លួន និងឆ្លើយតបទៅនឹងការប្រែប្រួលទីផ្សារ និងតម្រូវការបច្ចេកវិទ្យាក្នុងក្របខ័ណ្ឌបដិវត្តន៍ឧស្សាហកម្មទី៤ ដែលអាចប៉ះពាល់យ៉ាងខ្លាំងដល់ខ្សែច្រវាក់ផ្គត់ផ្គង់និងខ្សែច្រវាក់តម្លៃនៅក្នុងវិស័យកាត់ដេរសកលនិងនៅកម្ពុជា។

វិធានការរយៈពេលមធ្យម ២០២៥-២០២៧÷

- បន្តផ្តល់ការគាំទ្រដល់ឧស្សាហកម្មកាត់ដេរ ផលិតស្បែកជើង និងកាបូប ក្នុងការសម្របខ្លួន និងឆ្លើយតបទៅនឹងការប្រែប្រួលទីផ្សារ និងតម្រូវការបច្ចេកវិទ្យាក្នុងក្របខ័ណ្ឌបដិវត្តន៍ឧស្សាហកម្មទី៤។
- បន្តពង្រឹងវិធានការរយៈពេលខ្លីខាងលើ ដើម្បីទាក់ទាញការវិនិយោគនៅក្នុងឧស្សាហកម្មគាំទ្រ សម្រាប់បម្រើឱ្យវិស័យនេះ។

៦.៥. ជំរុញការធ្វើពិពិធកម្មទីផ្សារសម្រាប់ការនាំចេញផលិតផលកាត់ដេរ ស្បែកជើង និងកាបូប

ការធ្វើពិពិធកម្មទីផ្សារសម្រាប់ការនាំចេញផលិតផលកាត់ដេរ ផលិតផលស្បែកជើង និងកាបូប ដើម្បីពង្រីកការនាំចេញទៅកាន់ទីផ្សារបន្ថែមទៀត និងកាត់បន្ថយការពឹងផ្អែកលើសលប់លើទីផ្សារមួយចំនួន។ រហូតមកដល់ពេលនេះ ផលិតផលកម្ពុជាពុំទាន់បានពង្រីកខ្លួនចូលទីផ្សារធំៗ និងប្រកបដោយសក្តានុពលផ្សេងទៀតដែលមានតម្រូវការខ្លាំងឱ្យបានទូលំទូលាយនៅឡើយទេ ដូចជាប្រទេសជប៉ុន កូរ៉េខាងត្បូង កាណាដា និងទីផ្សារដែលកំពុងរីកលូតលាស់ រួមមានចិន ឥណ្ឌា និងប្រេស៊ីលជាដើម។ ដោយយោងទៅតាមការវិវត្តថ្មីៗ ជាពិសេសពាក់ព័ន្ធនឹងការព្យួរភាពអនុគ្រោះពន្ធលើទំនិញមួយចំនួន ក្រោមប្រព័ន្ធអនុគ្រោះពន្ធលើគ្រប់មុខទំនិញទាំងអស់លើកលែងអាវុធ(EBA) និងភាពមិនច្បាស់លាស់នៃប្រព័ន្ធអនុគ្រោះពន្ធទូទៅ(GSP) ដោយសារការឈានឡើងនៃសេដ្ឋកិច្ចកម្ពុជាឬហេតុផលផ្សេងទៀត ការប្រកួតប្រជែងមានការកើនឡើងពីប្រទេសវៀតណាម មីយ៉ាន់ម៉ា បង់ក្លាដែស និងបណ្តាប្រទេសនៅទ្វីបអាហ្វ្រិកមួយចំនួន និងរួមទាំងបញ្ហាប្រឈមដទៃទៀតរបស់កម្ពុជា រាជរដ្ឋាភិបាលចាំបាច់ត្រូវត្រៀមខ្លួនដោះស្រាយបញ្ហាប្រឈមនិងចាប់យកកាសាវត្ថុភាព។ ដើម្បីគាំទ្រដល់យុទ្ធសាស្ត្រនេះ រាជរដ្ឋាភិបាលដាក់ចេញនូវវិធានការ ដូចខាងក្រោម÷

វិធានការរយៈពេលទី ២០២២-២០២៤៖

- សិក្សាពិនិត្យការតំបន់និងសកលលើតម្រូវការទីផ្សារនៃផលិតផលកាត់ដេរ ស្បែកជើង និងកាបូប ដែលមានមូលដ្ឋានផលិតកម្មនិងការបញ្ជាទិញនៅកម្ពុជា ព្រមទាំងសិក្សាលើសមត្ថភាពប្រកួតប្រជែងរបស់វិស័យនេះនៅកម្ពុជា ដើម្បីជាមូលដ្ឋានក្នុងការពិនិត្យលទ្ធភាពរៀបចំនិងស្នើសុំអាណត្តិធ្វើការចរចាពិភពព្រមព្រៀងពាណិជ្ជកម្មសេរីទ្វេភាគី(FTA) ។
- ត្រៀមលក្ខណសម្បត្តិចរចាជាមួយរដ្ឋាភិបាលសហរដ្ឋអាមេរិក ដើម្បីរក្សានូវប្រព័ន្ធអនុគ្រោះពន្ធទូទៅ(GSP) ។
- ជំរុញការអនុវត្តវិធានការពាក់ព័ន្ធនឹងវិស័យនេះនៅក្នុង**យុទ្ធសាស្ត្រសហប្រតិបត្តិការពាណិជ្ជកម្មកម្ពុជាឆ្នាំ២០១៩-២០២៣** សម្រាប់គាំទ្រការធ្វើពិពិធកម្មទីផ្សារនាំចេញរបស់កម្ពុជា។

វិធានការរយៈពេលមធ្យម ២០២៥-២០២៧៖

- ពិនិត្យលទ្ធភាពស្នើសុំចរចាជាមួយរដ្ឋាភិបាលសហរដ្ឋអាមេរិក ដើម្បីដាក់បញ្ចូលផលិតផលប្រភេទស្បែកជើងនៅក្នុងប្រព័ន្ធអនុគ្រោះពន្ធទូទៅ(GSP) ដែលបច្ចុប្បន្នផ្តល់ជាចម្បងលើផលិតផលធ្វើដំណើរ។
- បង្កើនលទ្ធភាពក្នុងការបន្តចរចាលើកិច្ចព្រមព្រៀងពាណិជ្ជកម្មសេរី(FTA) ដើម្បីជំរុញការធ្វើពិពិធកម្មទីផ្សារនាំចេញផលិតផលកាត់ដេរ ស្បែកជើង និងកាបូបកម្ពុជា។

៧. ការរៀបចំយន្តការស្ថាប័នសម្រាប់តាមដាននិងវាយតម្លៃការអនុវត្តវិធានការ

វិស័យកាត់ដេរ ផលិតស្បែកជើង និងកាបូបកម្ពុជាបានឈានមកដល់បរិបទមួយ ដែលផ្តល់ជាការលាតត្រដាងក្នុងការកែប្រែរចនាសម្ព័ន្ធ និងពង្រឹងមូលដ្ឋានពិពិធកម្មនិងសមត្ថភាពប្រកួតប្រជែង ដើម្បីបង្កើនការចូលរួមចំណែកដល់គោលដៅអភិវឌ្ឍន៍កាន់តែប្រសើរ។ ការខកខានមិនបានអនុវត្តវិធានការបានដាក់ចេញក្នុងយុទ្ធសាស្ត្រនេះ ដើម្បីចាប់យកកាតាសត្រូវភាពខាងលើ អាចជះឥទ្ធិពលអវិជ្ជមានដល់កំណើនសេដ្ឋកិច្ចនិងការអភិវឌ្ឍកម្ពុជាក្នុងបរិការណ៍នៃការប្រែប្រួលយ៉ាងឆាប់រហ័សនៃនិម្មាបនកម្មតំបន់និងពិភពលោក។


ជាកត្តាសត្យានុម័ត កិច្ចសម្របសម្រួលអន្តរស្ថាប័នជាមួយអង្គការពាក់ព័ន្ធជាតិចាំបាច់សម្រាប់ការអនុវត្តយុទ្ធសាស្ត្រនេះដោយជោគជ័យ។ ការរៀបចំយន្តការស្ថាប័នប្រកបដោយកិច្ចសម្របសម្រួល ដែលមានប្រសិទ្ធភាពនិងមានភាពប្រទាក់ក្រឡា ជាបុរេលក្ខខណ្ឌដើម្បីឈានទៅសម្រេចចក្ខុវិស័យនៃយុទ្ធសាស្ត្រនេះ។ ដោយឡែកដោយមិនរាប់បញ្ចូលនូវវិធានការខាងលើក្នុង**ចំណុច ក ពាក់ព័ន្ធនឹងការលើកកម្ពស់ភាពក្រក្កតប្រជែង និងចំណុច ខ ពាក់ព័ន្ធនឹងការប្រយុទ្ធប្រឆាំងជំងឺកូវីដ-១៩** ដែលមានក្របខ័ណ្ឌតាមដានការអនុវត្តដាច់ដោយឡែក ការអនុវត្តវិធានការយុទ្ធសាស្ត្រខាងលើក្នុង**ចំណុច ក** ទាមទារឱ្យមានការកំណត់យន្តការអន្តរស្ថាប័ននិងការទទួលខុសត្រូវតាមក្រសួង ស្ថាប័នពាក់ព័ន្ធច្បាស់លាស់។

៧.១. រចនាសម្ព័ន្ធនៃការរៀបចំយន្តការស្ថាប័ន

រាជរដ្ឋាភិបាលបានពិនិត្យឃើញនូវភាពចាំបាច់ក្នុងការរៀបចំយន្តការអន្តរស្ថាប័នទទួលបន្ទុកសម្របសម្រួលនិងតាមដានការអនុវត្តយុទ្ធសាស្ត្រសម្រាប់វិស័យនេះ ក្រោមការដឹកនាំរបស់គណៈកម្មាធិការគោលនយោបាយសេដ្ឋកិច្ច និងហិរញ្ញវត្ថុ(គ.ស.ហ.) ដែលនឹងធ្វើការសម្របសម្រួលជាមួយក្រសួង ស្ថាប័នពាក់ព័ន្ធលើការអនុវត្ត

វិធានការ ផ្តល់អនុសាសន៍ និងរាយការណ៍ពីវឌ្ឍនភាពជូនប្រមុខរាជរដ្ឋាភិបាល។ ក្នុងដំណាក់កាលអនុវត្តវិធានការ ក្រសួង ស្ថាប័នទទួលបន្ទុកត្រូវរៀបចំផែនការសកម្មភាពជាក់លាក់និងពេលវេលាកំណត់ជាក់លាក់ តាមមុខសញ្ញា សកម្មភាពនៃវិធានការនីមួយៗ ក្រោមការត្រួតពិនិត្យរបស់គ.ស.ហ. និងមានការសម្របសម្រួលដោយក្រុមការងារ អន្តរស្ថាប័នទទួលបន្ទុកសម្របសម្រួលការអនុវត្តយុទ្ធសាស្ត្រ ដែលជាផ្នែកមួយនៃយន្តការអន្តរស្ថាប័ន។

រាជរដ្ឋាភិបាល ក៏នឹងពិនិត្យលទ្ធភាពអនុញ្ញាតឱ្យមានការបង្កើតក្រុមការងារប្រឹក្សាយោបល់វិស័យកាត់ដេរ ផលិតស្បែកជើង និងកាបូប ដែលមានសមាសភាពពីតំណាងវិស័យឯកជន ដៃគូអភិវឌ្ឍ ជំនាញការឯករាជ្យ តំណាងសមាគម និងសហជីពជាដើម ដើម្បីផ្តល់នូវប្រភពធាតុចូលមួយបន្ថែមទៀតសំដៅជួយសម្រួលដល់ការ អនុវត្តយុទ្ធសាស្ត្រនេះឱ្យបានគ្រប់ជ្រុងជ្រោយផងដែរ។



៧.២. ក្រុមការងារអន្តរស្ថាប័នទទួលបន្ទុកសម្របសម្រួលការអនុវត្តយុទ្ធសាស្ត្រ

ក្រុមការងារអន្តរស្ថាប័នទទួលបន្ទុកសម្របសម្រួលការអនុវត្តយុទ្ធសាស្ត្រ ឬ «ក្រុមការងារអន្តរស្ថាប័ន» នឹងត្រូវបង្កើតឡើង ដោយមានសមាជិកពីក្រសួង ស្ថាប័នពាក់ព័ន្ធ ក្រោមការដឹកនាំនិងសម្របសម្រួលរបស់អគ្គ- លេខាធិការដ្ឋានគ.ស.ហ. និងមានតួនាទីនិងភារកិច្ច ដូចខាងក្រោម៖

- សម្របសម្រួលនិងជំរុញការរៀបចំសូចនាករសមិទ្ធកម្មគន្លឹះ(KPIs)និងក្របខ័ណ្ឌពេលវេលារបស់ ក្រសួង ស្ថាប័នទទួលបន្ទុក ក្នុងគោលបំណងរៀបចំផែនការសកម្មភាពលម្អិត ដើម្បីអនុវត្ត និងសម្រេច វិធានការនៅក្នុងយុទ្ធសាស្ត្រនេះ
- សហការជាមួយក្រសួង ស្ថាប័នទទួលបន្ទុក ដើម្បីផ្តល់ការគាំទ្រដល់គ.ស.ហ. ក្នុងការរៀបចំយន្តការ/ ក្របខ័ណ្ឌតាមដាននិងវាយតម្លៃ(M&E)នៃការអនុវត្តយុទ្ធសាស្ត្រនេះ
- សម្របសម្រួលជាមួយក្រសួង ស្ថាប័នទទួលបន្ទុកក្នុងការដោះស្រាយបញ្ហាប្រឈមក្នុងវិស័យកាត់ដេរ ផលិតស្បែកជើង និងកាបូប តាមយន្តការដែលមានស្រាប់ មុននឹងបញ្ជូនសំណើទៅគ.ស.ហ. ដើម្បីពិនិត្យ និងបន្តនីតិវិធីជាធរមាន

- សម្របសម្រួលជាមួយក្រុមការងារប្រឹក្សាយោបល់វិស័យកាត់ដេរ ផលិតស្បែកជើង និងកាបូប ដើម្បីពិភាក្សាការងារនិងដោះស្រាយរាល់កង្វល់និងបញ្ហាប្រឈមក្នុងវិស័យកាត់ដេរ ផលិតស្បែកជើង និងកាបូប
- បំពេញតួនាទីជាច្រកចេញ ចូលមួយនៃទំនាក់ទំនងសាធារណៈជាមួយដៃគូពាក់ព័ន្ធក្នុងវិស័យកាត់ដេរ ផលិតស្បែកជើង និងកាបូប
- រាយការណ៍ជូនគ.ស.ហ. អំពីវឌ្ឍនភាពការងារនិងការអនុវត្តយុទ្ធសាស្ត្រ
- ស្នើសុំការពិនិត្យឡើងវិញនូវយុទ្ធសាស្ត្រនេះ ក្នុងករណីចាំបាច់
- បំពេញភារកិច្ចដទៃទៀត។

៧.៣. ក្រុមការងារប្រឹក្សាយោបល់វិស័យកាត់ដេរ ផលិតស្បែកជើង និងកាបូប

ក្រុមការងារប្រឹក្សាយោបល់វិស័យកាត់ដេរ ផលិតស្បែកជើង និងកាបូប គឺជាក្រុមការងារចំពោះកិច្ចមួយដែលអាចនឹងត្រូវបានបង្កើតឡើង ដើម្បីផ្តល់ប្រភពធាតុចូលមួយផ្សេងទៀត សំដៅជួយសម្រួលដល់ការអនុវត្តយុទ្ធសាស្ត្រនេះឱ្យមានប្រសិទ្ធភាព។ ក្រុមការងារនេះ ក៏នឹងបំពេញមុខងារជាផ្នែកមួយនៃប្រព័ន្ធប្រតិបត្តិការ និងបំពេញបន្ថែម ជាពិសេសការផ្តល់មតិយោបល់និងអនុសាសន៍ជូនគ.ស.ហ. លើការអនុវត្តយុទ្ធសាស្ត្រនេះ។ ក្រុមការងារនេះ មានតួនាទីនិងភារកិច្ចដូចតទៅ៖

- ផ្តល់មតិយោបល់និងអនុសាសន៍ជូនគ.ស.ហ.
- សហការជាមួយក្រុមការងារអន្តរស្ថាប័ន និងក្រសួង ស្ថាប័នពាក់ព័ន្ធក្នុងការផ្តល់ធាតុចូល ដើម្បីរៀបចំផែនការសកម្មភាព សម្រាប់ការអនុវត្តយុទ្ធសាស្ត្រនេះ
- ចូលរួមរៀបចំយន្តការ/ក្របខ័ណ្ឌតាមដាននិងវាយតម្លៃ(M&E) សម្រាប់អនុវត្តយុទ្ធសាស្ត្រនេះ
- ចូលរួមកិច្ចប្រជុំ ដើម្បីតាមដានលើវឌ្ឍនភាពនៃការអនុវត្តយុទ្ធសាស្ត្រនេះ
- កៀរគរការគាំទ្រពីភាគីពាក់ព័ន្ធ ទាំងផ្នែកបច្ចេកទេសនិងហិរញ្ញវត្ថុ ដើម្បីជំរុញការអនុវត្តយុទ្ធសាស្ត្រនេះ
- បំពេញភារកិច្ចដទៃទៀត។

៨. ការគ្រប់គ្រងហានិភ័យ

ការប្រែប្រួលនិម្មាបនកម្មតំបន់និងពិភពលោក រួមជាមួយលក្ខខណ្ឌក្នុងស្រុក អាចបង្កហានិភ័យ ដែលអាចប៉ះពាល់ដោយផ្ទាល់និងប្រយោលដល់ការអនុវត្តយុទ្ធសាស្ត្រអភិវឌ្ឍន៍វិស័យកាត់ដេរ ផលិតស្បែកជើង និងកាបូប កម្ពុជា ២០២២-២០២៧ នេះ។ ការណ៍នេះ តម្រូវឱ្យរាជរដ្ឋាភិបាលត្រូវត្រៀមលក្ខណសម្បត្តិប្រកបដោយភាពបុរេសកម្ម ការប្រុងប្រយ័ត្ន និងការយកចិត្តទុកដាក់លើហានិភ័យធំៗមួយចំនួន ដែលអាចជះឥទ្ធិពលដល់វិស័យកាត់ដេរ ផលិតស្បែកជើង និងកាបូប ក្នុងក្របខ័ណ្ឌនៃការអនុវត្តយុទ្ធសាស្ត្រនេះ។ រាជរដ្ឋាភិបាលកម្ពុជាបានកំណត់ហានិភ័យធំៗ ជាអាទិ៍ដូចខាងក្រោម៖

៨.១. ហានិភ័យខាងក្រៅដែលកើតចេញពីការប្រែប្រួលក្នុងតំបន់និងពិភពលោក

ចរិតសកលនៃខ្សែច្រវាក់ផ្គត់ផ្គង់ឬខ្សែច្រវាក់តម្លៃផលិតផលកាត់ដេរ ស្បែកជើង និងកាបូប រួមជាមួយនឹងការបើកចំហនៃសេដ្ឋកិច្ចកម្ពុជា បានធ្វើឱ្យវិស័យនេះអាចងាយទទួលរងឥទ្ធិពលពីការប្រែប្រួលនិម្មាបនកម្មតំបន់

និងពិភពលោក។ ហានិភ័យ អាចកើតចេញពីនិន្នាការកើនឡើងនៃឥរិយាបថគាំពារនិយមក្នុងពាណិជ្ជកម្មអន្តរជាតិ បញ្ហាសន្តិសុខថាមពល ការបង្វែររំហូរនៃការវិនិយោគផ្ទាល់បរទេសពីកម្ពុជាទៅប្រទេសដែលជាតួប្រកួតប្រជែង របស់កម្ពុជា ការបង្អាក់ដល់ខ្សែច្រវាក់ផលិតកម្ម(ជាអាទិ៍ការខ្វះវត្ថុធាតុដើមនិងការផ្គត់ផ្គង់/បិទរោងចក្រ សហគ្រាស ដែលបណ្តាលមកពីការឆ្លងរាលដាលជំងឺកូវីដ-១៩) បម្រែបម្រួលលក្ខខណ្ឌអាកាសធាតុ និងភាពតានតឹងផ្នែក ភូមិសាស្ត្រនយោបាយជាដើម។ បន្ថែមលើហានិភ័យនៃការព្យួរប្រព័ន្ធអនុគ្រោះពន្ធលើគ្រប់មុខទំនិញទាំងអស់លើក លែងអារុវធាន(EBA) លើទំនិញមួយចំនួនដោយសហភាពអឺរ៉ុប ស្ថានភាពមិនច្បាស់លាស់នៃប្រព័ន្ធអនុគ្រោះGSP របស់ សហរដ្ឋអាមេរិក ក៏អាចត្រូវកើតមានជាយថាហេតុមកលើវិស័យនេះផងដែរ។

ក្រៅពីហានិភ័យខាងលើ វិស័យកាត់ដេរ ផលិតស្បែកជើង និងកាបូបកម្ពុជា អាចនឹងជួបប្រទះហានិភ័យ បច្ចេកវិទ្យា ដែលជះឥទ្ធិពលលើផលិតកម្ម និងកម្លាំងពលកម្មក្នុងរយៈពេលមធ្យមនិងវែង ជាពិសេសបច្ចេកវិទ្យា ស្វ័យប្រវត្តិកម្ម និងនវានុវត្តន៍នៃបដិវត្តន៍ឧស្សាហកម្មទី៤ មួយចំនួនដូចជាការប្រើប្រាស់ការបោះពុម្ព3D(3D printing) បច្ចេកវិទ្យាស្តេនាងកាយ ការចម្លងដោយកុំព្យូទ័រ(CAD) និងម៉ាស៊ីនស្វ័យប្រវត្តិ ដែលអាចជំនួសកម្លាំងពលកម្ម មានជំនាញទាប និងផ្តល់លទ្ធភាពឱ្យរោងចក្រឬអ្នកផលិតកែប្រែយ៉ាងឆាប់រហ័សលើផលិតផលឱ្យស្របតាម តម្រូវការរបស់អ្នកប្រើប្រាស់។ ហានិភ័យទាំងនេះ អាចដាក់សម្ពាធខ្លាំងលើលទ្ធភាពនៃការធ្វើពិពិធកម្មមូលដ្ឋាន សេដ្ឋកិច្ច សមត្ថភាពប្រកួតប្រជែង ផលិតភាព និងអនាគតនៃការអភិវឌ្ឍន៍វិស័យកាត់ដេរ ផលិតស្បែកជើង និង កាបូប ប្រកបដោយចីរភាពនិងបរិយាប័ន្នផងដែរ។

៨.២. ហានិភ័យក្នុងស្រុកកាត់ដេរនិងការគ្រប់គ្រងបញ្ហាម៉ាកស្រសេដ្ឋកិច្ច

វិស័យកាត់ដេរ ផលិតស្បែកជើង និងកាបូបក៏ជួបប្រទះនឹងហានិភ័យបាត់បង់ជាបណ្តើរៗនៃឧត្តមភាព ប្រកួតប្រជែង ជាពិសេសលើផ្ទៃផលិតកម្ម ដោយសារការកើនឡើងជាលំដាប់នៃប្រាក់ឈ្នួលអប្បបរមា ក្នុងករណី ការកើនឡើងនេះមិនត្រូវបានប៉ះប៉ូវដោយការកើនឡើងនៃកម្រិតផលិតភាពបានសមស្របនោះទេ។ ដើម្បីគ្រប់គ្រង ហានិភ័យនេះ រាជរដ្ឋាភិបាលត្រូវបន្តជំរុញឱ្យមានកំណើនប្រាក់ឈ្នួលដែលអាចប៉ាន់ប្រមាណបាន និងត្រូវចាត់ វិធានការផ្សេងទៀតលើបញ្ហាថ្លៃម្ហូបអាហារ ដើម្បីរក្សាអត្រាអតិផរណាឱ្យនៅក្នុងកម្រិតសមរម្យ។ ទន្ទឹមនេះ រាជរដ្ឋាភិបាលក៏ត្រូវជំរុញការធ្វើកំណែទម្រង់វិស័យអប់រំបន្ថែមទៀត វិនិយោគលើការអភិវឌ្ឍជំនាញបច្ចេកទេសនិង វិជ្ជាជីវៈ ឱ្យស្របតាមនិងបំពេញបន្ថែមដល់ការអនុវត្តគោលនយោបាយជាតិស្តីពីការអប់រំបណ្តុះបណ្តាលបច្ចេកទេស និងវិជ្ជាជីវៈឆ្នាំ២០១៧-២០២៥ និងបន្តធ្វើឱ្យបរិយាកាសធុរកិច្ចទាំងមូលប្រសើរឡើង តាមរយៈការអនុវត្តវិធានការ កែទម្រង់ស៊ីជម្រៅ ដើម្បីទាក់ទាញការវិនិយោគដែលមានគុណភាពនិងមានតម្លៃបន្ថែមខ្ពស់លើវិស័យកាត់ដេរ ផលិតស្បែកជើង និងកាបូប។

៨.៣. ហានិភ័យដែលកើតចេញពីបញ្ហានយោបាយ

ការប្រែប្រួលនៃនិម្មាបនកម្មនយោបាយនិងឥទ្ធិពលនៃបញ្ហានយោបាយលើឥរិយាបថរបស់អ្នកបញ្ជាទិញ អាចមានផលប៉ះពាល់យ៉ាងខ្លាំងដល់ការវិវត្តន៍វិស័យកាត់ដេរ ផលិតស្បែកជើង និងកាបូប។ ស្ថិរភាពនយោបាយជា បុរេលក្ខខណ្ឌសម្រាប់ការអភិវឌ្ឍ ដែលមិនអាចមើលស្រាលនិងមើលរំលងបានឡើយ ព្រោះទំនុកចិត្តវិញមានរបស់

បរិសិដ្ឋ: វិធានការជាយុទ្ធសាស្ត្រនិងផែនការសកម្មភាព

វិធានការ	សកម្មភាព	ក្រសួង ស្ថាប័នទទួលបន្ទុក
១. បន្តពង្រឹងធនធានមនុស្សដើម្បីបង្កើនផលិតភាពនិងបង្កើតគន្លងអាជីពសម្រាប់កម្មករ និយោជិត	- អនុវត្តការផ្ទេរតួនាទីអ្នកគ្រប់គ្រងថ្នាក់កណ្តាល អ្នកបច្ចេកទេស និងជំនាញការផ្សេងៗ ជូនកម្លាំងពលកម្មក្នុងស្រុក ក្នុងរយៈពេលពេលវែង ឬស្របតាមការកំណត់ដោយច្បាប់ស្តីពីការងារ ឬ/និងក្របខ័ណ្ឌតំបន់និងអន្តរជាតិ ដោយជំរុញការវិនិយោគលើការអភិវឌ្ឍជំនាញនិងការបណ្តុះបណ្តាលបច្ចេកទេសវិជ្ជាជីវៈ ដើម្បីបង្កើនចំនួនកម្មករ និយោជិតក្នុងស្រុកដែលកាន់តួនាទីទាំងនោះ តាមរយៈការផ្តល់ការលើកទឹកចិត្តវិនិយោគស្របតាមច្បាប់ស្តីពីវិនិយោគនៃព្រះរាជាណាចក្រកម្ពុជានិងបទប្បញ្ញត្តិពាក់ព័ន្ធ។	- ក្រសួងការងារនិងបណ្តុះបណ្តាលវិជ្ជាជីវៈ - ក្រុមប្រឹក្សាអភិវឌ្ឍន៍កម្ពុជា - ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន
	- រៀបចំនិងអនុវត្តបទដ្ឋានស្តង់ដារ/ ក្របខ័ណ្ឌសមត្ថភាព(Competency Standards/ Framework) ក្នុងការវាយតម្លៃកម្រិតសមត្ថភាពនិងផ្តល់ការលើកទឹកចិត្តការងារជូនកម្មករ និយោជិតតាមកម្រិតសមត្ថភាព។	- ក្រសួងការងារនិងបណ្តុះបណ្តាលវិជ្ជាជីវៈ - ក្រសួងអប់រំ យុវជន និងកីឡា - ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន
	- សិក្សាពីតម្រូវការជំនាញ(Skills Mapping) នៅក្នុងវិស័យនេះក្នុងពេលបច្ចុប្បន្ននិងការសិក្សាពីការរំពឹងទុកនៃតម្រូវការជំនាញ(Skills Anticipation) ក្នុងរយៈពេល៥-១០ឆ្នាំទៅមុខ ដើម្បីផ្តល់លទ្ធភាពឱ្យឧស្សាហកម្មនេះ និងជាពិសេសកម្មករ និយោជិតអាចធ្វើការសម្របខ្លួនជាមួយនឹងនិន្នាការសំខាន់ៗ រួមមានស្វ័យប្រវត្តិកម្មលើខ្សែច្រវាក់ផលិតកម្មនិងការវិវត្តយ៉ាងឆាប់រហ័សនៃបច្ចេកវិទ្យាឌីជីថលផ្សេងៗជាដើម។	- ក្រសួងការងារនិងបណ្តុះបណ្តាលវិជ្ជាជីវៈ - ក្រសួងអប់រំ យុវជន និងកីឡា - ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន
	- ជំរុញនិងបង្កើនការប្រើប្រាស់មូលនិធិអភិវឌ្ឍន៍ជំនាញ(SDF) ដើម្បីលើកកម្ពស់ជំនាញបច្ចេកទេសជំនាញគ្រប់គ្រងនិងជំនាញផ្សេងៗទៀតដែលចាំបាច់សម្រាប់គាំទ្រដល់វិស័យនេះជាពិសេស ដោយផ្អែកលើលទ្ធផលសិក្សាតម្រូវការជំនាញនិងការសិក្សា	- ក្រសួងការងារនិងបណ្តុះបណ្តាលវិជ្ជាជីវៈ - ក្រសួងសេដ្ឋកិច្ចនិងហិរញ្ញវត្ថុ - ក្រសួង ស្ថាប័នពាក់ព័ន្ធ

	ការវិវត្តនៃតម្រូវការជំនាញខាងលើ។	- ក្រុមការងារអន្តរស្ថាប័ន
	- បង្កើនការវិនិយោគនិងបន្តលើកកម្ពស់តួនាទីរបស់វិទ្យាស្ថានបណ្តុះបណ្តាលវិស័យកាត់ដេរនៅកម្ពុជា(CGTI) បន្ថែមទៀតឱ្យកាន់តែមានប្រសិទ្ធភាព តាមរយៈការអនុវត្តយន្តការគាំទ្រដែលមានស្រាប់ឬ/និងដែលត្រូវការបង្កើតថ្មី ដូចជាកម្មវិធីអាហារូបករណ៍ពិសេស ដោយមានការសហការជាមួយសមាគមរោងចក្រកាត់ដេរនៅកម្ពុជា(GMAC) សមាគមស្បែកជើងកម្ពុជា(CFA) បណ្តាញរោងចក្រ និងភាគីពាក់ព័ន្ធ សំដៅឆ្លើយតបទៅនឹងតម្រូវការរបស់វិស័យនេះបានមួយកម្រិតទៀតនិងកាន់តែប្រសើរ។	- ក្រសួងការងារនិងបណ្តុះបណ្តាលវិជ្ជាជីវៈ - ក្រុមប្រឹក្សាអភិវឌ្ឍន៍កម្ពុជា - ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន - ដៃគូអភិវឌ្ឍន៍ពាក់ព័ន្ធ
	- សហការជាមួយភាគីពាក់ព័ន្ធ ជាពិសេសដៃគូអភិវឌ្ឍន៍វិនិយោគិនបរទេស ដើម្បីពិនិត្យលទ្ធភាពបង្កើតស្ថាប័នអភិវឌ្ឍន៍ជំនាញនិងបណ្តុះបណ្តាលវិជ្ជាជីវៈបន្ថែមទៀតដូចជាវិទ្យាស្ថាន/មជ្ឈមណ្ឌល/សាលាបណ្តុះបណ្តាលបច្ចេកទេសវិជ្ជាជីវៈ ស្របតាមតម្រូវការឧស្សាហកម្មកាត់ដេរ ផលិតស្បែកជើង និងកាបូប។	- ក្រសួងការងារនិងបណ្តុះបណ្តាលវិជ្ជាជីវៈ - ក្រុមប្រឹក្សាអភិវឌ្ឍន៍កម្ពុជា - ក្រសួងសេដ្ឋកិច្ចនិងហិរញ្ញវត្ថុ - ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន - ដៃគូអភិវឌ្ឍន៍ពាក់ព័ន្ធ
	- ជំរុញនិងលើកទឹកចិត្តដល់ភាគីពាក់ព័ន្ធ ជាពិសេសបណ្តាញរោងចក្រ ដើម្បីជំរុញការអភិវឌ្ឍន៍ជំនាញ និងការបណ្តុះបណ្តាលវិជ្ជាជីវៈ សម្រាប់កម្មករ និយោជិតនៅតាមរោងចក្រផ្ទាល់(In-housing/On-the-job Trainings) និងតាមរយៈការប្រើប្រាស់សេវាកម្មរបស់ស្ថាប័នបណ្តុះបណ្តាលវិជ្ជាជីវៈផ្សេងៗ ដើម្បីផ្តល់ ការបណ្តុះបណ្តាលលើជំនាញនិងវគ្គវិញ្ញាបនបត្របច្ចេកទេសវិជ្ជាជីវៈតាមកម្រិត រួមមាន៖ កម្មវិធីបណ្តុះបណ្តាលភាសា ជំនាញការបញ្ជាទិញ ឡូជីស្ទិក ការគ្រប់គ្រងច្រវាក់ផ្គត់ផ្គង់ ចំណេះដឹងបច្ចេកវិទ្យាឌីជីថល ភាពជាអ្នកដឹកនាំ ការគ្រប់គ្រង ការត្រួតពិនិត្យ និងទំនាក់ទំនងព្រមទាំងទំនាក់ទំនងវិជ្ជាជីវៈ ជាដើម។	- ក្រសួងការងារនិងបណ្តុះបណ្តាលវិជ្ជាជីវៈ - ក្រុមប្រឹក្សាអភិវឌ្ឍន៍កម្ពុជា - ក្រសួងសេដ្ឋកិច្ចនិងហិរញ្ញវត្ថុ - ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន

		- ជំរុញការអនុវត្តវិធានការពាក់ព័ន្ធនឹងវិស័យនេះនៅក្នុងគោលនយោបាយជាតិស្តីពីការអប់រំបណ្តុះបណ្តាលបច្ចេកទេសនិងវិជ្ជាជីវៈ ឆ្នាំ២០១៧-២០២៥ ។	- ក្រសួងការងារនិងបណ្តុះបណ្តាលវិជ្ជាជីវៈ - ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន
	២០២៥-២០២៧	- លើកទឹកចិត្តដល់គ្រឹះស្ថានឧត្តមសិក្សានិងគ្រឹះស្ថានអប់រំបណ្តុះបណ្តាលបច្ចេកទេសនិងវិជ្ជាជីវៈ ទាំងសាធារណៈនិងឯកជន ដើម្បីអភិវឌ្ឍកម្មវិធីសិក្សាដែលជាតម្រូវការសម្រាប់វិស័យនេះ ដូចជា៖ ជំនាញផ្នែកវាយនភណ្ឌ ជំនាញរចនា ជំនាញវិស្វកម្ម ឧស្សាហកម្ម ជំនាញការបញ្ជាទិញ ឡធីស្ទីក ការគ្រប់គ្រងច្រវាក់ផ្គត់ផ្គង់ និងជំនាញភាពជាអ្នកដឹកនាំនិងគ្រប់គ្រងជាដើមឬសហការជាមួយសាកលវិទ្យាល័យ ឬវិទ្យាស្ថានដែលផ្តល់កម្មវិធីឬវគ្គសិក្សានេះស្រាប់ ទាំងនៅក្នុងស្រុក និងនៅក្រៅប្រទេស។	- ក្រសួងការងារនិងបណ្តុះបណ្តាលវិជ្ជាជីវៈ - ក្រសួងអប់រំ យុវជន និងកីឡា - ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន
		- លើកទឹកចិត្តនិងពិនិត្យលទ្ធភាពក្នុងការគាំទ្រផ្នែកធនធានហិរញ្ញវត្ថុក្នុងការបញ្ជូននិស្សិតនិងនិយោជិតកម្ពុជាដែលមានសក្តានុពលទៅបន្តការសិក្សាជំនាញចាំបាច់ក្នុងវិស័យនេះនៅសាកលវិទ្យាល័យនិងវិទ្យាស្ថាននៅក្រៅប្រទេស។	- ក្រសួងការងារនិងបណ្តុះបណ្តាលវិជ្ជាជីវៈ - ក្រសួងអប់រំ យុវជន និងកីឡា - ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន
		- បន្តពង្រឹងវិធានការរយៈពេលខ្លីពាក់ព័ន្ធខាងលើ ក្នុងគោលបំណងលើកកម្ពស់ធនធានមនុស្ស ដើម្បីបង្កើនផលិតភាពនិងបង្កើតគន្លងអាជីពសម្រាប់កម្មករ និយោជិត។	- ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន
២. បន្តធ្វើឱ្យប្រសើរឡើងនូវលក្ខខណ្ឌការងារនិងសុខុមាលភាពរបស់កម្មករនិយោជិត	២០២២-២០២៤	- បន្តពង្រឹងវប្បធម៌អនុលោមភាពក្នុងវិស័យកាត់ដេរ ផលិតស្បែកជើង និងកាបូប តាមរយៈការប្រើប្រាស់របាយការណ៍វាយតម្លៃរបស់ក្រសួងការងារនិងបណ្តុះបណ្តាលវិជ្ជាជីវៈ និងរបស់គម្រោងរោងចក្រកាន់តែប្រសើរនៅកម្ពុជា(BFC) និងការធ្វើវិចារណកម្មអធិការកិច្ចរបស់ក្រសួង ស្ថាប័នពាក់ព័ន្ធនៃរាជរដ្ឋាភិបាល ដើម្បីបន្តពង្រឹងការអនុវត្តវិធានការអធិការកិច្ចការងារឱ្យកាន់តែមានប្រសិទ្ធភាពខ្ពស់។	- ក្រសួងការងារនិងបណ្តុះបណ្តាលវិជ្ជាជីវៈ - ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន - ដៃគូអភិវឌ្ឍពាក់ព័ន្ធ
		- បន្តជំរុញការកសាងសមត្ថភាពនិងការផ្លាស់ប្តូរចំណេះដឹងរវាងគម្រោងរោងចក្រកាន់តែ	- ក្រសួងការងារនិងបណ្តុះបណ្តាលវិជ្ជាជីវៈ

		ប្រសើរនៅកម្ពុជា(BFC) និងក្រសួងការងារនិងបណ្តុះបណ្តាលវិជ្ជាជីវៈ ឱ្យកាន់តែមានប្រសិទ្ធភាពខ្ពស់ និងឆ្លើយតបទៅនឹងបរិការណ៍កម្ពុជា។	- ក្រុមការងារអន្តរស្ថាប័ន - ដៃគូអភិវឌ្ឍន៍ពាក់ព័ន្ធ
	-	ពង្រឹងតួនាទីក្រសួងការងារនិងបណ្តុះបណ្តាលវិជ្ជាជីវៈនិងស្ថាប័នពាក់ព័ន្ធ ក្នុងយន្តការផ្សះផ្សារវិវាទនៅកម្រិតរោងចក្រ សហគ្រាស និងកម្រិតក្រសួង និងលើកកម្ពស់ ការចូលរួមប្រកបដោយវិជ្ជាជីវៈរបស់តំណាងភាគីវិវាទ ជាពិសេសភាគីកម្មករ និយោជិតក្នុងការដោះស្រាយវិវាទការងារ។	- ក្រសួងការងារនិងបណ្តុះបណ្តាលវិជ្ជាជីវៈ - ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន - ដៃគូអភិវឌ្ឍន៍ពាក់ព័ន្ធ
	-	ផ្តល់លំហសម្រាប់ការចរចាអនុសញ្ញារួម(CBA) រវាងសហជីពកម្មករ និយោជិតនិងនិយោជក ក្នុងកម្រិតសហគ្រាស រោងចក្រនិងក្រុមម្ចាស់ម៉ាកផលិតផល តាមតម្រូវការនិងលទ្ធភាពជាក់ស្តែង។	- ក្រសួងការងារនិងបណ្តុះបណ្តាលវិជ្ជាជីវៈ - ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន - ដៃគូអភិវឌ្ឍន៍ពាក់ព័ន្ធ
	-	ជំរុញនិងលើកកម្ពស់សមត្ថភាពនិងការយល់ដឹងរបស់ប្រតិភូបុគ្គលិក ថ្នាក់ដឹកនាំសហជីពជាពិសេសថ្នាក់ដឹកនាំសហជីពមូលដ្ឋាននៅតាមរោងចក្រ សហគ្រាស ក៏ដូចជាអ្នកគ្រប់គ្រងធនធានមនុស្សនិងរដ្ឋបាលរបស់រោងចក្រ សហគ្រាស។	- ក្រសួងការងារនិងបណ្តុះបណ្តាលវិជ្ជាជីវៈ - ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន - ដៃគូអភិវឌ្ឍន៍ពាក់ព័ន្ធ
	-	បន្តពង្រឹងតួនាទីនិងផ្តល់ការគាំទ្រចាំបាច់ដល់យន្តការនិងដំណើរការរបស់ក្រុមប្រឹក្សាអាជ្ញាកណ្តាល ដើម្បីឱ្យបន្តស្ថិតនៅជាស្ថាប័នប្រកបដោយវិជ្ជាជីវៈ អព្យាក្រឹត និងឯករាជ្យក្នុងការដោះស្រាយវិវាទការងារ ស្របតាមស្មារតីនៃការធ្វើវិសោធនកម្មច្បាប់ស្តីពីការងារពាក់ព័ន្ធនឹងការដោះស្រាយវិវាទការងារ រួមទាំងវិវាទការងារបុគ្គលផងដែរ។	- ក្រសួងការងារនិងបណ្តុះបណ្តាលវិជ្ជាជីវៈ - ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន
	-	ពង្រឹងសុវត្ថិភាពនិងសុភាពនៃមធ្យោបាយដឹកជញ្ជូនកម្មករ និយោជិត តាមរយៈការបង្កើតយន្តការគាំទ្រមួយជាក់លាក់ រួមមាន ការពិនិត្យលទ្ធភាពផ្តល់ប្រាក់ឧបត្ថម្ភបន្ថែមដោយត្រង់ពីនិយោជកដល់អ្នកផ្តល់សេវាដឹកជញ្ជូនដែលប្រើប្រាស់មធ្យោបាយ	- ក្រសួងមហាផ្ទៃ - ក្រសួងសាធារណការនិងដឹកជញ្ជូន - ក្រសួងការងារនិងបណ្តុះបណ្តាលវិជ្ជាជីវៈ

	ដឹកជញ្ជូនថ្មីមានលក្ខខណ្ឌសុវត្ថិភាពប្រសើរជាងមុន ផ្តល់កម្ចីដែលមានការប្រាក់ទាប សមរម្យជូនអ្នកផ្តល់សេវាបើកបរឱ្យមានលទ្ធភាពប្រើប្រាស់រថយន្តដឹកជញ្ជូនកម្មករ និយោជិត ប្រកបដោយសុវត្ថិភាពនិងតម្រូវឱ្យមានធានារ៉ាប់រង និងផ្តល់ការលើកទឹកចិត្ត ផ្នែកពន្ធគយសម្រាប់ការនាំចូលមធ្យោបាយដឹកជញ្ជូន ដើម្បីបម្រើឱ្យវិស័យនេះជាដើម។	- ក្រសួងសេដ្ឋកិច្ចនិងហិរញ្ញវត្ថុ - ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន
	- ពង្រឹងសុវត្ថិភាពការដឹកជញ្ជូនកម្មករ និយោជិត តាមរយៈការពង្រឹងការអនុវត្តច្បាប់ ចរាចរណ៍ ដោយធ្វើការសម្របសម្រួលចរាចរណ៍នៅមុខរោងចក្រ ជាពិសេសនៅអំឡុង ពេលចេញនិងចូលធ្វើការ ដើម្បីកាត់បន្ថយការកកស្ទះនិងគ្រោះថ្នាក់ និងការផ្តល់នូវ វគ្គបណ្តុះបណ្តាលសម្រាប់អ្នកបើកបរអំពីការអនុវត្តការបើកបរសុវត្ថិភាព/គ្មានសុវត្ថិភាព បញ្ហាសុវត្ថិភាពចរាចរណ៍ និងអាកប្បកិរិយាដែលមានការទទួលខុសត្រូវក្នុងចំណោម អ្នកបើកបរនិងកម្មករ និយោជិតជាដើម។	- ក្រសួងមហាផ្ទៃ - ក្រសួងសាធារណការនិងដឹកជញ្ជូន - ក្រសួងការងារនិងបណ្តុះបណ្តាលវិជ្ជាជីវៈ - ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន
	- ពង្រឹងការគ្រប់គ្រងការបញ្ចេញសំណល់រឹង រាវ និងឧស្ម័ន ដើម្បីរួមចំណែកក្នុងកិច្ចគាំពារ បរិស្ថាននិងសុខុមាលភាពប្រជាពលរដ្ឋ។	- ក្រសួងបរិស្ថាន - ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន
	- ពង្រឹងសុខភាពនិងសុវត្ថិភាពការងារ(OSH) នៅតាមរោងចក្រ សហគ្រាស ដើម្បីលើក កម្ពស់លក្ខខណ្ឌការងារ រួមមានសុវត្ថិភាពផ្នែកសំណង់ ផ្នែកសារធាតុគីមី ផ្នែកអគ្គិភ័យ ផ្នែកជំងឺឆ្លងរាលដាល និងការត្រៀមខ្លួនពេលមានអាសន្នណាមួយជាដើម។	- ក្រសួងការងារនិងបណ្តុះបណ្តាលវិជ្ជាជីវៈ - ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន - ដៃគូអភិវឌ្ឍន៍ពាក់ព័ន្ធ
	- ពង្រឹងសុខុមាលភាពនៅកន្លែងធ្វើការងាររបស់កម្មករ និយោជិត តាមរយៈការធ្វើឱ្យ ប្រសើរឡើងនូវខ្យល់ បរិយាកាសនៅក្នុងអគារការងារ និងការគ្រប់គ្រងការបញ្ចេញ សំណល់រឹង រាវ និងឧស្ម័នពីរោងចក្រ រួមទាំងការបោះចោលសំណល់និងសំរាមពី សំណាក់កម្មករ និយោជិត។	- ក្រសួងបរិស្ថាន - ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន

		- ពង្រឹងសុខុមាលភាពអាហារូបត្ថម្ភរបស់កម្មករ និយោជិត តាមរយៈការផ្តោតសំខាន់លើទិដ្ឋភាព៖ សេវាកម្មផ្គត់ផ្គង់តម្រូវការអាហារូបត្ថម្ភ ថ្លៃសមរម្យនៃអាហារូបត្ថម្ភ និងការផ្តល់កន្លែងអាហារដ្ឋានស្តង់ដារមួយ តាមរយៈការអនុវត្តការសាងសង់អាហារដ្ឋាននៅតាមរោងចក្រឱ្យបានតឹងរឹង។	- ក្រសួងការងារនិងបណ្តុះបណ្តាលវិជ្ជាជីវៈ - ក្រសួងរៀបចំដែនដី នគរូបនីយកម្ម និងសំណង់ - ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន
		- ជំរុញនិងលើកទឹកចិត្តភាគីពាក់ព័ន្ធឱ្យគាំទ្រដល់ការអនុវត្តគម្រោងលំនៅឋានតម្លៃសមរម្យ ជាពិសេស ផ្តល់ការលើកទឹកចិត្តដល់កម្មករ និយោជិតឱ្យមានលទ្ធភាពទិញលំនៅឋានតម្លៃសមរម្យ ដើម្បីទទួលបានកន្លែងស្នាក់នៅសមរម្យនិងលើកកម្ពស់ការធានាបានផ្នែកការងារ ស្របតាមគោលនយោបាយស្តីពីការលើកកម្ពស់ជីវភាពរស់នៅរបស់កម្មករនិងជំនួយសម្រាប់ការអភិវឌ្ឍន៍លំនៅឋានតម្លៃសមរម្យ។	- ក្រសួងរៀបចំដែនដី នគរូបនីយកម្ម និងសំណង់ - ក្រសួងសេដ្ឋកិច្ចនិងហិរញ្ញវត្ថុ - ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន
	២០២៥-២០២៧	- ពិនិត្យលទ្ធភាពពង្រីកវិសាលភាពនៃការផ្តល់របបសន្តិសុខសង្គម ដែលផ្តល់ដោយបេឡាជាតិរបបសន្តិសុខសង្គម(បសស)បច្ចុប្បន្ន ជូនកម្មករ និយោជិត តាមការវិវត្តជាក់ស្តែងនៃវិស័យនេះ រួមមានការគិតគូរពីលទ្ធភាពនៃការផ្តល់អត្ថប្រយោជន៍ធានារ៉ាប់រងការងារជូនកម្មករ និយោជិតជាដើម។	- ក្រសួងការងារនិងបណ្តុះបណ្តាលវិជ្ជាជីវៈ - ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន
		- បន្តពង្រឹងវិធានការរយៈពេលខ្លីពាក់ព័ន្ធខាងលើ ដើម្បីលើកកម្ពស់លក្ខខណ្ឌការងារនិងសុខុមាលភាពរបស់កម្មករ និយោជិត។	- ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន - ដៃគូអភិវឌ្ឍន៍ពាក់ព័ន្ធ
៣. លើកកម្ពស់ការវិនិយោគក្នុងស្រុកនិងបរទេសក្នុងឧស្សាហកម្មដែល	២០២២-២០២៤	- សិក្សាជាយុទ្ធសាស្ត្រស្តីពីតម្រូវការទីផ្សារនិងតម្រូវការវិនិយោគ(ទាំងការវិនិយោគថ្មីនិងការវិនិយោគឡើងវិញ) លើការផលិតនូវផលិតផលកាត់ដេរ ឬ/និងផលិតផលគាំទ្រមានថ្លៃខ្ពស់ មានតម្លៃបន្ថែមខ្ពស់ និង មានលក្ខណៈពិសេស ដើម្បីរៀបចំសកម្មភាពទាក់ទាញវិនិយោគិនមានសក្តានុពលទាំងនោះមកកម្ពុជា។	- ក្រសួងពាណិជ្ជកម្ម - ក្រុមប្រឹក្សាអភិវឌ្ឍន៍កម្ពុជា - ក្រុមការងារអន្តរស្ថាប័ន

មានតម្លៃបន្ថែមខ្ពស់		- ជំរុញនិងលើកកម្ពស់ការវិនិយោគលើរោងចក្រកែច្នៃឈាមសត្វ ផលិតផលស្បែក និងផលិតផលមានសក្តានុពលផ្សេងទៀត សម្រាប់បម្រើឱ្យឧស្សាហកម្មកាត់ដេរ ផលិតស្បែកជើង និងកាបូប និងទីផ្សារបរទេស ដូចជាទីផ្សារប្រទេសចិនជាដើម។	- ក្រុមប្រឹក្សាអភិវឌ្ឍន៍កម្ពុជា - ក្រសួងឧស្សាហកម្ម វិទ្យាសាស្ត្រ បច្ចេកវិទ្យា និងនវានុវត្តន៍ - ក្រសួងសេដ្ឋកិច្ចនិងហិរញ្ញវត្ថុ - ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន
		- រៀបចំនិងអនុវត្តផែនការយុទ្ធសាស្ត្រទំនាក់ទំនងនិងទីផ្សារ ដើម្បីបន្តលើកកម្ពស់កេរ្តិ៍ឈ្មោះនៃវិស័យកាត់ដេរ ផលិតស្បែកជើង និងកាបូបកម្ពុជា តាមរយៈការផ្សព្វផ្សាយពីការវិវត្តវិជ្ជមាននៅក្នុងវិស័យនេះឱ្យបានទូលំទូលាយនៅលើប្រព័ន្ធផ្សព្វផ្សាយ ការបោះពុម្ពផ្សាយនិងការចេញសេចក្តីប្រកាសព័ត៌មាន និងក្នុងក្របខ័ណ្ឌជាតិនិងអន្តរជាតិទៅកាន់វិនិយោគិនសក្តានុពល និងគូអង្គពាក់ព័ន្ធក្នុងវិស័យនេះ។	- ក្រសួងពាណិជ្ជកម្ម - ក្រសួងការងារនិងបណ្តុះបណ្តាលវិជ្ជាជីវៈ - ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន
		- ជំរុញការតភ្ជាប់កាន់តែប្រសើររវាងរោងចក្រនាំចេញនិងរោងចក្រ សហគ្រាសម៉ៅការបន្តក្នុងវិស័យនេះ ដូចជាការវិនិយោគរួមគ្នា តាមរយៈយន្តការលើកទឹកចិត្តដែលមានស្រាប់និងថ្មី ដោយសហការយ៉ាងជិតស្និទ្ធជាមួយសមាគមរោងចក្រកាត់ដេរនៅកម្ពុជា (GMAC) សមាគមស្បែកជើងកម្ពុជា(CFA) ម្ចាស់ម៉ាកផលិតផល ម្ចាស់រោងចក្រ និងគូអង្គពាក់ព័ន្ធ។	- ក្រសួងពាណិជ្ជកម្ម - ក្រសួងការងារនិងបណ្តុះបណ្តាលវិជ្ជាជីវៈ - ក្រសួងឧស្សាហកម្ម វិទ្យាសាស្ត្រ បច្ចេកវិទ្យា និងនវានុវត្តន៍ - ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន

		- ពិនិត្យលទ្ធភាពរៀបចំយន្តការគាំទ្រផ្នែកហិរញ្ញប្បទាន បច្ចេកទេស និងធុរកិច្ច សម្រាប់រោងចក្រ សហគ្រាសកាត់ដេរខ្នាតតូចនិងមធ្យម តាមរយៈធនាគារអភិវឌ្ឍន៍សហគ្រាស ធុនតូចនិងមធ្យម មូលនិធិអភិវឌ្ឍន៍សហគ្រិនភាព និងមជ្ឈមណ្ឌលបណ្តុះបណ្តាលធុរកិច្ច ថ្មីតេជោ ដើម្បីជួយគាំទ្រដល់ការរៀបចំផែនការ ការគ្រប់គ្រង ការពង្រីក ឬ/និង ការបើករោងចក្រ សហគ្រាសជាដើម។	- ក្រសួងសេដ្ឋកិច្ចនិងហិរញ្ញវត្ថុ - ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន - ធនាគារអភិវឌ្ឍន៍សហគ្រាសធុនតូចនិងមធ្យម - មជ្ឈមណ្ឌលបណ្តុះបណ្តាលធុរកិច្ចថ្មីតេជោ
		- ពិនិត្យលទ្ធភាពរៀបចំនិងដាក់ឱ្យអនុវត្តក្របខ័ណ្ឌយុទ្ធសាស្ត្រចីរភាពបរិស្ថាន ដើម្បីពង្រឹងខ្សែច្រវាក់ផ្គត់ផ្គង់និងខ្សែច្រវាក់តម្លៃ កាត់បន្ថយផលប៉ះពាល់ និងអាចសម្របខ្លួនទៅនឹងការវិវត្តនៃឧស្សាហកម្មនេះ។	- ក្រសួងបរិស្ថាន - ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន
		- ពង្រឹងការផ្តល់ការលើកទឹកចិត្តលើការវិនិយោគមូលធន ការផ្ទេរបច្ចេកវិទ្យា/និង ការប្រើប្រាស់ថាមពលកើតឡើងវិញជាដើម ស្របតាមការអនុវត្តច្បាប់ស្តីពីវិនិយោគនៃព្រះរាជាណាចក្រកម្ពុជា ព្រមទាំងបទប្បញ្ញត្តិពាក់ព័ន្ធ។	- ក្រុមប្រឹក្សាអភិវឌ្ឍន៍កម្ពុជា - ក្រសួងឧស្សាហកម្ម វិទ្យាសាស្ត្រ បច្ចេកវិទ្យា និងនវានុវត្តន៍ - ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន
	២០២៥-២០២៧	- បន្តលើកកម្ពស់កេរ្តិ៍ឈ្មោះនៃឧស្សាហកម្មនេះនៅកម្ពុជា ជាគោលដៅផលិតកម្ម ប្រកបដោយអនុលោមភាព ក្រមសីលធម៌ ចីរភាពបរិស្ថាន និងជាគោលដៅនៃការបញ្ជាទិញសម្រាប់ផលិតផលមានតម្លៃបន្ថែមខ្ពស់។	- ក្រសួងការងារនិងបណ្តុះបណ្តាលវិជ្ជាជីវៈ - ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន
		- ផ្តល់យន្តការលើកទឹកចិត្តដែលមានស្រាប់និងថ្មី ដល់សហគ្រាសធុនតូចនិងមធ្យម ក្នុងវិស័យនេះ ឱ្យវិនិយោគលើទំនើបកម្មផលិតកម្មរបស់ខ្លួន ដើម្បីពង្រឹងគុណភាពផលិតផល បង្កើនផលិតភាព និងឈានទៅប្រែខ្លួនទៅជារោងចក្រនាំចេញជាដើម។	- ក្រុមប្រឹក្សាអភិវឌ្ឍន៍កម្ពុជា - ក្រសួងឧស្សាហកម្ម វិទ្យាសាស្ត្រ បច្ចេកវិទ្យា និងនវានុវត្តន៍ - ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន

		- លើកទឹកចិត្តឱ្យរោងចក្រ សហគ្រាសមានបំណងប្រែក្លាយខ្សែច្រវាក់ផលិតកម្មរបស់ខ្លួនទៅជាការផលិតនូវផលិតផលពាក់ព័ន្ធនឹងវេជ្ជសាស្ត្រ និងផលិតផលមានលក្ខណៈពិសេស តាមលទ្ធភាពនិងតម្រូវការជាក់ស្តែង។	- ក្រុមប្រឹក្សាអភិវឌ្ឍន៍កម្ពុជា - ក្រសួងឧស្សាហកម្ម វិទ្យាសាស្ត្រ បច្ចេកវិទ្យា និងនវានុវត្តន៍ - ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន
		- បន្តពង្រឹងវិធានការរយៈពេលខ្លីពាក់ព័ន្ធខាងលើ ដើម្បីលើកកម្ពស់ការវិនិយោគក្នុងស្រុក និងបរទេសដែលផលិតនូវផលិតផលមានបន្ថែមតម្លៃខ្ពស់។	- ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន - ដៃគូអភិវឌ្ឍពាក់ព័ន្ធ
៤. ទាក់ទាញការវិនិយោគនៅក្នុងឧស្សាហកម្មគាំទ្រសម្រាប់បម្រើឱ្យវិស័យនេះ	២០២២-២០២៤	- ជំរុញការអភិវឌ្ឍតំបន់សេដ្ឋកិច្ចពិសេសសម្រាប់រោងចក្រផលិតកំណាត់និងរោងចក្រផលិតផលវាយនភណ្ឌផ្សេងទៀត ដើម្បីបម្រើឱ្យវិស័យនេះនិងតម្រូវការទីផ្សារក្នុងតំបន់ ដោយមានយន្តការលើកទឹកចិត្តវិនិយោគពិសេស ការអភិវឌ្ឍហេដ្ឋារចនាសម្ព័ន្ធគាំទ្រ និងការរៀបចំក្របខ័ណ្ឌនិយតកម្មច្បាស់លាស់ រួមមានការគ្រប់គ្រងប្រព័ន្ធប្រព្រឹត្តិកម្មសំណល់ឧស្សាហកម្មនិងគ្រោះថ្នាក់ ដើម្បីកិច្ចការពារបរិស្ថាននិងការអភិវឌ្ឍប្រកបដោយចីរភាព។	- ក្រុមប្រឹក្សាអភិវឌ្ឍន៍កម្ពុជា - ក្រសួងឧស្សាហកម្ម វិទ្យាសាស្ត្រ បច្ចេកវិទ្យា និងនវានុវត្តន៍ - ក្រសួងរៀបចំដែនដី នគរូបនីយកម្ម និងសំណង់ - ក្រសួងបរិស្ថាន - ក្រសួងសេដ្ឋកិច្ចនិងហិរញ្ញវត្ថុ - ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន
		- ជំរុញការបង្កើតរោងចក្រឧស្សាហកម្មបន្ទាប់បន្សំ ដើម្បីគាំទ្រដល់វិស័យនេះ តាមរយៈការផ្តល់ការលើកទឹកចិត្តដែលមានស្រាប់និងថ្មី ស្របតាមច្បាប់ស្តីពីការវិនិយោគនៃព្រះរាជាណាចក្រកម្ពុជានិងបទប្បញ្ញត្តិពាក់ព័ន្ធ។	- ក្រុមប្រឹក្សាអភិវឌ្ឍន៍កម្ពុជា - ក្រសួងឧស្សាហកម្ម វិទ្យាសាស្ត្រ បច្ចេកវិទ្យា និងនវានុវត្តន៍ - ក្រសួងរៀបចំដែនដី នគរូបនីយកម្ម និងសំណង់

			- ក្រសួងបរិស្ថាន - ក្រសួងសេដ្ឋកិច្ចនិងហិរញ្ញវត្ថុ - ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន
		- លើកកម្ពស់ការប្រើប្រាស់ធនធាននៅក្នុងឧស្សាហកម្មកាត់ដេរ ផលិតស្បែកជើង និងកាបូប ស្របតាមមូលដ្ឋានសេដ្ឋកិច្ចចក្រ(Circular Economy) និងការកែច្នៃឡើងវិញ លើកំណាត់ សម្ភារៈបន្ទាប់បន្សំ និងវត្ថុធាតុដើមផ្សេងទៀត ប្រកបដោយប្រសិទ្ធភាព និងចីរភាព។	- ក្រសួងពាណិជ្ជកម្ម - ក្រសួងឧស្សាហកម្ម វិទ្យាសាស្ត្រ បច្ចេកវិទ្យា និងនវានុវត្តន៍ - ក្រសួងបរិស្ថាន - ក្រសួងសេដ្ឋកិច្ចនិងហិរញ្ញវត្ថុ - ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន
		- ធ្វើឱ្យប្រសើរឡើងនូវកិច្ចសម្រួលពាណិជ្ជកម្មនៅតាមច្រកពាណិជ្ជកម្មអន្តរជាតិ ជាអាទិ៍ផ្លូវអាកាស ផ្លូវគោក និងផ្លូវទឹក ព្រមទាំងកាត់បន្ថយចំណាយផ្ទេរកិច្ច ស្របតាមការអនុវត្តវិធានការកែទម្រង់ស៊ីជម្រៅពាក់ព័ន្ធរបស់រាជរដ្ឋាភិបាល។	- ក្រសួងពាណិជ្ជកម្ម - ក្រសួងសេដ្ឋកិច្ចនិងហិរញ្ញវត្ថុ - ក្រសួងសាធារណការនិងដឹកជញ្ជូន - ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន
		- លើកទឹកចិត្តនិងជំរុញការប្រើប្រាស់ថាមពលកើតឡើងវិញតាមជម្រើសមួយ ដែលមានប្រសិទ្ធភាព និងបន្តពិនិត្យថ្លៃអគ្គិសនីបន្តទៀត តាមពេលវេលាសមស្រប។	- ក្រសួងរ៉ែនិងថាមពល - ក្រុមប្រឹក្សាអភិវឌ្ឍន៍កម្ពុជា - ក្រសួងបរិស្ថាន - ក្រសួងសេដ្ឋកិច្ចនិងហិរញ្ញវត្ថុ - ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន

		- ផ្តល់ការគាំទ្រដល់ឧស្សាហកម្មកាត់ដេរ ផលិតស្បែកជើង និងការប្រកួតប្រជែងក្នុងការសម្របខ្លួន និងឆ្លើយតបទៅនឹងការប្រែប្រួលទីផ្សារ និងតម្រូវការបច្ចេកវិទ្យាក្នុងក្របខ័ណ្ឌបដិវត្តន៍ ឧស្សាហកម្មទី៤ ដែលអាចប៉ះពាល់យ៉ាងខ្លាំងដល់ខ្សែច្រវាក់ផ្គត់ផ្គង់និងខ្សែច្រវាក់ តម្លៃនៅក្នុងវិស័យកាត់ដេរសកលនិងនៅកម្ពុជា។	- ក្រសួងឧស្សាហកម្ម វិទ្យាសាស្ត្រ បច្ចេកវិទ្យា និងនវានុវត្តន៍ - ក្រសួងសេដ្ឋកិច្ចនិងហិរញ្ញវត្ថុ - ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន
	២០២៥- ២០២៧	- បន្តផ្តល់ការគាំទ្រដល់ឧស្សាហកម្មកាត់ដេរ ផលិតស្បែកជើង និងការប្រកួតប្រជែងក្នុងការសម្រប ខ្លួននិងឆ្លើយតបទៅនឹងការប្រែប្រួលទីផ្សារនិងតម្រូវការបច្ចេកវិទ្យាក្នុងក្របខ័ណ្ឌបដិវត្តន៍ ឧស្សាហកម្មទី៤។	- ក្រសួងឧស្សាហកម្ម វិទ្យាសាស្ត្រ បច្ចេកវិទ្យា និងនវានុវត្តន៍ - ក្រសួងសេដ្ឋកិច្ចនិងហិរញ្ញវត្ថុ - ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន
		- បន្តពង្រឹងវិធានការរយៈពេលខ្លីខាងលើ ដើម្បីទាក់ទាញការវិនិយោគនៅក្នុងឧស្សាហកម្ម គាំទ្រសម្រាប់បម្រើឱ្យវិស័យនេះ។	- ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន
៥. ជំរុញការធ្វើ ពិពិធកម្មទីផ្សារ សម្រាប់ការនាំចេញ ផលិតផលកាត់ដេរ ផលិតផលស្បែកជើង និងការប្រកួតប្រជែង	២០២២- ២០២៤	- សិក្សាពិនិត្យការតំបន់និងសកលលើតម្រូវការទីផ្សារនៃផលិតផលកាត់ដេរ ស្បែកជើង និងការប្រកួតប្រជែង ដែលមានមូលដ្ឋានផលិតកម្មនិងការបញ្ជាទិញនៅកម្ពុជា ព្រមទាំងសិក្សាលើ សមត្ថភាពប្រកួតប្រជែងរបស់វិស័យនេះនៅកម្ពុជា ដើម្បីជាមូលដ្ឋានក្នុងការពិនិត្យ លទ្ធភាពរៀបចំនិងស្នើសុំអាណត្តិធ្វើការចរចាពិភពលោកព្រមព្រៀងពាណិជ្ជកម្មសេរីទ្វេភាគី(FTA)។	- ក្រសួងពាណិជ្ជកម្ម - ក្រសួងសេដ្ឋកិច្ចនិងហិរញ្ញវត្ថុ - ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន
		- ត្រៀមលក្ខណសម្បត្តិចរចាជាមួយរដ្ឋាភិបាលសហរដ្ឋអាមេរិក ដើម្បីរក្សានូវប្រព័ន្ធ អនុគ្រោះពន្ធទូទៅ(GSP)។	- ក្រសួងពាណិជ្ជកម្ម - ក្រសួងសេដ្ឋកិច្ចនិងហិរញ្ញវត្ថុ - ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន

		- ជំរុញការអនុវត្តវិធានការពាក់ព័ន្ធនឹងវិស័យនេះនៅក្នុងយុទ្ធសាស្ត្រសហបរិច្ឆេទពាណិជ្ជកម្មកម្ពុជាឆ្នាំ២០១៩-២០២៣ សម្រាប់គាំទ្រការធ្វើពិពិធកម្មទីផ្សារនាំចេញរបស់កម្ពុជា។	- ក្រសួងពាណិជ្ជកម្ម - ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន
	២០២៥-២០២៧	- ពិនិត្យលទ្ធភាពស្នើសុំចរចាជាមួយរដ្ឋាភិបាលសហរដ្ឋអាមេរិក ដើម្បីដាក់បញ្ចូលផលិតផលប្រភេទស្បែកជើងនៅក្នុងប្រព័ន្ធអនុគ្រោះពន្ធទូទៅ(GSP) ដែលបច្ចុប្បន្នផ្តល់ជាម្យ៉ាងលើផលិតផលធ្វើដំណើរ។	- ក្រសួងពាណិជ្ជកម្ម - ក្រសួងសេដ្ឋកិច្ចនិងហិរញ្ញវត្ថុ - ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន
		- បង្កើនលទ្ធភាពក្នុងការបន្តចរចាលើកិច្ចព្រមព្រៀងពាណិជ្ជកម្មសេរី(FTA) ដើម្បីជំរុញការធ្វើពិពិធកម្មទីផ្សារនាំចេញផលិតផលកាត់ដេរ ស្បែកជើង និងកាបូបកម្ពុជា។	- ក្រសួងពាណិជ្ជកម្ម - ក្រសួងសេដ្ឋកិច្ចនិងហិរញ្ញវត្ថុ - ក្រសួង ស្ថាប័នពាក់ព័ន្ធ - ក្រុមការងារអន្តរស្ថាប័ន